




کتاب گنجینه
مکتبہ اسلامیہ، کوئٹہ



میرے حضور ﷺ

مجموعہ مقالات دربارہ

سعید انزل، وارث خیر الرسل، کوہ استقامت، کان کرامت،
سراج الشریعہ، امام الطریقہ، بقیۃ السلف، محجۃ اللہ علی الخلف،
علیٰ جمال، خرقانی کمال، قیوم عالم، نائب غوث اعظم،
شمس العرفان، حبیب الرحمن، زین الافراد، قطب الارشاد،
حضرت مولانا مولوی سید السادات ابوالعلم محمد حبیب اللہ قدس سرہ العزیز
[۱۳۱۲ھ / ۱۸۹۵ء — ۱۳۸۱ھ / ۱۹۶۱ء]

تقدیم، ترتیب، حواشی
سید محمد کبیر احمد مظہر

حَبِيبٌ اَكِيْذِي
۶۷۔ بی۔ سیٹلائٹ ٹاؤن، گوجرانوالہ

جملہ حقوق محفوظ

سلسلہ اشاعت ----- نمبر (۱)

کتاب ----- میرے حضور

ترتیب، تقدیم و حواشی ----- سید محمد کبیر احمد منظر

صفحات ----- ۱۹۶

طباعت ----- بار اول ربیع الثانی ۱۴۰۱ھ / فروری ۱۹۸۱ء

مطبع ----- مسلم پرنٹنگ پریس لاہور

ناشر ----- جلیب اکیڈمی، ۶/ بی

سٹلائٹ ٹاؤن، گوجرانوالہ
تعداد ----- ۵۰۰/

ہدیہ :- ۲۵ روپے

ترتیب

- | | | |
|-----|--|---|
| ۴ | جناب صاحبزادہ سید محمد یوسف مدظلہ | ۱- تیرا فیضان کمالات نبوت کا قات |
| ۵ | مرتب | ۲- میرے حضور |
| ۷ | پیر فضل گجراتی | ۳- نقشبندیوں کے خاص علمبردار |
| ۹ | مرتب | ۴- تقدیم |
| ۱۶ | سید محمد منصور احمد خالہ | ۵- محرم حقیقت عارف یگانہ |
| ۱۷ | سید محمد کبیر احمد منظر صاحب | ۶- سوانح و شخصیت - اجمالی کوائف |
| ۲۲ | جناب حافظ محمد عالم صاحب | ۷- خلق عظیم اور اتباع سنت |
| ۵۲ | حضرت مولانا محمد عارف صاحب | ۸- یادگار سلف |
| ۵۷ | جناب پروفیسر محمد فرمان صاحب مرحوم | ۹- نہ پوچھو ان خرقہ پوشوں کی ... |
| ۶۱ | حضرت مولانا اکبر علی مجددی صاحب رحمۃ اللہ علیہ | ۱۰- شیخ کامل |
| ۶۹ | حضرت صاحبزادہ صدیق احمد علیہ الرحمۃ | ۱۱- خواجہ سیدوی کا روحانی شاہکار |
| ۷۲ | حضرت مولانا سید محمد جلال شاہ صاحب مدظلہ | ۱۲- آپ رسمی پیر نہ تھے |
| ۸۱ | جناب صاحبزادہ مبارک محی الدین صاحب | ۱۳- مقبول ولی اللہ اور حق آگاہ درویش |
| ۸۲ | جناب ڈاکٹر احمد حسین احمد قلعہ داری صاحب | ۱۴- بوسہ زن بر آستان کاٹے |
| ۱۰۱ | جناب ڈاکٹر غلام علی چودھری صاحب | ۱۵- قول فیصل تھا لفظ لفظ ان کا |
| ۱۲۵ | جناب سید نذیر حسین شاہ صاحب | ۱۶- آپ کا سفر کشمیر |
| ۱۲۶ | جناب مولانا حافظ سید علی صاحب | ۱۷- آپ اکابر اہل اللہ میں سے تھے |
| ۱۲۹ | جناب مولانا مفتی اقتدار احمد خان صاحب | ۱۸- اسوہ حسنہ کا پتھا نمونہ |
| ۱۵۳ | جناب مولانا سید الطاف الرحمن صاحب | ۱۹- برکریاں کا رہا دشوار نیست |
| ۱۵۹ | جناب مولانا نظام الدین توکلی صاحب | ۲۰- مجھے پار کھینچ لایا ترا دست غائبانہ |
| ۱۷۱ | جناب محمد بشیر احمد صاحب | ۲۱- مان کو دیکھا تو خدا یاد آیا |
| ۱۷۶ | جناب حاجی احمد دین صاحب | ۲۲- گلشن محبوبیہ کا خوشبودار پھول |
| ۱۸۶ | جناب نور احمد صاحب | ۲۳- کامل پیر محمد بخشا لعل بناں پتھر دا |
| ۱۹۰ | جناب چودھری اللہ دتہ صاحب | ۲۴- کارساز ما بہ فکر کارما |
| ۱۹۲ | جناب محمد صدیق صراف صاحب | ۲۵- غوث اعظم کی تمناؤں کا مرکز |

تیرا فیضان کمالات نبوت آقاؐ

از حضرت مولانا صاحبزادہ سید محمد یوسف صاحب مدظلہ



تجھ کو زیبا ہے رسالت کی نیابت آقاؐ
 نسل در نسل یونہی تیری ہدایت آقاؐ
 ہر نہایت کہ ہو جب درج ہدایت آقاؐ
 ہفت درجاتِ محبت کی ہو غایت آقاؐ
 راز در راز، تیری حفظِ امانت آقاؐ
 تیری ہجرت ہی کو تھی سنتِ ہجرت آقاؐ
 جو گدا جانتے ہیں تیری سخاوت آقاؐ
 کیوں نہ ہر ذرہ ہو ممتوںِ عنایت آقاؐ
 دائمی ہو یونہی رحمت یونہی شفقت آقاؐ
 ہو محبت تیری اور تیری امامت آقاؐ

تیرا فیضان کمالاتِ نبوت آقاؐ
 تیرا ارشاد، کہ تا قائم قیامت آقاؐ
 اُس ہدایت کی نہایت کو خدا ہی جانے
 اللہ اللہ! حبیب اللہ حبیب محبوب
 جان پایا نہ کما حقہ کوئی تجھ کو
 سنتیں جس پر خود عاشق ہیں وہ عاشق تو ہے
 اپنے منہ سے انہیں کچھ کہنے کی حاجت ہی نہیں
 کیسے انداز سے کی پرورشِ روح و بدن
 آپ فضلی ہیں بجز اللہ طفیلی ہم سب
 موت ہو قبر ہو بربخ ہو، حشر ہو یا قلد



میرے حضور

از سید محمد کبیر احمد مظہر

میرے حضور نائب حق، ثانی فرید
 ازلی سعید و کوہ ثبات و جہان شوق
 بحر سما، صحیفہ نسیمی و قصر دین
 فتح مبین چہرہ و آواز صوتِ صورت
 ان کا کلام کوثر عرفاں، زلالِ عشق
 ان کا وجود معجزہ خاتمِ رسل
 نسبت ہے ان سے نعمتِ کبریٰ مرسلے
 ہم جب بھی مشکلات میں لاچار ہو گئے
 جب بیکسی میں چھٹ گیا ہر دامنِ اہل
 حاضر ہوتے تو باز تھی آغوشِ مغفرت
 ان کے حضور ہر لمحہ تھا حاصلِ حیات
 مسند نشین دولتِ ارشاد بایزید
 چرخِ وقار و شمسِ ہدیٰ، سپیکرِ نوید
 نورِ خدا، حبیبِ الہ، بادشاہِ دید
 امرِ خدا اشارت و قلبِ جہاں عبید
 تسنیمِ جاں، بہارِ ادب، کلمہ سدید
 ان کا ظہور مقتضائے شاہد و شہید
 اور ان کا اسم پاک ہے ہر گنج کی کلید
 آئی صدا فلا تخف یا ایہا المرید
 پہنچے مرے حضورؐ بہ امدادِ مستفید
 گرچہ مدام اپنی خطائیں رہیں شدید
 ہر شبِ شبِ برات تھی ہر روز، روزِ عید

ان کے حضور بات کا یارا کسے رہا
 رعب و جمال و ہیبتِ حق سے جو اس گم
 دیکھا ہے اثر وہاں ملا تک رکاب میں
 دریائے سبکراں ہوا اک قطق کرم
 ہر سر کے واسطے نہیں یہ سنگِ آستان
 ہر دل کو غم دیا نہیں جاتا حضورؐ کا
 ہر آنکھ کا نصیب کہاں ہے جمالِ ناز
 ان کا کرم کہ پاگتے شرفِ نیک قبول
 وہ آئے تو مل گئیں سب منزلیں مجھے
 میرے حضورؐ صدقہٴ پیرانِ سلسلہ

اور کس کو عین قرب میں تھا حوصلہ دید
 اور دم بخود تھے سرکشانِ کاند و عنید
 اور ساکنانِ عرش کو شتاق بہر دید
 اور مقتدائے دہر بیک جرّہ صد بلید
 ہوتے ہیں آکے اس جگہ خاصانِ حق شہید
 ملتی ہے خاص لطف سے یہ نعمتِ مجید
 بختِ سعید ہی کو ہے عرفانِ آن سعید
 ہم ستگانِ شوق کہ دنیا میں ہیں شرید
 ورنہ تھا میں مسافر ہر راہِ ناپید
 منظر یہ التفات و کرم و مبدم مزید



نقشبندیوں کے خاص علمبردار

از پیر فضل گجراتی

زاہد زہد پرور، باصفا صوفی، عابد، شب بیدار حبیب اللہ
 باعمل عالم۔ بے ریا مفتی۔ مرد فخر احرار حبیب اللہ
 شاہ توکل۔ توکل دی راہ دہی تے محبوب حبیب بنا دتا
 سوہنے پاک حبیبے عشق اندر گئے مگر گذار حبیب اللہ
 تر ت منزلوں سے اتے جا پونچے چمپرنال رکاب سے گئے جھپڑے
 اپنے نال رکھیا پاپا دیاں نون واہ، وائشاہ اسوار حبیب اللہ
 نم آلود چشمیں، نظر پاک نیویں، ہر دم سوز گداز وچ رہن والے
 اپنے عہد اندر نقش بندیاں سے خاص علم بر دار حبیب اللہ
 گذر گاہ طریقت دیوچہ آقا سنگ میل و امر تہہ رکھدے سن
 معرفت ول جان دیاں راہیاں لئی روشن سن مینا حبیب اللہ
 آیا جو سائل اوہدی حسب حاجت پرے نال ای مدد فرما دتی
 خوشی نال لیندے ونڈ جگ دے سن غم و الم دا بھار حبیب اللہ
 اہل نظر حضرات دا فیصلہ اے۔ دسترس سی غیبی خزانیاں تے
 خالی ہتھ تہ نکلیا جیب وچوں۔ پایا جتنی وار حبیب اللہ
 کدی کسے وی قول یا فعل اندر۔ اپنے آپ دی کوئی نمائش نہیں سی
 سدا من مالا تائیں پھیردے رہے۔ تہی گلوں اتار حبیب اللہ

سنی کدی نہ صفت ثنا اپنی - دنیای زحمتاں نہ استقبال مایاں
 اپنے ناں و انعرہ نہ لان دتا - پائے نہ ٹھڈاں دے ہا حبیب اللہ
 جلوت و چہ ممبراتے بلٹھ کے تے . سچے دین دی رہے تبلیغ کر دے
 خلوت و چہ رہے و بند دے طالبان نون . کھول گنج اسرار حبیب اللہ
 چکیا دست دُعا و احس و بلے . رحمت رب دی جوش دے و سچ آئی
 پھاتھے ہوئے گرداب دیو چہ بیڑے - لائے پلاں و چہ ہا حبیب اللہ
 ٹھاٹھ باٹھ دار ہیانا کوئی چیتیا - و ستر کئے اوہ محلاں تے ماریاں نون
 بیٹھن واسطے جنہاں نون جگہ دتی - اپنی نہ یہ دیوار حبیب اللہ
 خاندان سادات دافر دہو کے - سدا پنے فضل اکھوایانہ
 لقب مولوی مال مشہور ہے سن - بس پارا ر حبیب اللہ

تقدیم

بِسْمِ اللّٰهِ الرَّحْمٰنِ الرَّحِیْمِ

الحمد لله مخمده ونستعینہ ونستغفرہ ونؤمنُ بہ ونتوکل علیہ
 ونعوذ باللہ من شرور انفسنا ومن سیّات اعمالنا من ینہدہ اللہ فلا مضلّ
 لہ ومن یضللہ فلا ہادی لہ۔ ونشهد ان لا اله الا اللہ وحدہ لا شریک
 لہ۔ ونشهد ان محمداً عبد ورسولہ۔ صلی اللہ علیہ وعلیٰ آلہ واصحابہ
 اجمعین۔

محمد مظہر سرائی	محمد کان نور لائنا ہی
محمد باعث تکوین عالم	محمد مفتح حواء و آدم
محمد کو خدا پیدا نہ کرتا	ظہور کبریٰ واللہ نہ ہوتا ^(۱)
محمد از تومی خواہم خدا را	خدا یا از تو عشق مصطفیٰ را ^(۲)
از خدا خواہیم توفیق ادب	بے ادب محروم ماند از فضل رب ^(۳)

اما بعد۔ زیر دست کتاب "میرے حضور" بیس^(۴) مقالات کا مجموعہ ہے جن کا موضوع سخن قبلہ
 کا ہی حبیب الرحمن قطب الارشاد حضرت مولانا مولوی سید محمد حبیب اللہ قدس سرہ کی پاکیزہ
 سیرت اور رہنما شخصیت ہے۔ آپ ۱۹۱۷ء میں گجرات میں تشریف لائے، ۱۹۶۱ء میں وہیں وصال

(۱) خطبہ مسنونہ مشکوٰۃ المصابیح، باب علامات النبوة، الفصل الثانی۔

(۲) یہ اشعار حضرت شاہ رؤف احمد رافت کے ہیں جو جرات کے شاگرد تھے اور حضرت شاہ غلام علی دہلوی کے خلیفہ تھے۔
 انہوں نے تفسیر روئی یا تفسیر مجددی کے نام سے قرآن مجید کی پہلی اردو تفسیر لکھی تھی۔ یہ اشعار اس تفسیر کے دیباچہ میں
 درج ہیں۔ قبلہ گاہی ان کو خطبہ مسنونہ میں پڑھا کرتے تھے۔

(۳) حضرت مرزا مظہر جان جاناں شہید کا شعر ہے۔ (۴) یہ شعر مولانا روم کا ہے۔ اور یہ جملہ اشعار مع خطبہ قبلہ گاہی پڑھا کرتے تھے۔

بحق ہوتے اور وہیں آپ کا مزار شریف زیارت گاہِ عوام و خواص ہے۔ گجرات سے یہ مناسبت کچھ ایسی تھی کہ آپ زندگی مبارک ہی میں "مولوی صاحب گجرات والے" کے عرف سے معروف ہو گئے تھے۔

واضح رہے کہ یہ کتاب حضورؐ کی کامل سوانح شریف نہیں ہے۔ اور نہ آپ کی حیات مبارکہ کا جامع تذکرہ ہے۔ حضورؐ کی کامل سوانح شریف اور آپؐ کا جامع تذکرہ سعید ازل کے نام سے صاحب السجادہ صاحبزادہ صاحب کلاں حضرت مولانا سید محمد یوسف شاہ صاحب مدظلہ العالی نے تحریر کیا ہے جس کا بہت سا حصہ کتابت کے مراحل طے کر چکا ہے۔ اور توقع ہے کہ انشاء اللہ مستقبل قریب میں بہت جلد اہل شوق کے لیے نظر افروز ہوگا۔

البتہ موجودہ کتاب "میرے حضور" میں مقالہ نگار حضرات نے اپنی اپنی یادوں اور یادداشتوں کے سہارے حضورؐ کے بارے میں اپنے اپنے تاثرات، احساسات اور مشاہدات کو بیان کیا ہے اور آپ کے فیوض و برکات اور توجہات و کرامات کا ذکر کیا ہے۔ یہ سبھی حضرات آپ کے متوسلین میں سے ہیں اور آپ کے صحبت یافتہ اور فیض یافتہ ہیں۔ سوائے محمد صدیق صراف کے جو سیالکوٹ کا رہنے والا ہے اور حضورؐ کی خدمت میں حاضری سے سعادت یاب نہیں ہوا۔ اور جناب مولانا مفتی اقتدار احمد خان صاحب۔ مدرسہ دارعلوم غوثیہ کے مہتمم ہیں اور حضورؐ سے حسن عقیدت رکھتے ہیں۔ ان کا مقالہ اس مجموعہ مبارک میں شامل کیا گیا تاکہ ان کے والد گرامی حکیم الامت حضرت مولانا مفتی احمد یار خان علیہ الرحمۃ کی نمائندگی کرے۔

حضرت قبلہ مفتی احمد یار خانؒ کو حضورؐ سے بڑی محبت تھی۔ اور ان کے روابط آپ کے ساتھ دیرینہ تھے۔ حضورؐ سے ان کے حسن عقیدہ کا یہ عالم تھا کہ راقم نے چند بار دیکھا کہ وہ حضورؐ سے ملاقات کر کے رخصت ہوتے تو عالم کیف و سرور میں بے اختیار پڑھنے لگے "تو ہے عین نور تیرا سب گھرانا نور کا" اور ان کا معمول یہ تھا کہ اپنے صبح کے درس قرآن میں توضیح مطالب کے لئے اکابر متقدمین اور سلف صالحین کی مثالیں دیتے تو ان کے استشہاد کے لئے حضور کے حالات اور واقعات بیان

کرتے اور فرماتے "اس زمانے میں یہ بہتی مبارک ایسی ہے کہ ان کے حالات سے متقدمین اکابر کے حالات کی تصدیق ہوتی ہے۔" چنانچہ وہ قبلہ گاہی کے حالات اس خوبی سے بیان کرتے کہ سامعین پر بھی کیف و سرور طاری ہو جاتا۔ اگر ان سے گزارش کی جاتی تو وہ یقیناً اپنے الفاظ میں حضور کی سیرت اور شخصیت کا ایسا سچا نقشہ پیش کرتے کہ قاری اس کے توسط سے قرون اولیٰ کی سیر کرنے لگتا اور فقر مصطفویٰ اور علم مصطفویٰ کی بارگاہ میں پہنچ جاتا۔ مگر افسوس اس وقت یہ خیال نہیں آیا اور جب خیال آیا تو وقت نکل چکا تھا۔ باقی مقالہ نگاروں میں حضرت مولانا صاحبزادہ صدیق احمد شاہ صاحب علیہ الرحمۃ قبلہ گاہی کے پیشوائے پاک حضرت خواجہ محبوب عالم سید دی صاحب ذکر خیر و خیر الخیر کے بڑے صاحبزادے ہیں۔ اگرچہ قبلہ گاہی سے بیعت نہیں تھی تاہم انہوں نے تربیت اور فیض آپ ہی سے پایا ہے۔ انہوں نے اپنے والد گرامی کے حالات میں کتاب ذکر محبوب تالیف کی ہے۔ اس میں حضرت خواجہ صاحب سید دی کے خلفائے کبار میں حضور قبلہ گاہی کا بھی ذکر کیا ہے۔ چنانچہ اس مجموعہ میں شامل مقالہ وہیں سے مستفاد ہے۔ مندرجہ ذیل مقالہ نگار قبلہ گاہی کے خلفاء ہیں۔

۱۹۱۷ء میں جب قبلہ گاہی گجرات تشریف لائے یہ چھٹی جماعت میں حضرت مولانا اکبر علی مجددی

آپ کے شاگرد بنے اور بیعت ہوئے۔ تربیت اٹھائی اور خلافت سے سرفراز ہوئے۔ حضور کا ارشاد تھا۔ "اکبر شیخ کامل ہے۔ اور مریدین کی تربیت اچھی کرتا ہے۔" انہیں مجددی سلوک پر مکمل دسترس حاصل تھی۔ ۱۹۷۹ء میں واپس بجن ہوئے۔

قبلہ گاہی کے پیر بھائی حضرت منشی غلام جیلانی کے توسط حضرت مولانا الطاف الرحمن شاہ صاحب زید مجددی

سے ۱۹۵۸ء میں حضور سے بیعت ہوئے اور پھر تربیت اٹھائی اور جلد خلافت اور اجازت سے سرفراز ہوئے۔

حضرت مولانا جلال الدین شاہ صاحب مدظلہ العالی شیخ الحدیث جامعہ محمدیہ رضویہ نوریہ موضع بھکھی شریف تحصیل پھیالیہ ضلع گجرات انہیں قبلہ گاہی سے اجازت اور

کلاہ خلافت حاصل ہے۔ مگر انہیں بیعت تو تسل اور خلافت حضرت مولانا نور الحسن شاہ صاحب عرف سرکار

کیلیا نوالی علیہ الرحمۃ سے ہے اور خلافت استفادہ حضرت پیرجماعت علی شاہ ثانی علیہ الرحمۃ، حضرت مولانا سردار احمد صاحب لائل پوری علیہ الرحمۃ اور حضرت پیرسید چراغ علی شاہ صاحب چک مراڑہ شریف ضلع سیالکوٹ سے بھی رکھتے ہیں۔ مندرجہ ذیل اصحاب مقالہ گجرات کے مقامی علمائے دین ہیں۔

حضرت مولانا محمد عارف صاحب مدظلہ سیال شریف کی درگاہ کے سجادہ نشین حضرت پیر قمر الدین سیالوی مدظلہ العالی سے بیعت اور مجاز ہیں۔ اور گورنمنٹ پبلک ہائی

سکول فتوہ پورہ گجرات میں فارسی زبان کے استاد ہیں۔ جید عالم دین اور قادر الکلام شاعر ہیں۔ مگر حقیقتاً درویش ہیں۔ انہوں نے قبلہ گاہی کی صحبت ایک عرصہ دراز تک اٹھائی ہے۔

حضرت مولانا صاحبزادہ مبارک محی الدین صاحب مدظلہ قبلہ گاہی کے ارشد تلامذہ میں سے ہیں اور آپ کی صحبت سے ایک عرصہ دراز تک مستفید

ہوئے ہیں۔ اپنے والد ماجد حضرت مولانا محمد یوسف قادری علیہ الرحمۃ کے سجادہ نشین ہیں اور جامع مسجد بگم شاہی واقعہ گڑھی حضرت شاہد ولد دریائی میں خطیب ہیں۔

حضرت مولانا حافظ سید علی صاحب زبید جده جید عالم دین ہیں اور حضرت پیر ولایت شاہ صاحب علیہ الرحمۃ سے بیعت ہیں۔ مگر قبلہ گاہی کی صحبت یافتہ، تربیت یافتہ اور

فیض یافتہ ہیں۔ آج کل جامع مسجد مرکزی عبید گاہ گجرات کے خطیب ہیں۔ مندرجہ ذیل مقالہ نویس پروفیسر صاحبان اور اساتذہ کرام ہیں۔

پروفیسر ڈاکٹر غلام علی صاحب چوہدری پنجاب یونیورسٹی کے شعبہ زبان و ادبیات انگریزی کے صدر رہے ہیں۔ آج کل جامعہ الملک عبدالعزیز جده سعودی عرب میں انگریزی

زبان کی فیکلٹی کے ڈین ہیں۔ قبلہ گاہی کے ایک استاد حضرت مولانا نور محمد کے صاحبزادے ہیں۔ آپ سے متوسل اور تربیت یافتہ ہیں۔

پروفیسر ڈاکٹر احمد حسین قریشی قلعہ داری قلعہ دار ضلع گجرات کے مشہور علمی خاندان کے چشم و چراغ ہیں۔ ان کے والد صاحب مولانا عبدالکریم قلعہ داری

عربی زبان و ادب کے بڑے ماہر تھے اور قبلہ گاہی سے بیعت اور صحبت یاب تھے۔ ان کے چچا مولانا محمد قلعہ دارمی اونچے پایہ کے عالم دین تھے اور وہ بھی قبلہ گاہی کے صحبت یاب تھے۔ خود پروفیسر صاحب بھی حضور سے بیعت ہیں اور تربیت یافتہ اور فیض یافتہ ہیں۔

زمیندار کالج گجرات میں پہلے استاد تھے پھر پرنسپل ہو گئے تھے۔
پروفیسر محمد فرمان صاحب مرحوم حضرت مجدد الف ثانی کے حالات پر مستند کتاب حیات مجدد کے مصنف ہیں۔ قبلہ گاہی سے بیعت ہیں تربیت یافتہ اور فیض یافتہ ہیں۔

زمیندار ہائی سکول میں انگریزی زبان کے استاد رہے ہیں۔
حافظ محمد عالم صاحب بی اے بی ٹی اور قبلہ گاہی کے رفیق کار۔ پھر حضور سے بیعت ہوئے اور کثیر صحبت پائی۔ حتیٰ کہ حضور کے ارشاد کی تعمیل میں بڑھاپے میں قرآن مجید حفظ کیا۔

سیالکوٹ کے رہنے والے اور قبلہ گاہی کے اعزاز میں
جناب محمد بشیر احمد صاحب بی اے بی ٹی سے ہیں۔ پہلے گورنمنٹ نارمل سکول لنگھڑ میں رہے اور پھر گورنمنٹ ہائی سکول پنڈی بھٹیاں میں ہیڈ ماسٹر رہے۔ آج کل ریٹائر ہو گئے ہیں۔ قبلہ گاہی سے متوسل ہیں اور تربیت یافتہ ہیں۔ ان کے بعد باقی مقالہ نگاروں میں:

حضور کے قدیمی متوسل ہیں۔ لاہور کے مشہور عالم دین حضرت مولانا
سید نذیر حسین شاہ صاحب جمال الدین کے شاگرد ہیں۔ محکمہ انہار میں ہیڈ کلرک رہے۔ آج کل ریٹائرڈ زندگی گزار رہے ہیں۔ تاریخ اور تصوف سے خاص دل چسپی رکھتے ہیں اور حافظہ اور یادداشت بہت ہے۔

حضور کے قدیمی متوسل ہیں۔ لاہور کے ایک اخبار میں خوشنویس رہے۔ ایب
نظام الدین محمود توکلی اور شاعر بھی ہیں۔ حضور کے بہت صحبت یافتہ ہیں۔

گجرات کے قریب ایک گاؤں کے نمبردار رہے ہیں۔ شروع سالوں میں
چوہدری اللہ دتہ صاحب جب حضور گجرات تشریف لائے یہ آپ سے بیعت ہوئے اور پھر اکثر

آپ کی خدمت میں حاضر ہوتے رہے۔

نور احمد صاحب معین الدین پوری یہ بھی قدیم متوسل ہیں۔ انہوں نے حضورؐ کی بہت صحبت اٹھائی ہے اور بہت سے حالات انہیں یاد ہیں۔ ازاں

بعد ایک مقالہ راقم کا بھی ہے۔ جو لاہور کے دو قدیم صوفی تالیف میاں اخلاق احمد میں درج نوٹ پر اضافہ ہے۔ ان مقالات کے حصول کا پس منظر اور ان کی تدوین کا قصہ یہ ہے کہ ۱۹۶۲ء میں قبلہ گاہی کے پہلے سالانہ عرس شریف کے موقع پر صاحب السجادہ صاحبزادہ صاحب کلاس حضرت مولانا سید محمد یوسف مدظلہ العالی نے اہل سلسلہ کو خطاب کرتے ہوئے کہا تھا: حضورؐ کے سوانح شریف مرتب کرنے کا پروگرام ہے۔ لہذا اہل سلسلہ کو چاہیے کہ آپ کے حالات بہم پہنچائیں اور اہل علم حضرات کے لئے بہتر ہے کہ وہ یہ حالات تحریری شکل میں مہیا کریں۔

چنانچہ حضرت صاحبزادہ صاحب کلاس مدظلہ العالی نے اس جانب بھی توجہ فرمائی اور حضورؐ کے اہل محبت کو اس جانب بھی توجہ دلائی تو مقالات کی تعداد اٹھارہ ہو گئی۔ پھر آپ نے انہیں میرے سپرد کیا کہ انہیں ترتیب دے دوں۔ میں نے ان میں سے سوئے کا انتخاب کیا اور محسوس کیا کہ ابھی مزید مقالات کی ضرورت ہے۔ چنانچہ گیارہ مقالات مزید حاصل کئے تو ان کی تعداد ستائیس ہو گئی۔ پھر حسب فرصت ان پر نظر ثانی، تصحیح اور حواشی کے لئے متوجہ رہا۔ حتیٰ کہ یہ کام مکمل ہو گیا۔

اس سال جنوری میں حضرت صاحبزادہ صاحب کلاس مدظلہ العالی لاہور میرے پاس تشریف لائے اور مقالات کے مبدیضہ کو ملاحظہ کیا تو ارشاد فرمایا: اگر حضورؐ کے سوانح شریف کی کتاب "سعید ازل" اس دفعہ سالانہ عرس شریف کے موقع پر طبع ہو کر اہل شوق کے ہاتھوں میں نہیں پہنچ سکتی تو کوشش کریں کہ مقالات کا یہ مجموعہ طبع ہو جائے۔ چنانچہ ستائیس مقالات میں سے بیس مقالات کو اس غرض کے لئے منتخب کیا گیا ہے اور ان کا مجموعہ "میرے حضورؐ کے نام سے حضرت صاحبزادہ کلاس مدظلہ العالی کے حسب ارشاد صرف ایک ماہ کے عرصہ قلیل میں کتابت اور طباعت کے مراحل سے گزار کر مورخہ ۲۴ ربیع الثانی ۱۴۰۱ھ مطابق ۲ مارچ ۱۹۸۱ء کو برادرانِ طریقت اور قارئین کرام کی خدمت میں پیش کیا جا رہا ہے۔

اس مجموعہ کے کئی نام سامنے آئے جن میں سے تین بہت اچھے لگے۔ لقائے جدیب، میرے جدیب اور سیدی جدیب اللہ۔ لیکن مجھے "میرے حضورؐ زیادہ پسند آیا کیونکہ اس میں محبت کے ساتھ ادب

کے تقاضے بھی پورے ہوتے ہیں اور یہ نام مندرجات کتاب کی زیادہ ترجمانی کرتا ہے۔ نیز میں نے بعض مقالہ نگاروں سے مقالہ کی درخواست کی تھی تو انہیں یہ نام لکھا تھا اور انہوں نے اسے ہی سامنے رکھ کر آپ کے بارے میں اپنے تاثرات احساسات، مشاہدات اور واقعات کو تحریر کیا تھا۔ امید ہے کہ گلستانِ حبیب کے ان گلمائے تر نے اپنے خدا دوست باغبان کے اعلیٰ اوصاف و کمالات اور فیوض و برکات کی جو دلنشین حکایات اپنی اپنی زبان میں بیان کی ہیں ان کا مجموعی مطالعہ جہاں نئے قاری کے ذہن میں حضورؐ کے سوانح و شخصیت کا ایک مجمل تصور پیدا کرنے میں مدد ہوگا وہاں متوسلین سلسلہ کے لئے سرمایہ بنیانی و بہبود اور متاع از یاد ایمان و اشتیاق ہوگا۔

بہ نویس احوال پیر راہ دان پیر را بگزین و عین راہ دان
از حدیث شیخ جمعیت رسد تفرقہ آرد دم اہل حسد

واضح رہے کہ اس کام کی تمام تر فضیلت اور سپاس گزاری حضرت صاحبزادہ صاحب کلاں مدظلہ العالی اور حضرت صاحبزادہ صاحب خور و مدظلہ العالی کی طرف راجع ہے۔ کیونکہ یہ کام جیسا کہ میں نے پہلے عرض کیا ہے اپنے آغاز اور انجام کے لیے انہیں کی مبارک مساعی کا مرہونِ منت ہے۔ اللہ تعالیٰ ان کا سایہ متوسلین سلسلہ عالیہ کے سر پر دراز فرماتے۔ آمین ثم آمین۔

ازاں بعد میں حضرت صاحبزادہ صاحب کلاں مدظلہ العالی اور حضرت صاحبزادہ صاحب خور و مدظلہ العالی کی طرف سے اور اپنی طرف سے جملہ مقالہ نگار حضرات کا تہ دل سے شکریہ ادا کرتا ہوں کہ انہوں نے مقالات مہبت کرنے میں ہمارے ساتھ تعاون کیا۔ اللہ تعالیٰ ان سب کو جزائے خیر سے نوازے۔

دَبْنَا آتِنَا فِي الدُّنْيَا حَسَنَةً وَفِي الْآخِرَةِ حَسَنَةً وَقِنَا عَذَابَ النَّارِ۔ (البقرة: ۲۰۱)
ترجمہ: پروردگار! ہمیں دنیا میں بھی نعمت عطا فرما اور آخرت میں بھی نعمت بخشو۔ اور دوزخ کے عذاب سے محفوظ رکھو۔ (فتح الحمید)

سید محمد کبیر احمد مظہر

۸۳ - H نیوسمن آباد لاہور

۲۱ فروری ۱۹۸۱ء

محرم حقیقت عارف یگانہ

منصور احمد خالد



رگ و پے کو دے گیا ہے تب و تاب جاودانہ
 تیرے حسنِ لم یزل کی وہ حقیقت سہی کرن تھی
 جو نقابِ سُرخ اٹھائی تو نظر کو تاب بھی دی
 میں ہزار بار ڈوبا، میں ہزار بار ابھرا
 میرے درد کی دوا کی، مجھے زندگی عطا کی
 تو ہے شمعِ بزمِ خواہاں تو چراغِ محفلِ جاں
 میں سنبھل سنبھل کے بھٹکا، میں بھٹک بھٹک کے سنبھلا
 ترے خطہِ حسیں پر میں نثار اس زمیں پر
 ترے سایہ عطا میں ترے کوچہ بقا میں
 کوئی محرم حقیقت، کوئی عارف یگانہ
 کہ بنا دیا ہے جس نے میرا دل چراغِ خانہ
 رہا طور سے بھی بڑھ کر ترا سنگِ آستانہ
 مجھے پار کھینچ لایا تیرا دستِ غائبانہ
 زہے خوتے دل نوازی زہے طرزِ دلبرانہ
 تری نورِ باریوں کا ہے رہین سب زمانہ
 میرے ساتھ ساتھ آئی تری نگہِ مشفقانہ
 کہ ہے لغزشِ قدم بھی جہاں لطف کا بہانہ
 سچے یونہی تا قیامت تری بزمِ عاشقانہ

سوانح و شخصیت

اجمالی کوائف

- ۱۔ زافر : محمد حبیب اللہ، کنیت : ابدال عالم، عرف : مولوی صاحب گجرات والے -
عرش مجید پر حبیب الرحمن اور بارگاہ رسالت میں مولوی صاحب گجرات والے - کہہ کر یاد کیا گیا -
پیدائش : بدھ ۱۳ رجب ۱۳۱۲ھ ۹ جنوری ۱۸۹۵ء
- وفات : جمعرات ۲۴ ربیع الثانی ۱۳۸۱ھ : ۵ اکتوبر ۱۹۶۱ء - جائے پیدائش : موضع جعفرکوٹ
تحصیل اجنالہ ضلع امرتسر - جائے وفات : مزار - شہر گجرات پنجاب ہجرت برائے پاکستان بدھ ۱۹ رمضان
۱۳۶۶ھ، ۶ اگست ۱۹۴۷ء - شاہ
- خاندان سادات حسنی - والد، مولانا سید عطا محمد - متوفی ۱۸۹۹ء عالم دین ذہینہ نویس و مختار عام -
رئیس رمداس - داداجان - شجرہ العلوم مولانا حافظ سید سکندر شاہ معروف بہ نکتے شاہ متوفی ۱۹۰۰ء
مفتی صدر الدین آزر دہلوی اور مولانا فضل حق خیر آبادی کے ممتاز شاگرد، سلسلہ عالیہ قادریہ و
سہروردیہ کے نہایت بااثر شیخ طریقت -
- تعلیمی کوائف : ۱۔ علوم دین، عربی و فارسی زبان و ادب از بحر العلوم مولانا محمد آسی امرتسری -
متوفی ۱۹۴۴ء - مولانا اصغر علی روحی متوفی ۱۹۵۴ء
- ۲۔ سند اجازہ مرویات صحاح ستہ علی المشکوٰۃ - از صدر الافاضل مفتی نعیم الدین مراد آبادی متوفی ۱۹۴۸ء
- ۳۔ ڈگری منصب پادری - لائی سینٹی ایٹ ان ڈیونٹی - از کیمبرج یونیورسٹی لندن سنٹر امتحان - امرتسر
استاد ایس مرکیڈ و سال ۱۹۱۵ء امتیاز گولڈ میڈلسٹ -
- ۴۔ میٹرک - ۱۹۱۴ء ایم - اے - او - ہائی سکول امرتسر - تقریری مقابلوں میں اول -
- ۵۔ ایف اے ۱۹۱۶ء پرائیویٹ : تاریخ یورپ مفصل خاص مضمون
- ۶۔ تدریس کا پیشہ ورنہ امتحان، جسے اے اے اوی از اسلامیہ کالج لاہور سال ۱۹۱۷ء امتیاز اول -
تدریس : جون ۱۹۱۷ء میں خود نواب سر فضل علی مرحوم آپ کو زمیندار ہائی سکول گجرات (پنجاب) میں
لے گئے - آغاز مشاہرہ = ۶۰ روپے ماہوار جو اس زمانے میں لیکچرار کا گریڈ تھا مضمون تدریس - انگریزی

زبان - زمانہ تدریس - ۱۹۱۷ء - ۱۹۲۶ء ، ۲۹ سال -

بیعت و طریقت : سلسلہ نقشبندیہ مجددیہ تو کلیہ میں ۱۹۱۳ء میں از ابوالہاشم خواجہ محمد مصطفیٰ ،

محبوب عالمؒ تو کلی سیدوی صاحب ذکر خیر متوفی ۱۹۱۷ء اجازت و خلافت ۱۹۱۶ء

نعمت تامہ : ارشاد شیخ بوقت وفات ” مائتھ دیگاں پکائیاں تے تسی ورتاؤ “

دیگر اجازت اور اجتماع طرق و سلاسل : آپ کو اکابر مشائخ وقت نے اپنی گراں قدر نسبتوں

سے نوازا اور اکابر متقدمین نے بہ طریق اویسی آپ کو فیضان تفویض کیا۔ چنانچہ

۱- نسبت قادریہ سہروردیہ : ۱۹۱۸ء مجاز از حضرت قاضی سلطان محمود ساکن اعوان شریف متوفی ۱۹۱۹ء

۲- نسبت چشتیہ : ۱۹۳۶ء مجاز از حضرت پیر مرہ علی شاہ گورڈی متوفی ۱۹۳۷ء

۳- نسبت نقشبندیہ مجددیہ زبیریہ - ۱۹۲۰ء از حضرت میاں شیر محمد شترپوری - متوفی ۱۹۲۸ء بر موقع

عرس مکان شریف ، ارشاد حضرت میاں صاحب قبلہ ” واہ! مرد ارج اوہ دن لے کہ دنیا شیر محمد دل
دیکھدی لے تے ادھا گھنٹہ ہو گیا اے کہ شیر محمد تیرے دل دیکھ رہیا لے -

تیسرا دادا پیر نور ، تیسرا پیر نور تے توں نور - ساڈے کولوں دی حصہ لے جا - پھر بغل گیر کے

نسبت افتاد کی اور اپنی تسبیح عنایت فرمائی۔

اولیسی فیض : ۱، روح مولانا رومؒ سے۔

۲، سیال شریف حاضر ہوئے۔ واپس ہوئے تو شدید بخار چڑھ گیا۔ بے ہوشی کے عالم میں حضرت خواجہ

سلیمان تونسویؒ کی زیارت ہوئی۔ فرمایا ”مولوی صاحب! فکر نہ کرو۔ ایہ ساڈا فیض لے بخار نہیں۔

تسی شاہ صاحب ابنالوی“ دے پوتے اوتے ساڈے دی پوتے او۔“

۳، روح شیخ ابوالحسن شاذلیؒ سے۔ آپ مجیٹھ شریف میں حزب البحر کا چلہ کرنے بیٹھے۔ تو

شیخ شاذلیؒ کی روح مبارک تشریف لائی۔ اور فرمایا ”مولوی صاحب! آپ کو میرے جملہ اوراد و

وظائف کی اجازت ہے“ پھر اپنی نسبت خاصہ تفویض کی۔

۴، زمیندار ہائی سکول کے عربی کے استاد مولوی ابراہیم مرحوم کو حضرت امام ربانی مجدد الف ثانیؒ

کی زیارت ، انھوں نے آپ کے بارے میں مولوی ابراہیم صاحب سے فرمایا۔

”فرزند ہی ہرچہ گوید درست است اور از ما نسبت صحیحہ رسیدہ است

ترجمہ : میرے فرزند قبلہ مولانا سید حبیب اللہ جو کچھ کہتے ہیں درست ہے۔ انھیں ہم سے صحیح نسبت

پہنچی ہے۔

یہ اوائل کی بات ہے۔ ازاں بعد جملہ اکابر متقدمین کی ارواحِ طیبہ سے بھرپور فیضان پایا۔ اور بارگاہ رسالت اور بارگاہِ عنث اعظم میں خاص حضوری شامل حال رہی۔

معاصر اکابر طریقت کی نگاہ میں :

۱۔ حضرت سائیں بہار شاہ علیہ الرحمۃ کا قول : اوائل میں جب حضورؐ کو شیخ کی تلاش تھی۔ تو آپؐ اس ضمن میں سائیں بہار شاہ صاحب کے پاس بھی گئے۔ وہ ان دنوں راوی کے بیٹے میں تھے۔ جب آدھی رات کے آپؐ وہاں پہنچے تو وہ لائین ہاتھ میں لئے اپنی کٹیا کے دروازے میں آپؐ کے انتظار میں کھڑے تھے۔ آپؐ نے ان کو بیعت کے لئے عرض کیا تو انھوں نے فرمایا : مولوی صاحب! تہانوں بیعت کرنا میرے وس و امعا لہ نہیں۔ تہاڈا فیض ہو رہا تھاں اے تے اوہ جتنا تہانوں آپؐ مل پورے گا۔

ہن وقت قریب اے۔“

نجات میں سائیں عبد الرحیم حضرت کانواں والی سرکار کا شاگرد خاص تھا۔ کانواں والی سرکار اسے خوب مارتی اور سارے شہر میں بھگا بھگا کر بے سدھ کر دیتی۔ جب سائیں عبد الرحیم کوئی چارہ نہ دیکھتا تو قبلہ مولوی صاحب کی چار پائی کے نیچے آکر چھپ جاتا۔ اور کہتا۔ ”یہی وہ واحد جگہ ہے جہاں میں کانواں والی سرکار کے ہاتھوں سے محفوظ رہتا ہوں۔“

۲۔ شیخ طریقت کی وفات کے بعد ان کی وصیت کے مطابق حضرت قاضی سلطان محمودؒ کی خدمت میں حاضر ہوئے تو انھوں نے فرمایا :

مولوی صاحب! تہاڈا سینہ خواجہ صاحب انبالویؒ سے نورناں بھریا ہویا اے۔ تے تہاڈے سپیرنے تہاڈے وح کوئی کسر نہیں چھڈی گھبراؤ نہیں جھاتی پا کے دیکھو۔ تہاڈا پیر تہاڈے اندر نک کے بیٹھا ہویا اے۔ ابحہ تہانوں پتہ نہیں۔ پر جلدی وقت آئے گا۔ بڑا فضل ہووے گا۔ اک جہان تہاڈے دل دیکھے گا۔

۳۔ حضرت پیر مر علی شاہ گولڑویؒ نے فرمایا : مولوی صاحب! مانھ نے عرب وی گھمیا تے عجم وی۔ پر تہاڈے پیر وی شان دامر نہیں دیکھیا۔ تسی نہ گھبراؤ تہاڈے اندر بیٹھا ہویا اے۔ تے مانھ سابق تے حاضر سمجھے اولیائے کرامؒ نون تہاڈے دل متوجہ دیکھناں۔ دسو کی گل اے۔ آپؐ نے عرض کیا۔ ”مجھے سب سے محبت ہے“ فرمایا۔ ٹھیک اے پر مینوں معلوم ہوندا اے کہ قطبیت داتا ج تہائے سرتے رکھیا جاسی۔

۴۔ حضرت محدث علی پوری امیر ملت حافظ جماعت علی شاہؒ نے فرمایا :

” مولوی صاحب گجرات والے نورانی وجود نہیں - اوہ گجرات و بھارت ہوں تے میرے دل آون دی لوڑ نہیں۔ اونہاں کول رہناں میرے کول دہن دے برابرے“ یہ الفاظ آپ نے اپنے مرید محمد اکبر لغت خاں سے فرمائے۔

۵۔ حضرت جماعت علی شاہ ثانی نے فرمایا۔

” مولوی صاحب گجرات والے سلسلہ نقشبندیہ دی زینت نہیں“

۶۔ بھائی تاج الدین منبردار سے حضرت خواجہ محمود الحسن تونسوی نے آپ کے بارے میں ارشاد فرمایا۔

” تاج دین! تیرا پیر بڑا مرد ہے“

۷۔ حضرت مولانا محمد عمر بلیوی نے آپ کو ایک موقع پر سید اشرف دیکھا۔ چنانچہ وہ لکھتے

ہیں۔ ” (آپ) پر غلبہ حال تھا۔ آنکھیں بند تھیں۔ سبحان اللہ! کیا نورانی چہرہ تھا“

۸۔ جب آپ ۱۹۱۷ء میں گجرات آئے تو حضرت سائیں کرم الہی عرف کانواں والی سرکار نے

اور مدرسہ سے کچھ فاصلہ پر کھڑے ہو گئے۔ جب آپ باہر برآمدے میں آئے تو سائیں صاحب

نے دور سے سلام کیا۔ کسی نے سوال کیا۔ ”سائیں جی! یہ کون ہیں؟“ تو فرمایا۔ ”اے اے!

اے! ایہہ جناساڈا بادشاہ ہے“ پھر سائیں صاحب نے دو کدو آپ کو تحفہ بھیجے۔

آپ نے پکا کر کھائے۔ پسماندہ حضرت اکبر علی مجددی نے کھا لیا تو شدید بخار میں مبتلا ہو گئے۔

مگر آپ کو کچھ نہ ہوا۔ صبح حضرت سائیں صاحب نے پتہ کروایا کہ آپ نے کدو کھائے ہیں،

اور خیریت سے ہیں۔ اور جب معلوم ہوا کہ آپ خیریت سے ہیں تو بے اختیار کہنے لگے!

” بڑا تکرار مرد ہے۔ میرے کدو مضمم کر گیا“

۹۔ حضرت پیر سید عباس علی شاہ بلخی و بخاری رحمۃ اللہ علیہ متوفی ۱۹۴۵ء سلسلہ چشتیہ کے اکابر وقت

میں سے تھے۔ انھوں نے حضورؐ کی خدمت میں گزارش کی۔ دعا فرمائی مجھے مقام قلندری عطا ہو

پھر حضورؐ کی خدمت میں ایک خط مقام قلندری کی تشریح میں ارسال کیا اس میں بڑی نیاز مندی

اور کمال محبت و اخلاص کا ذکر کیا۔ چنانچہ یہ القابات لکھے۔ مہر درخشان فیض، ماہ فروزان فضل

حضرت پیر حبیب، شمع راہ اتقا، راہبر راہ وصول، بہر سپہ قبول۔ بالغ امر رسول،

مردم چشم حیا۔ بلا حذر عظیم البرکت، العالم، الفاضل، جامع الحاسن والمحببت، غریق

غریق بحر المشاہدۃ، محی سنن الشریعہ، حاجی رسوم الشکر والبدعتہ، واصل باللہ، حبیب اللہ الحبیب صا۔
اور پھر آخر میں آپ کے لئے دو دعائیں اشعار اپنے اثر طبع سے لکھے جو یہ ہیں :-

ہلم پیوستہ سیرت سبیر، لبست خنداں باد

ہلم پیوستہ دل عشق ز تو شاوان باد

غم پرستے کہ ترا بنید و شادی نہ کند

ہمہ سر زیر و سیاہ کا سہ و سرگردان باد

ترجمہ : ۱۔ جتنا آپ ہمیشہ سر سبز رہیں اور آپ کے لب خنداں رہیں۔ اور عشق کا دل سدا آپ سے مسرور ہے۔

۲۔ غم و اندوہ کا مار ہوا جو شخص آپ کو دیکھے اور خوشی نہ منائے وہ سر اسر رسوا، بے مراد اور بے ٹھکانہ رہے۔

۱۔ حضرت نورالمشائخ ملا سٹور بازار کابلی نے آپ کے بارے میں ارشاد فرمایا :

سبحان اللہ! عجب سینئہ صافی است کہ مثلش نہ دیدہ ام و مباحات می کنم کہ مثل ایشان در طریقہ

جد گرامی ما حضرت امام ربانی ہستند۔“

ترجمہ : سبحان اللہ! عجب سینئہ صافی ہے جس کی مثال میں نے نہیں دیکھی۔ اور میں فخر کرتا ہوں کہ آپ

جیسے لوگ ہمارے جد گرامی حضرت امام ربانی (مجدد الف ثانی) کے سلسلہ عالیہ میں موجود ہیں۔

۱۱۔ حضرت سید لبیر شاہ صاحب جو حضرت شیخ شمس الدین سیالوی کے حلیفہ مجاز تھے اور حضرت پیر صاحب

گوردوی کے پیر بھائی تھے۔ نیز اٹھارہ برس کا طویل عرصہ حضرت خواجہ توکل شاہ صاحب انبالی کی

خدمت میں شب و روز رہے تھے۔ انہوں نے قبلہ گاہی رح کے بارے میں ارشاد فرمایا :

”یہ کوئی پہلی یا دوسری صدی، بھری کی مبارک روح ہے جو اللہ تعالیٰ نے ہم غریبوں کے

لئے اس زمانے میں بھیجی۔ الحمد للہ! ثم الحمد للہ!“

اور فرماتے : ”عوث پاک کا دفتر حضور کے گھر میں ہے۔ اور عوث پاک کی کچھری کا سارا کام

آپ کے سپرد ہے۔“

بعض خصائص و امتیازات :

۱۔ آپ کمالات ولایت میں چھٹے علی کے نام سے پکارے گئے۔ جبکہ پہلے پانچ حضرات جو اس

طرح نسبت علی سے سرفراز ہوئے یہ ہیں۔

۲۔ صدیق احمد، صاحبزادہ، مولانا : ذکر محبوب ص ۱۵ +

حضرت امام زین العابدینؑ حضرت ابو علی رود باریؑ حضرت مخدوم علی بن عثمان الجلابی ہجویری معروف بہ داتا گنج بخش لاہوری حضرت ابو علی قلندر حضرت علی احمد صابر کلیری۔

۲۔ حضرت مجدد الف ثانیؒ کے حضور سے نسبت فرزندیت سے نوازے گئے۔

۳۔ بشارت دی گئی کہ آپؑ خاک پاک سرسند سے ہیں۔ یعنی آپ حضرت مجدد الف ثانیؒ کے بقیۃ طینت سے ہیں اور اس طرح طینت و اصالت نبویؐ سے بہرہ یاب ہیں۔

۴۔ منصب قیومیت جو تیرھویں صدی ہجری کے اواخر میں منقطع ہو گیا تھا۔ مجذوبوں سے سالکوں کی طرف حکومت تکوینی کی منتقلی کے بعد بحال ہوا۔ تو بارگاہ رسالت سے آپؑ اس خلعت سے نوازے گئے یہ واقعہ ۱۳۵۲ھ / ۱۹۳۴ء کا ہے۔ اس وقت آپؑ کی عمر مبارک چالیس سال ہوئی تھی۔

اس ضمن میں یہ بات قابل لحاظ ہے کہ آپؑ کے پیشوائے پاک حضرت خواجہ ابوالہاشم محمد مصطفیٰ محبوب عالم سیدوی نے آپؑ کو آخری سبق ”دارۃ قیومیت“ تلقین کیا تھا۔ جو ان کی کتاب ”خیر الخیر“ کے آخر میں درج ہے۔ اور ارشاد فرمایا تھا۔

”اس کا تعلق اسباق سلوک سے نہیں ہے۔ یہ مرتبہ محض موہبت ربانی ہے۔ انشاء اللہ آپؑ کو عطا ہوگا۔“

۵۔ آپؑ اپنے پیشوائے پاک حضرت خواجہ صاحب سیدویؒ کے ضمنی تھے۔

۶۔ وہ بایزید دوران تھے اور آپ خرقانی ”عصر۔“

۷۔ منصب قیومیت پر فائز ہونے کی بنا پر آپؑ حضرت غوث اعظم شیخ عبدالقادر جیلانی کے قرب میں درج نیابت سے شرف یاب تھے۔

۸۔ آپؑ کو مقام فردیت عطا ہوا۔

۹۔ آپؑ کو قطب ارشاد کا منصب تفویض ہوا۔

۱۰۔ کمالات نبوت میں زبردست رسوخ بخشا گیا۔

۱۱۔ بہت سے نئے حقائق شریعت کی دریافت آپؑ کے حصہ میں آئی مثلاً حقیقت وضو اور حقیقت جمعہ وغیرہ۔

طینت و اصالت کے مسئلہ کی تحقیق کے لئے دیکھئے مکتوبات امام ربانی مجدد الف ثانی دفتر اول مکتوب ۲۶۰ / دفتر سوم

مکتوب ۹۳، ۹۴، ۱۰۰ / قاضی ثناء اللہ پانی پتی : ارشاد الطالبین، لاہوری ص ۴۹، ۵۰ + (باقی ص کے نیچے)

۱۲۔ آپ کے صاحبزادے حضرت مولانا حکیم سید محمد عالم قدس سرہ متوفی ۱۹۵۴ء کی وفات پر آپ کو گیارہ روحانی
وجہ عطا کئے گئے یہ

۱۳۔ آپ کو آپ کے شیخ عظیم المرتبت نے بشارت دی کہ آپ کا سلسلہ قیامت تک باری رہے گا۔ اور
اس میں اکابر علماء و عرفاد داخل ہوں گے۔

۱۴۔ آپ کو بشارت دی گئی کہ حضرت امام ہدی علیہ السلام کا ایک شکر آپ کی مسجد ”ریاض المدینہ اکبر“
میں نماز ادا کرے گا۔

حلیہ مبارک : سراقس درمیان سے اصلع (صاف) مگر ارد گرد خوبصورت چھتے۔ تازمہ گوش فرماتے
تھے یہ حضرت علی رض بھی اصلع تھے۔ میں حضرت علی رض سے مشابہ ہوں، چہرہ مبارک بیضوی اور شعثان
جیسے پودھوں کا چاند۔ جبین فرخندہ آمین کی لوح محفوظ کشادہ اور تابندہ۔ اس کے داہنی سمت اوپر کے
گوشے میں چاندی کے روپے کے بقدر رسولی کا گول اور تابندہ اُبھارتھا۔ ناک مبارک اوپر سے اونچا پھر
ہموار اور روشن نکتھے باریک اور اونچے۔ گویا حلیہ نبوت میں اَقْنَى الْعَرَبِ نَبِيْنَ لَهٗ نُوْرٌ يَّعْلُوْهُ كَمَا مَرْدُقِ
اَبْرُوْكَغْجَانِ، باریک، خمدار اور باہم متصل و مضترق یعنی اَزْجِ الْاَحْوَابِ سَوَابِغٍ مِنْ غَيْرِ
قَرْنٍ۔ رخسار مبارک فراخ، ہموار اور روشن۔ چشم مبارک بڑی، پتلی سخت سیاہ اور بیضہ بہت سفید۔
بادہ حب و عرفان الہی سے دائم مخمور۔ اکثر اوقات بوبہ ذکر فکر و مراقبہ بند یا نیم وا۔ از دیار حب
و محبت الہی سے گوشہ ہائے چشم اکثر تر۔ پلکیں دراز اور خوبصورت۔ ریش مبارک گنجان مگر ثقیل
نہیں یعنی كَثَّ الدَّحِيَّةُ لَمْ يَكْمِشْتَ، گول، مستح و مسطح۔ کنگھی سے آراستہ۔ دلاویز۔ سراقس اور

(بقیہ حاشیہ) سے منصب قطب ارشاد کی تفصیلات کے لئے دیکھئے مکتوبات امام ربانی دفتر اول مکتوب ۲۶۰ / رسائل مجددیہ مبداء و معاد -
ص ۶۲، معارف ندنیہ ص ۱۹۶، ۱۹۸، لاہور، ۱۹۶۵ء کے میرے حضور مرتب سید محمد کبیر احمد نظر۔ ضمون مولانا عبدالعلی معروف بہ
اکبر علی مجددی۔ ۵۵ روحانی وجود کی حقیقت اور اس کے عطا ہونے کے بارے میں تفصیلات کے لئے دیکھئے مکتوبات امام ربانی
دفتر سوم مکتوب ۱۰۰۔ / مجدد الف ثانی ۷۔

رسائل مجددیہ : معارف ندنیہ - لاہور، بیڈن روڈ - ۱۹۶۵ / ص ۱۵۴ -

۵ اَقْنَى الْعَرَبِ نَبِيْنَ : الانف / ارتفاع اعلاہ و احد و دب وسطہ و ضاق منخراہ (الرائد)

ہونو و وسط القصیة و اشرافہ و ضیق المنخرین (لسان العرب) بیروت ۱۹۵۶ء : ۱ / ۲۰۳

ریش مبارک کے بال زیادہ تر سفید اور کچھ کچھ سیاہ۔ نہ گھنگرے یا لے نہ بالکل سیدھے۔ ہمارا بریشم باریک
ملاٹ، نرم، خوبصورت اور روشن۔ گوش مبارک موزون اور نہایت خوشنما۔

دہان مبارک فراخ۔ دندان پیشین کشادہ اور چمکدار کلام کرتے تو ان سے روشنی پھوٹتی ہوئی معلوم ہوتی۔

گویا علیہ نبوت میں أَفْلَحَ الثَّانِيَيْنِ إِذَا تَكَلَّمَ دِرْهُمِ كَالنُّوْرِ يَخْرُجُ مِنْ بَيْنِ تَنَائِيَاهُ کی روایت
کی تصدیق۔ باقی دندان مبارک مثل دانہ ہائے مروارید کیساں ہموار اور باہم پیوست۔ لب مبارک تراشیدہ
بارک سفید و سرخ۔ گردن مبارک نہایت خوبصورت گول تراشیدہ صاف شفاف اور سفید مثل عاج کانت

عَنْقَتًا جَيِّدًا دُمِيَّةً فِي حَفَاءِ الْفِضَّةِ۔ جیسا کہ چاندی کی مورتی کی صاف تراشی ہوتی گردن
سینہ فیض گنجینہ فراخ اور اونچا اور پیٹ اس کے ساتھ ہموار۔ سَوَاءُ الْبَطْنِ وَالصَّدْرِ۔

شانے چوڑے اور مضبوط : لَبْعِيدٌ مَا بَيْنَ الْكَبْيَيْنِ کمر سیدھی اور ہموار۔ ہاتھ پاؤں چھوٹے چھوٹے
مگر موزون اور مضبوط۔ ہاتھ مربع۔ کف دست فراخ و مثل ابریشم نرم۔ ناخن پتلے نازک اور
فراخ۔ ہر دو ساق مبارک پر گوشت مضبوط اور خوبصورت۔

تمام جسم اطہر مضبوط، کسرتی گنٹھا، ہوا معتدل اور چوک و چونبند مُعْتَدِلُ الْخَلْقِ بَادِتٌ
مُتَهَاسِكٌ۔ اعصاب نہایت قوی۔ گرفت مضبوط ساٹھ سے اوپر کے سن میں بھی ظاہری حسن و
زیبائی اور وجاہت مردانہ کا بہترین پیکر اور نمونہ۔ جس کی نظیر آنکھ نے نہیں دیکھی۔ البتہ یہ وہ
احساس اور تاثر ہے جو صحابہ کرامؓ کا آنحضرت صلی اللہ علیہ وسلم کے بارے میں تھا۔

حضرت علیؓ بن ابی طالب کا قول ہے : لَمْ أَمْرُ قَبْلَهُ وَلَا بَعْدَهُ وَثَلَاثَةٌ صَلَّى اللَّهُ عَلَيْهِ وَسَلَّمَ۔
میں نے آپ سے قبل اور آپ کے بعد آپ کی نظیر کوئی نہیں دیکھا۔ حضرت برادر بن عاربؓ کا کہنا ہے۔
مَا رَأَيْتُ قَطُّ أَحْسَنُ مِنْهُ۔ آپ سے زیادہ حسین میں نے ہرگز نہیں دیکھا۔ اور حضرت
حسان بن ثابتؓ کا مشہور شعر یہ ہے

وَأَحْسَنُ مِنْكَ لَهُ تَرَ قَطُّ عَيْنِي

وَأَجْمَلُ مِنْكَ لَمْ تَلِدِ النِّسَاءَ

آپ سے زیادہ حسین میری آنکھ نے قطعاً نہیں دیکھا۔ اور آپ سے زیادہ جمیل عورتوں نے
ہرگز نہیں جنا۔

الغرض یہ شخصیت سیرت ہی میں نہیں صورت میں بھی جناب رسالت صلی اللہ علیہ وسلم کا نمونہ تھی۔

قد اقدس: ۲- ۵- نہ طویل نہ قصیر۔ بلکہ رُبَعَة یا مَرْبُوع یعنی میانہ۔ چلتے ہوئے اوپر سے نیچے اترتے ہوئے معلوم ہوتے تھے۔ سبک گام۔ سبک سیر۔ قدم چھوٹے چھوٹے بھرتے اور عام رفتار سے چلتے۔ مگر ساتھ چلنے والے کو بجا گنا پڑتا۔ یوں محسوس ہوتا جیسے زمین آپ کے سامنے لپٹی جا رہی ہو۔ زمین پر قدم پڑنے کی آواز نہ آتی۔ بلکہ یوں لگتا کہ قدم زمین سے صرف مس ہو رہے ہیں اور آپ اس سے اوپر ہی اوپر چل رہے ہیں۔ اپنا بوجھ اس پر نہیں ڈال رہے۔

لباس مبارک: گرمیوں اور سردیوں میں موسم کے مطابق۔ زمانہ تدریس میں سکول میں سفید شلوار اور سفید قمیص۔ گھر سفید تہ بند اور قمیص۔ کرتہ بھی پہنتے تھے۔ روایتی اسلوب اور لباس اختیار نہ کیا۔ گیروے یا سبز کپڑے اور مخصوص رنگ کا جبہ و دستار نہ پہنتے۔ اپنے آپ کو طبقہ عوام میں رکھتے اور لباس کے بارے میں اسلامی معاشرت اور سنت نبویؐ کا لحاظ رکھتے۔ عموماً سفید لٹھے کے کرتہ قمیص اور تہ بند کے ساتھ سفید مٹل کا عمامہ، تلہ والی گول کلاہ پر باندھتے۔ لنگی بھی باندھتے رہے۔ دستار اور اس کا طرہ ایستادہ کی بجائے نشستہ رکھتے۔ دستار کے اوپر ڈیڑھ ہاتھ کا سفید مٹل کا دوپٹہ اوڑھتے۔ موسم کے مطابق واسکٹ زیب تن رکھتے۔ اور شیروانی بھی پہنتے۔ سر میں بعض موقعہ دو دو واسکٹ اور دو دو فرائی کوٹ بیک وقت اوپر نیچے زیب تن کرتے۔ ان کے اوپر سے اوور کوٹ پہن لیتے۔ اور پھر اس کے اوپر سے کالی لوئی دکھلی اورھتے۔ ایسا خاص محافل میں یا سفر کے موقعہ پر ہوتا۔ سر میں سویٹر، مفلر اور گرم آونی ٹوپی منہ والی بھی استعمال کرتے تھے اور نفیس کپڑے کی دلائی بھی اوڑھتے۔ خصوصاً نماز فجر کے بعد وظائف کے وقت اور پھر مغرب اور عشاء کی نماز کے بعد جب بیٹھک شریف میں تشریف رکھتے۔ گھر سے باہر جاتے تو ہاتھ میں سنت نبویؐ کی پیروی میں دستے والا عصا (چھڑی) رکھتے۔ پاپوش عموماً موکشین ہوتا جسے پنجابی میں گر گابی کہتے ہیں۔ چونکہ ذوق جمال بہت تھا اور مزاج نہایت نفیس اور نازک تھا۔ لہذا لباس نہایت لطیف اور صاف ستھرا رکھتے۔ حسن صورت اور حسن لباس دیکھ کر عموماً راہ گزر راستہ چھوڑ کر کھڑے ہو جاتے اور ٹکٹکی باندھے دیکھتے رہ جاتے۔ ایسے مواقع پر آپ کے بارے میں ”کھنڈوے کھڈاؤنے“ اور فرشتے پئے لگے وہندے نہیں، جیسے تعریفی جملے سننے گئے۔

غذا مبارک: نہایت سادہ عام طور پر پھلکا شوربہ۔ آخری سالوں میں طبیب کی ہدایت پر بیٹر کے گوشت کا شوربہ یا ایک دو فرائی انڈے اور اس کے ساتھ چھوٹے چھوٹے چنڈ پھلکے۔ صبح و شام۔ تمام عمر سُرخ مزاج طبیعت کو اس نہ آئی لہذا سالن میں کالی مزاج ڈالی جاتی وہ بھی خفیف۔ دلیہ بھی استعمال فرماتے سبزیوں میں سے کرلے اور سوئچل کا ساگ بہت کھاتے۔ سبز چائے پسند کرتے مگر بالالتزام نہ پیتے۔ کالی چائے کے

اوصاف تھے۔ کسبِ حلال کے لئے ۲۹ سال زمیندار ہائی سکول گجرات میں تدریس کی۔ نذرانہ کا پیسہ گھر میں خرچ نہ کرتے۔ ایک دفعہ اپنے صاحبزادگان سے فرمایا: "میں نے نذرانہ کا پیسہ تمہارے خون میں شامل نہیں ہونے دیا۔" نذرانہ حاجتمندوں میں تقسیم فرمادیتے مشتبہ لقمہ اول تو اٹھاتے ہی نہ تھے۔ اور اگر کسی دعوت میں میزبان کی دلازاری سے بچنے کے لئے ایک دو لقمے کھا لیتے تو کچھ دیر بعد طبیعت ناساز ہو جاتی۔ یہاں تک کہ قے ہو کر معدہ خالی ہو جاتا تب فرار اور سکون ہوتا۔ کسی قسم کے تفوق اور بڑائی کا اظہار نہ کرتے۔ اور حتی الامکان نمایاں اور ممتاز ہونے سے بچتے۔ شہرت سے گریزاں اور گمنامی پر راضی تھے۔ چنانچہ جمید اور بالغ نظر عالم دین اور محقق ہونے کے باوجود فقہی مسائل کی دریافت دیگر علمائے دین سے کرتے تھے خصوصاً حکیم الامت مولانا مفتی احمد یار خان سے یہاں تک کہ جو لوگ آپ کی خدمت میں مسائل فقہ دریافت کرنے آتے انہیں بھی حضرت مفتی صاحبؒ مذکور کے پاس بھیج دیتے۔ اور فرماتے "میں تو درویش ہوں۔ علم کی مسند مفتی صاحبؒ کو زیبا ہے۔"

(بقیہ حاشیہ ص)

۱۱۸ : روایۃ ابی ہریرہؓ فی حلیۃ النبیؐ : وَمَا رَأَيْتُ أَحَدًا أَسْرَعَ فِي مَشِيهِ مِنْ رَسُولِ اللَّهِ صَلَّى اللَّهُ عَلَيْهِ وَسَلَّمَ كَأَنَّهَا الْأَرْضُ مَنْ تَطْوَى لَهَا -
إِنَّا لَنَجْهَدُ أَنْفُسَنَا وَآئِنَّا لَعَنِيْرٌ مُكْتَرِبٌ - رَوَاهُ التِّرْمِذِيُّ فِي مُشْكَوٰةٍ - بَابُ فِي

اسماء النبی و صفاتہ - الفصل الثالث ، دیوبند ص ۱۵۱۸

۱۱۸ ، ۱۱۷ ، ۱۱۶ ، ۱۱۵

- ۱۱۸ : اور غصے کو روکتے اور لوگوں کے قصور معاف کرتے ہیں۔ (فتح الحمید)
- ۱۱۷ : الجامع الصحیح للبخاری - کتاب التوحید باب ۱۵ - بلاشبہ میری رحمت میرے غضب سے بڑھ گئی۔
- ۱۱۶ : اور (اے محمد) ہم نے تم کو تمام جہان کے لئے رحمت بنا کر بھیجا ہے۔ (فتح الحمید)
- ۱۱۵ : اور اگر تم بد خو اور سخت دل ہوتے تو یہ تمہارے پاس سے بھاگ کھڑے ہوتے۔ (ایضاً)
- ۱۱۴ : (اے پیغمبر) لوگوں کو حکمت اور نیک نصیحت سے اپنے پروردگار کے رستے کی طرف بلاؤ (ایضاً)
- ۱۱۳ : وہ جس کو چاہتا ہے حکمت بخشتا ہے۔ اور جس کو حکمت ملی بے شک اس کو بڑی نعمت ملی۔ (ایضاً)

اکل حلال کے ساتھ صدق مقال بھی طرہ امتیاز تھا۔ اور رنگ جمال غالب ہونے کے باوجود حق بات کہنے سے ہاتھ نہ تھا۔ ابطال باطل اور احقاق حق کے لئے شدت کی ضرورت پڑتی تو اس سے بھی گریز نہ کرتے۔ جذبہ جہاد بدرجہ اتم تھا۔ فرماتے تھے: ”زوال امت کی بڑی وجہ یہ ہے کہ اس میں جذبہ جہاد کمزور رہ گیا ہے۔ یورپ جہاد کے لفظ سے مخالف ہے۔ اس نے امت مسلمہ کو اس سے غافل کرنے کی کوشش کی۔ کیونکہ وہ ابھی تک صلیبی جنگوں کو فراموش نہیں کر سکا۔ لیکن امت مسلمہ کی حیات ثانیہ کے لئے جہاد ناگزیر ہے۔“

پیکر جمال بدرجہ کمال تھے لہذا نظر بہت جلد لگ جاتی تھی۔ چنانچہ طبع مبارک پر ستر حال بہت غالب تھا۔ اور فرماتے تھے: ”در ویش ہر ویلے اپنے دوالے قلعے اسار دار ہند اے۔“ استری شدہ کپڑے پسند نہ کرتے تھے۔ فرماتے ان کا اکڑنا منجملہ تکبر ہے۔ نیا لباس اپنی اسی طبع کی بنا پر نیچے پہنتے تھے اور پرانے کپڑے پہن لیتے ایک دو دفعہ پہننے سے جب نئے کپڑے کی آب زیادہ نہ رہتی اور وہ درجہ مستعمل میں آجاتا تو پھر اسے بغیر اور پرانے لباس کے بھی پہن لیتے تھے۔ نئے کپڑوں کے بارے میں یہ روش خصوصاً فراک کوٹ میں ہوتی تھی۔

آپ ایک ماہر شہسوار تھے۔ اور سکش سے سکش گھوڑی پر سوار ہوتے تو وہ آپ کے سامنے کان ڈھیلے چھوڑ دیتی تھی۔ آپ نہایت محنتی تھے۔ اصول پسند جبری اور مستقیم الاحوال تھے۔ آپ کے پیشوائے پاک حضرت خواجہ صاحب سیدروئی نے آپ کو ”کوہ استقامت“ اور ازلی سعید کے القابات سے نوازا تھا۔ وقت کے اتنے شدید پابند تھے کہ جب صبح کے وقت گھر سے سکول کے لئے روانہ ہوتے تو لوگ آپ کو دیکھ کر اپنی گھڑیاں درست کر لیا کرتے تھے۔ اور آپ عین گھنٹی کے وقت سکول کے احاطہ میں قدم رکھتے تھے۔

بڑھاپے میں تین صاحبزادگان کے پے پے صدقات دیکھے۔ خود طویل علالت پائی اور دشمنان خدا سے بہت ایذا اٹھائی۔ مگر سبحان اللہ! صبر ایوب، تسلیم ایوب اور استقلال و خلق مصطفوی کا نقشہ دکھلا گئے۔

زبان نہایت شستہ اور پاکیزہ، ادب خوردہ دل اور ادب قرآن اور ادب نبوی سے سیراب اور مستنیر۔ پنجابی، اردو، عربی، فارسی اور انگریزی پر یکساں اور کامل عبور۔ انگریزی زبان کا لہجہ اور تلفظ کے کمال صحت اور خوبصورتی پر خود انگریزوں کو دنگ ہو جاتے تھے۔ اور عربی اور

فارسی میں تکلم کی صحت اور روانی پر عرب اور ایران کے علماء حیران ہوتے تھے جبکہ پنجابی اور اردو ویسے ہی گھر کی زبانیں تھی حکمت گوئی اور نکتہ بیانی پر بڑی قدرت تھی اور ادبی لطائف بیان کرنے کا ایک خاص ذوق حاصل تھا۔

آپ فرقہ بازی سے نفور تھے۔ اتحاد بین المسلمین اور اعتدال مسلک پر عامل تھے۔
مسلک اگر کوئی بھند ہوتا کہ کسی فرقہ کے خلاف کچھ اظہار کریں تو سخت ناراض ہوتے اور فرماتے ہ

ملت عاشق زلمتہا جد است عاشقان را ندر ب و ملت خداست

ایک دفعہ کسی نے پوچھا "حضرت مختلف الخیال حضرات میں سے کن کی پیروی کی جائے تو فرمایا "حضرت پیر صاحب گولڑوی سے ایک مرتبہ پوچھا گیا تھا۔ تو آپ نے فرمایا جس طرف محبت اور ادب زیادہ ہے اس کے پیچھے نماز پڑھ لیا کرو۔ آپ کو عشق رسول میں ایک خاص مقام حاصل تھا حضور کا اسم گرامی آتے ہی مودب ہو جاتے اور اکثر اس خیال میں آپ کی آنکھیں برنم ہو جاتیں۔

فقہ حنفی کی پیروی کرتے تھے۔ مجالس ختم شریف منعقد کرتے تھے۔ اور ایسی محفلیں ہمیشہ صلوٰۃ و سلام پر تمام ہوتی تھیں۔

میں نے ایک دفعہ جب میں آٹھویں جماعت میں پڑھتا تھا آپ سے پوچھا میں نے آپ کی کوئی کرامت نہیں دیکھی۔ ارشاد فرمایا "میرا کوئی فعل خلاف شریعت دیکھا ہے عرض کیا نہیں" فرمایا "میری کرامت یہی ہے" سچ ہے الاستقامۃ فوق الکرامۃ : استقامت کرامت سے بڑھ کر ہے۔

فرمایا کرتے : میرا کوئی قول یا فعل خلاف شرع نظر آئے تو وہ حجت نہیں بلکہ پیروی کے لئے شریعت حجت ہے۔

ارشاد فرمایا : حضرت مجدد الف ثانی نے فرمایا ہے :

فردائے قیامت از شریعت نخواہند پرسید۔ از تصوف نخواہند پرسید۔ دخول جنت و تجنب از نار و ابستہ باتیان شریعت است۔ انبیاء صلوات اللہ و تسلیماتہ علیہم کہ بہترین کائنات اند بشرائع دعوت کروہ اند و مدار نجات برال ماندہ۔ و مقصود از

بعثت این اکابر تبلیغ شریعت است پس بزرگ ترین خیرات سعی در ترویج شریعت است۔
(مکتوبات امام ربانی، دفتر اول مکتوب ۴۸)

ترجمہ :- کل قیامت کو شریعت کے بارے میں پوچھیں گے تصوف کے بارے میں نہیں پوچھیں گے جنت میں داخلہ اور دوزخ سے نجات شریعت پر عمل سے وابستہ ہے۔ انبیائے کرام نے اللہ کا ان پر صلوة و سلام ہو جو کائنات میں سب سے بہتر میں شریعت کی دعوت دی ہے۔ اور نجات کا مدار اسی پر رہا ہے۔ اور ان اکابر کی بعثت کا مقصود شریعت کی تبلیغ ہے۔ لہذا سب سے بڑی نیکی شریعت کی ترویج میں سعی کرنا ہے۔

ایک دفعہ ارشاد فرمایا :

حضرت غوث اعظم فرماتے ہیں : **كُلُّ حَقِيقَةٍ لَمْ تَشْهَدْ لَهَا الشَّرِيْعَةَ فَهِيَ زَنْدَقَةٌ**۔ ہر وہ حقیقت جس پر شریعت گواہی نہ دے زندقہ ہے۔
(فتوح الغیب، مصر ۱۹۷۳ ص ۹۷)

اور حضرت مجدد الف ثانی نے اسی قول کو دہرایا ہے۔

(مکتوبات امام ربانی، دفتر دوم مکتوب ۵۵)

تحقیق علوم و معارف و احوال | ہر مسئلہ کی خوب تحقیق کرتے تھے تب عمل کرتے تھے۔ اور طریقہ ایسا نفیس تھا کہ علماء ونگ

رہ جاتے تھے معارف یقین آفرین اور شارح کتاب و سنت اور احوال اکابر متقدمین کے احوال کی لچھی تصویر حکیم الامت مفتی احمد یار خان اکثر اپنے صبح کے درس قرآن میں آپ کے ان تینوں خصائص کو بیان کیا کرتے تھے۔ آپ کی مجلس ارباب علم و فضل اور اصحاب عرفان و کمال سے آراستہ ہوتی تھی۔ اور وہاں مردم چیرہ و برگزیدہ کسب فیض کرتے نظر آتے تھے۔

آپ نے ۱۹۱۶ء سے ۱۹۶۱ء تک ۴۶ سال مسند ارشاد و ہدایت کو رونق بخشی بہت سے فاضل انگریز پادری آپ کے وسیع مطالعہ تقابل ادیان اور حسن اخلاق سے متاثر ہو کر دولت اسلام سے مشرف ہوئے سینکڑوں غیر مسلم اسلام لائے اور لاکھوں طالبان مولانا آپ سے نام حق کی تلقین پائی۔ آپ کی ذات بابرکات، اہل سنت و جماعت کا بڑا مرکز، علماء و فضلاء

کامرچ اور اولیاء و عرفاء کا معیار تھی چنانچہ حضرت صدر الافاضل نے ۱۹۴۶ء میں جب آپ کو مرویات صحاح ستہ کی اجازت دی تو پہلے آپ سے یہ طے کر لیا کہ آپ ازاں بعد مجھے اپنی نسبت القاء کریں گے۔ اسی زمانے میں حضرت مولانا نور شاہ صاحب کشمیریؒ بھی گجرات تشریف لائے تھے آپ سے ان کی ملاقات ہوئی تو وہ بہت خوش ہوئے اور نہایت متاثر ہوئے۔ اور آپ سے التماس کر کے تو جہلی۔ زمانہ قریب میں جن اکابر علماء نے آپ کی صحبت اٹھائی اور آپ سے فیض پایا ان میں حکیم الامت مفتی احمد یار خان، مولانا مفتی امین الدین کامونکی، مولانا قاری احمد حسین فیروز پوری، مولانا عبدالکریم قلعہ داری، مولانا محمد عالم قلعہ داری اور مولانا سید جلال الدین شاہ صاحب مدظلہ، شیخ الحدیث دارالعلوم بھکھی شریف کے اسماء لئے جاسکتے ہیں۔

فرماتے تھے: "یہ سلطنت خدا داد حضرت امام ربانی مجدد الف ثانیؒ کی روح مبارک کا مقصود ہے۔"

حضرت علامہ اقبالؒ کے بارے میں فرمایا: "وہ برصغیر کے مسلمانوں کا ایک درمند دل تھا۔ اولاً اپنے والد سے فیضیاب ہوا۔ بعد ازاں مولانا رومؒ کی روح نے جو ہر دور میں بتیاب رہی ہے اسے دریافت کیا اور اپنا سوز سینہ اس کے سینہ میں منتقل کر دیا۔ البتہ اسے فیضان حضرت مجدد الف ثانیؒ کی روح سے بھی ہوا۔"

۱۹۱۳ء میں دسویں جماعت میں زیر تعلیم تھے کہ بھوپٹی زاد مسماۃ حضرت سیدہ مہر شادی | بی بی بنت حضرت قاضی غلام محی الدین بن امام علی ساکن موضع چونڈہ دیوبند ضلع ٹنڈی سے شادی خانہ آبادی ہوئی۔ یہ نیک اور بلند اختر خاتون قناعت، صبر، شکر، توکل، تسلیم، رضا، محبت اور خدمت کا پیکر تھی۔ اور زندگی کی تلخیوں مسرتوں اور کامرانیوں میں آپ کی صحیح معاون اور رفیق۔ ۳ جون ۱۹۵۹ء کو فوت ہوئیں۔

آپ کی تمام اولاد نہایت صالح، خدا یاد اور اطاعت گزار ہوئی۔ چچہ صاحب زادے اولاد | محمد یوسف، عبدالرؤف، محمد عالم، محمد رفیق احمد ضیاء، محمد مسعود احمد انور اور محمد محمود احمد منور ہوئے۔ ان میں سے عبدالرؤف بعمر ۳ سال بچپن میں فوت ہوئے۔ محمد محمود احمد منور دسویں جماعت کے طالب علم تھے کہ ۱۹۵۰ء میں بعارضہ ہیضہ فوت ہوئے۔ حضرت مولانا سید محمد رفیق احمد ضیاء میٹرک اور فاضل اردو (گولڈ میڈلسٹ) تھے اور محکمہ خوراک میں ملازم تھے۔ ۱۹۵۲ء میں

بعمر ۲۸ سال فوت ہوئے۔ اور حضرت مولانا حکیم سید محمد عالم نے میٹرک کے بعد طبیہ کالج دہلی سے فاضل الطب و الجراحت کا چار سالہ کورس امتیاز سے پاس کیا۔ ایک سال وہیں ہاؤس سرجن رہے حکیم فرید احمد عباسی نے جو ان کے استاد تھے ان کو افضل الاطباء کا خطاب دیا تھا گجرات میں انجمن طبیبان شہر کے صدر رہے۔ نہایت خدا یاد اور بغایت متقی تھے۔ اور حقیقتاً اپنے والد گرامی منزلت کے جانشین تھے۔ وہ ان کو "رازدان" فرماتے تھے۔ ۱۹۵۴ء میں بعمر ۳۶ سال انتقال فرمایا۔

اس وقت حضرت مولانا سید محمد یوسف مدظلہ العالی اور حضرت مولانا سید محمد مسعود احمد انور مدظلہ العالی آستانہ عالیہ کی رونق اور زینت ہیں۔ اللہ تعالیٰ ان کا سایہ دراز فرمائے۔ آپ کی صاحبزادیاں تین ہوئیں سیدہ طاہرہ سیدہ غلام صغریٰ اور سیدہ اعجاز بتول زہرا پہلی دو تون بچپن میں فوت ہو گئیں حضرت سیدہ اعجاز بتول زہرا سے آپ کو بہت پیار تھا اللہ تعالیٰ ان کا سایہ دراز فرمائے۔

خلفاء میں نے ایک بار راقم سے فرمایا: میرے حضرت صاحب علیہ الرحمۃ نے فرمایا تھا۔ لاکھ لوگوں کو سلسلہ عالیہ میں توسل کے ثروت سے باقاعدہ مشرف کیا ہے۔ اور کبار صحابہ کی تعداد کی اصح روایت کے مطابق ۸۰ اصحاب کو اجازت اور خلافت کی باقاعدہ دولت دی ہے۔ پھر مجھ سے مخاطب ہو کر فرمایا تھا: "مولوی صاحب آپ کا سلسلہ بھی اتنا ہی ہو گا۔" اس سے واضح ہوتا ہے کہ آپ سے قریباً ۸۰ حضرات نے باقاعدہ اجازت و خلافت پائی تھی۔ مگر یہ سب اسماء ہمیں دستیاب نہیں ہوئے۔ البتہ چند نام جو مل سکے ہیں درج ذیل ہیں :-

- ۱۔ حضرت پیر فضل شاہ علیہ الرحمۃ موضع معین الدین پور ضلع گجرات۔
- ۲۔ حضرت مولانا سید نور علی شاہ علیہ الرحمۃ گوجرانوالہ۔
- ۳۔ جناب ماسٹر عبدالعزیز صاحب علیہ الرحمۃ والد حکیم محمد یوسف فاروقی مرحوم شہر گجرات۔
- ۴۔ حضرت مولانا عبدالرحمن محدث سندھی سندھ۔
- ۵۔ حضرت مولانا محمد نصیر الدین نصیر علیہ الرحمۃ ڈھوڈہ شریف تحصیل سپرو ضلع سیالکوٹ۔

- ۶۔ جناب شیخ کرم الہی علیہ الرحمۃ گجرات۔
- ۷۔ حضرت مولانا میر احمد شاہ علیہ الرحمۃ قصیدہ رہتاس صنلع جہلم۔
- ۸۔ حضرت مولانا حافظ وزیر علی علیہ الرحمۃ سرگودھا۔
- ۹۔ حضرت خواجہ عبدالحق علیہ الرحمۃ سیالکوٹ۔
- ۱۰۔ حضرت مولانا فضل شاہ علیہ الرحمۃ برب نہر کنجاہ صنلع گجرات۔
- ۱۱۔ حضرت مولانا محمد جعفر صاحب فیصل آباد۔
- ۱۲۔ حضرت مولانا منظور عالم صاحب قریشی راولپنڈی۔
- ۱۳۔ جناب صوفی محمد فاضل صاحب محلہ فتو پورہ گجرات۔
- ۱۴۔ حضرت مولانا سید الطاف الرحمن شاہ صاحب گوجرانوالہ چھاؤنی۔
- ۱۵۔ حضرت شیخ الحدیث مولانا حافظ سید جلال الدین شاہ صاحب مدظلہ {
مہتمم دارالعلوم اسلامیہ بھکھی شریف تحصیل پھالیہ صنلع گجرات }
۱۶۔ حضرت مولانا عبد العلی معروف بہ اکبر علی مجددی علیہ الرحمۃ گجرات۔

صاحب السجادة

آپ کے صاحبزادگان میں سے دو صاحبزادے حیات ہیں۔ صاحبزادہ صاحب کلاں حضرت مولانا سید محمد یوسف مدظلہ العالی اور صاحبزادہ صاحب خور و حضرت مولانا سید محمد سعید احمد نور مدظلہ العالی۔ دونوں حضرات آپ سے باقاعدہ تربیت یافتہ اور مجاز ہیں۔ حضور کے مرض وفات میں دوبار ایسا ہوا کہ تکلیف نے شدت اختیار کی تو آپ نے کرسی طلب کی اور باری باری ان دونوں صاحبزادگان کرام کو اس پر بٹھایا۔ اور اپنی دست مبارک ان کے سر پر رکھی اور فرمایا: "خلق خدا کا معاملہ آپ دونوں کے سپرد کیا۔ طالبوں کو بیعت کریں اور اہل سلسلہ کو مرکز پر قائم رکھیں" پھر اہل سلسلہ کو فرمایا۔ میں نے تمہیں ان دونوں کے سپرد کیا۔ جو ان سے ملا وہ مجھ سے ملے گا۔ اب مجھے ملنے کے یہ دروازے ہیں۔"

خلق عظیم اور اتباع سنت

ہزار خوشی کہ بے گانہ از خدا باشد خدا کے ایک تن بیگانہ کا شنا باشد

تعارف مجھے محمد عالم کے نام سے پکارا جاتا ہے ابتدا میں میری رہائش موضع جٹو وکل متصل

گجرات میں تھی۔ اب قریباً ۲۲ سال سے محلہ حسن پورہ بیرن محلہ جو حیا لوالہ شہر گجرات میں مقیم ہوں۔ بی۔ اے پاس کرنے سے قبل اور بعد مختلف سکولوں میں مدرس رہا ہوں اور حضرت صاحب قبلہ سے پہلا تعارف زمیندارہ سکول میں ہی ہوا۔ جہاں میں نے آپ کی معیت میں ۱۲ سال گزارے اور بعد گردش زمانہ سے دیگر سکولوں میں وقت گزارا مگر الحمد للہ کہ آپ کا دامن ہاتھ سے نہ چھوٹا۔

معذرت کسی بلند شخصیت کی بالخصوص صاحب حال بزرگ کی سوانح حیات لکھنے

کے لیے قلم اٹھانا کوئی آسان کام نہیں ہوتا۔ کسی چیز کی ماہیت یا کسی شخصیت کی حقیقت کو سمجھنے کے لیے اسی قسم کی علمیت معرفت اور آگاہی درکار ہوتی ہے۔ ہر چیز کا ظاہر اور باطن ہوتا ہے۔ ایک ظاہر بین، کم علم، صرف سطحی نظر سے ظاہر ہی کو دیکھ سکتا ہے۔ مگر باطن کی گہرائیوں میں غوطہ زن ہونے کے لیے ایک ماہر عواصر کی ضرورت ہوتی ہے کیونکہ بزرگ اپنے باطن کو اپنی پریشان حالی اور سادگی میں چھپانے میں مہارت نامہ رکھتے ہیں۔ اس لیے میرے جیسے کو باطن اور کوتاہ نظروں کو اس کی جھلک بھی نصیب ہونا محال ہوتا ہے۔ گزشتہ عرس مبارک پر یہ سوال پیدا ہوا کہ حضورؐ کی زندگی مبارک کا ایک محل سا نظارہ شائقین و محبین کی دل جوئی اور تسکین قلب کی خاطر نحر بر میں لایا جائے۔ تاکہ موجودہ عمر رسیدہ علاموں کے پوشیدہ ہوجانے کے بعد آئندہ بزرگان سلسلہ کی رہنمائی اور واقفیت حضورؐ کے ساتھ ربط قائم رکھنے کا ذریعہ بن سکے۔ اس سلسلہ میں محترم صاحبزادہ محمد یوسف صاحب نے اس سجدان اور بیچ میرز کو بھی ارشاد فرمایا کہ حضورؐ کے باطنی نہ سہی تو ظاہری حالاً ہی جو میرے دیکھنے میں آئے ہیں لکھ کر پیش کر دوں میں خود کو ہرگز اس کام کے قابل نہیں پاتا۔ صرف حکم کی تعمیل اور حضورؐ کی روحانی خوشی اور اپنی نجات اخروی کا ایک باعث سمجھتے ہوئے مصر کے بے سرو سامان مگر شوق فراواں سے لبریز بڑھیا کی طرح یوسفؑ کی خریداری کیلئے ایک سوت کی اٹے

لے کر نکلا ہوں اللہ تعالیٰ قبول فرمائے۔ آمین
 اے بے خبر بکوش کہ صاحب خبر شومی
 دست از مس وجود چو مردان راہ بشوی
 در مکتب حقائق پیش ادیب عشق
 خواب و خورق ز مرتبہ عشق دور کرد
 گر نور عشق حق بدل و جاننت او فتند
 از پائے تاسرت ہمہ نور خدا شود

تارہ بین نہ باشی کے راہبر شومی
 تا کیسے عشق بیانی و زر شومی
 ہاں اے پس بکوش کہ رو پر شومی
 آندم رسی بدست کہ بے خواب خورشومی
 باللہ کز آفتاب فلک خوب تر شومی
 در راہ ذوالجلال چوبے پاوسر شومی

گر در سرت ہوائے وصال است حافظا
 باید کہ خاک در گہ اہل نظر شومی

بیعت

۲۸ اپریل ۱۹۱۹ء میر ازمیندارہ ہائی سکول گجرات میں ملازمت کا پہلا دن تھا
 اور یہیں میرے آئندہ کرم فرمائے حضرت قبلہ زینت سکول تھے۔ آپ کی
 عمر مبارک ۲۵ سال کے لگ بھگ ہوگی۔ پہلی زیارت پر ہی نور کی شعاعیں میرے سیاہ دل کو منور کرنے
 کے درپے ہوئیں۔ لیکن یہ سیاہی بہت غلیظ تھی اس کو دھونے بلکہ پھیکا کرنے میں بھی دس بارہ
 سال کا عرصہ لگا۔ آپ کا لقب مولوی صاحب تھا میں بھی یہی سمجھے رہا کہ آپ دیگر علماء ظاہری کی طرح
 مولوی صاحب ہی ہیں لیکن آپ کی شفقت، خوش کلامی، دنیا دار علمائے سے بالکل مختلف تھی۔ جو رفتہ
 رفتہ دل میں گھر کرتی جا رہی تھی۔ آپ کی شفقت جوں جوں بڑھتی جاتی میرا میلان بھی زیادہ ہوتا جاتا۔
 یہاں تک کہ کئی بار حضور نے اپنے ساتھ کھانے میں شریک فرمایا۔ میں اسی غلط فہمی میں رہا کہ شریک کار
 ہونے کی حیثیت سے شامل فرمایتے ہیں۔ مگر باطنی طور پر بجلی گھر سے تار جوڑ رہے تھے یہاں تک کہ
 سلسلہ میں داخل ہونے سے پہلے مجھے سید اشریف، سرہند شریف، اور انبالہ شریف کے عرائس
 میں آپ کی معیت میں شمولیت کا شرف حاصل ہوا۔ اب تو محبت کی آگ اور بھی بھڑک اٹھی اور
 یہی دل چاہنے لگا کہ اکثر وقت آپ کی صحبت میں گزرے۔ انہی ایام میں میاں محمد صاحب رحمۃ اللہ
 علیہ کی تصنیف سیف الملوک جس کا آٹے دن چرچا رہتا تھا ہاتھ لگی اور چند صفحات کا مطالعہ کیا شروع
 جو کہ تو چھوڑنا کیسا ختم کر کے ہی دم لیا ان کے اشعار۔

مرد ملے تے درد گوا وے او گن دے گن کردا
 سو جیلے باہجہ وسیلے کرے نال دے لیلے
 کامل پیر محمد بخش العل بنانے پتھر دا
 بھار بیڑے دا پار نہ ہوندا باہجہ ملاح رنگیلے

اسی قسم کے اور اشعار جو نظر سے گزرے گویا آگ لگا دی۔ اب تو یہی دل چاہنے لگا کہ کسی بزرگ کی غلامی اختیار کروں۔ اس سلسلہ انتخاب میں میرے ایک ہمراز قاضی محمد منیر صاحب جو سینئر ماسٹر کی اسامی پر فائز تھے۔ مشیر تھے۔ ان کو بھی کسی رہبر کی تلاش تھی لیکن شیطان نے یہ وسوسہ ڈالا کہ ہم ہائی سکولوں میں کام کرتے ہیں اور آپ مڈل میں۔ کہیں تعظیم و تکریم میں فرق آنے سے گنہگار نہ ٹھہریں۔ چنانچہ اسی کش مکش میں ان کا تبادلہ ہو گیا اور یہ فقیر ایک سال کے بعد ۱۹۲۹ء آیا۔ ۱۹۳۰ء میں آپ کے حلقہ بگوشوں میں شامل ہو گیا یہ آپ کی خاص مہربانی تھی کہ ایسے سیاہ کار کو سلسلہ میں منسلک فرمایا۔ اس کے بعد آپ نے بہت عنایات فرمائیں اور محسوس ہوا کہ بغیر مرشد کے کوئی زندگی نہیں۔

پیر را بگزین کہ بے پیر این سفر
گر نخواہی برنی این خفت و خیز
کحل دیدہ ساز خاک پاشی را
سر مہ کن تو خاک ہر بگزیدہ را
چشم روشن کن ز خاک او پیا

غور کرنے سے معلوم ہوتا ہے اور میرا ۴۰ سالہ مشاہدہ ہے کہ شاید ہی کوئی خوبی ہو جو آپ میں موجود نہ ہو۔

عادات و خصائل

آپ صوری اور معنوی طور پر سرور کائنات صلی اللہ علیہ وسلم کا نمونہ تھے۔ یہاں تک کہ آپ کی پیدائش۔ بچپن میں والدین کا سایہ سر سے اٹھ جانا یعنی یتیمی، چچاوں اور رشتہ داروں کے ہاں پرورش پانا دنیا کے مصائب، ۶۳ سال کی عمر میں وصال کی خبر وغیرہ وغیرہ۔ آپ کے عادات کریمہ کو تصالفاظ میں یوں بیان کیا جاسکتا ہے۔ اتباع سنت، فکر میں سلجھاؤ، طبیعت میں سلامتی، مزاج میں اعتدال، سیرت میں مضبوطی، اخلاق میں پاکیزگی روح میں لطافت و نطافت، جسم میں طہارت، برتاؤ میں خوشگوار، معاملات میں راست بازی، کلام میں صداقت شعاری، قول و قرار میں پختگی، معاشرت میں حسن سلوک، تہذیب میں نفسیات، تمدن میں توازن، معیشت میں عدل مساوات، عہد و پیمان میں ثوق، غرضیکہ آپ کی دیانت، شرافت، سعادت، محنت، خلوص، سادگی، صبر و شکر، رزق حلال طیب، عوام سے اجتناب، امراء و روسا سے علیحدگی، بزرگوں کی تعظیم، چھوٹوں پر شفقت، شریوں اور محتاجوں سے ہمدردی اور دل جوئی، وقت کی پابندی، جلوت،

تواضع، مہمان نوازی جھگڑوں سے پرہیز، مسالوں سے نیک برتاؤ وغیرہ وغیرہ۔

تاقیامت گر بگویم زیں کلام صدقیامت بجز ردائیں ناتمام

غرض و غایت قبلہ حضرت صاحبؑ کے جو اوصاف اوپر گنائے گئے ہیں۔ اس سے آپ کی صرف مدح سرائی ہی مقصود نہیں ایک بدگمانان اوصاف کو محض خوش فہمی اور خوش اعتقادی پر محمول کر سکتا ہے لیکن حقیقت یہ ہے کہ آپؑ ان تمام اوصاف کے حامل تھے اور ان اوصاف سے ان اور ارق کو زینت دی گئی ہے یہ آپؑ کی زندگی کا چوڑا ہے۔ ان میں سے ایک ایک وصف شمع ہدایت اور رہبر کامل کا کام دیتا ہے۔ غرض یہ ہے کہ ہم صرف ان کو پڑھ کر ہی خوش نہ ہوں اور پدرم سلطان بود کے مصداق نہ بنیں بلکہ ان اوصاف حمیدہ کو اپنائیں اور اپنی نجات اور دوسروں کی رہنمائی کا باعث ہوں نہ کہ حضرت صاحب قبلہ کے لیے باعث ننگ۔

زندگی مبارک

ملازمت میری نظر میں سب سے اعلیٰ اور ارفع وصف آپ کا ملازمت اختیار کر کے اپنی حلال اور طیب کمائی سے اپنا، اپنے بال بچوں، مہمانوں اور فقراء کا پیٹ پالنا اور خدمت کرنا تھا جو فی زمانہ ایک فیصدی پیروں میں بھی نہیں پایا جاتا اور اسی لیے پیر دوسروں کے لیے باعث عار ہو رہے ہیں۔ اور لوگ بجائے نفع حاصل کرنے کے بیزاری اور نفرت کا اظہار کرتے ہیں۔ حضرت صاحب قبلہؑ نے کھلایا ہے کھایا نہیں دیا ہے لیا نہیں البید العلیا خیر من البید السفلی (اونچا ہاتھ بہتر ہوتا ہے نچلے ہاتھ سے) آپؑ کا دست مبارک ہمیشہ اونچا ہی رہا اور یہ سب ملازمت ہی کی برکت کا نتیجہ تھا۔

دوسرے آپؑ نے محنت اور جان فشانی سے کام کر کے اپنے مریدوں کے سامنے مثال پیش کر دی کہ کاروبار اور ملازمت رضائے خدا اور معمولات دین میں جاہل نہیں ہوتے۔ تیسرے یہ کہ ملازمت کوئی باعث شرم چیز نہیں جیسا کہ عام طور پر یہ خیال متصوفانہ حلقوں میں راہ پاکیا ہے۔ چوتھے ہر خاص و عام اور چھوٹے بڑے سے اختلاف کرنے سے شریعت اور طریقت کے جو اثرات آپؑ نے دلوں میں نقش کئے ہیں وہ گوشہ نشینی سے ہرگز نہیں ہو سکتے تھے۔ درحقیقت آپؑ نے تبلیغ نبوی کا پورا پورا حق ادا کیا ہے۔ پانچویں۔ اپنی درویشی کو پردہ ملازمت میں ایسے پوشیدہ

کئے رکھا کہ عام لوگ متاثر تو ہوتے گئے لیکن آپ کو صرف مولوی صاحب ہی سمجھا کئے۔ جس سے معتقدین تو ان گنت ہو گئے۔ لیکن مریدین کی تعداد محدود ہی رہی سوائے اس خوش قسمت کے جس کو آپ نے اپنے دامن میں لینا چاہا۔ چھٹے۔ مختلف المزاج اور مختلف الاحوال اساتذہ سے تعلقات رکھتے ہوئے ثابت کر دیا کہ اسلام مساوات کا سبق دیتا ہے اور کسی کو کسی پر ظاہری فوقیت نہیں سناؤں سکولوں کے شریرانہ نفس اور بد تہذیب لڑکوں سے پدرانہ اور مشفقانہ سلوک کر کے ضبط نفس اور خود پسند اور خود غرض ہیڈ ماسٹروں کے ناقابل تعمیل احکام بھی بجالا کر نفس کشی کی ایسی مثال قائم کر دی جس کی نظیر نہیں ملتی۔ جس سے آپ کے علوم باطنی اور غنائیت کا اندازہ ہو سکتا ہے۔

جہل زمان علم بہ بود بسیار

علم کز تو ترانہ بستاند

(۲) سادہ زندگی

زندگی میں نمود و نمائش کے سلسلہ میں بے شمار چیزوں کو دخل ہے۔ لیکن زیادہ اہم لباس خوراک اور مکان ہیں۔ سبھی چیزیں آپ کے ساتھ سالہا سال رہنے کا شرف حاصل ہوا اور آپ کی زندگی مبارک کا نہایت قریب ہو کر مطالعہ کیا اس لیے اس میں افراتو تفریط یا مبالغہ کی کوئی گنجائش نہیں۔ آپ کا لباس اتنا سادہ، خوراک ایسی ہلکی اور مکان ایسا مختصر ہوتا کہ گویا دنیا ایک قید خانہ یا مسافر خانہ ہے جو دل لگانے کی جگہ نہیں۔ مثلاً مکان ایک چھوٹے سے کمرہ اور برائے نام صحن پر مشتمل ہوتا۔ خوراک میں سوائے سالن اور چپاتی کے کوئی تیسری چیز نہ ہوتی۔ جلوہ چاول، فرنی، فروٹ وغیرہ پکتے یا کھاتے میں نے سوائے کسی دعوت کے جہاں آپ تبرکاً ایک دو قصبے تناول فرماتے کبھی نہیں دیکھا۔ دودھ چائے۔ سوڈا وغیرہ عمر بھر میں کبھی بطور دوائی استعمال کئے ہیں تو مضافاً نہیں ورنہ جزو طعام و شرب ہرگز نہ ہوتے۔

معمولی ہلکی سی چار پائی پر سادہ مگر آرام دہ بستر ہوتا۔ کمرہ میں صفت بچھی ہوتی جس پر جائے نماز پڑا ہوتا آپ اکثر نماز پڑھ کر وہیں آرام فرماتے اور بیٹھتے تو تکیہ سے سہارا لیتے لباس میں عمامہ۔ ملل کا دوپٹہ اکثر ایسی قسم کا کرتہ، کوٹ، نما و اسکٹ، تہ بند اور ایسی جوتی جو بعد میں آپ نے پاؤں کی تکلیف کی وجہ سے گرگابی میں بدلی تھی شامل تھے۔ آپ شلوار بھی پہنتے مگر صرف سکول کے اوقات میں۔ اپنے حجرہ شریف پر پہنچ کر جو سب سے پہلا کام ہوتا وہ شلوار کا اتارنا اور تہ بند کا زیب تن فرمانا تھا۔ لباس صاف ستھرا اور سفید پسند فرماتے کبھی رنگین یا مینر لباس زیب تن نہیں فرمایا۔ مجلس میں عوام میں بیٹھے ہوتے تو سوائے نورانی شکل اور پرسکون اور بارعب چہرہ مبارک کے کوئی ذریعہ شناخت نہ تھا۔ ایسی درویشانہ اور مطمئن زندگی کا ابن عین نے یوں نقشہ کھینچا ہے۔

نان جویں و خرقہ پشمین و آب شور
 ہم نسخہ دوچار ز علمے کہ نافع است
 سی پارہ کلام و حدیث پیمبری
 تار یک کلبہ کہ پئے روشنی آن!
 در دین نہ لغو بول علی و اثر عنصری
 بے ہودہ ہمتے نہ برد شمع خاوری
 در پیش چشم ہمت شان ملک سجری
 جو پائے تخت قیصر و ملک سکندری
 این آن سعادت است کہ حسرت بر دبران

ایسی زندگی اختیار فرما کر آپ نے یہ سبق دیا ہے کہ

(۱) نمود و نمائش اور ریاضت سے بچنا چاہیے۔

(۲) بے ہودہ زریب و زینت اسراف میں شامل ہے۔

(۳) دنیا دل لگانے کی جگہ نہیں۔

(۴) اعلیٰ لباس، عالی شان محل، مرغین غذا ایسے کسالت اور غفلت کا سبب ہوتی ہیں۔

خوردن برائے زیستن و ذکر کردن است تو معتقد کہ زیستن از بہر خوردن است

اتباع سنت

فی الحقیقت ایک مومن بالخصوص صاحب حال کی تمام زندگی بچن سے رحلت تک سنت نبوی سے گھری ہوتی ہے اس کا چلنا، پھرنا، بیٹھنا، اٹھنا، سونا، جاگنا، کرنا، کہنا، رہنا، عبادت، ریاضت غرضیکہ زندگی کا کوئی پہلو خلافت سنت نہیں ہوتا۔ زندگی بھر کی تفصیل لکھنا تو محال ہے۔ تاہم اپنے دوستوں کی واقفیت کے لیے چند اہم پہلو بطور مثال پیش کرتا ہوں۔ جس پر عمل کرنا ہمارے لیے آسان بھی ہو اور حضرت صاحب قبلہ کی باقی زندگی اور اعمال کا کچھ اندازہ ہو سکے۔

(۱) آپ کا لباس اور ظاہری شکل و صورت عین سنت کے مطابق تھی ریش مبارک کبھی مشت سے کم نہ ہوتی اور نہ ہی بے تحاشہ دراز۔ آپ جمعہ کو حجامت بنواتے اور آنکھیں بند کر کے ذکر میں مشغول ہو جاتے گویا مراقبہ کر رہے ہیں۔ غسل فرماتے، مسواک کرتے، کپڑے بدلتے اور سنہیں گھر پڑھ کر مسجد کو جاتے۔ جمعہ کا دن گویا خاص اہتمام اور خوشی کا دن ہوتا۔

(۲) گالی دینا جو ہمارے نزدیک ایک معمولی چیز ہے آپ کی نظروں میں اتنی مکروہ اور ناپسند تھی کہ باوجود ۳۰ سال تک بچوں کو پڑھانے کے معمولی سی گالی جس کو ہمایا یوم یا آخر کی طرف منسوب کیا

جاتا ہے کبھی بھی آپؐ کی زبان فیض ترجمان سے سننے میں نہیں آتی۔ جیسے ایک برتن میں پاک اور نجس پانی اکٹھے ہو کر پاک نہیں رہ سکتے۔ اسی طرح اللہ کے رسول صلی اللہ علیہ وسلم کے پاک ناموں کا دائمی وظیفہ کرنے والی زبان پر ناپاک الفاظ کیسے جاری ہو سکتے ہیں۔

(۳) کھانا کھانے سے قبل اور بعد ہمیشہ دعا فرمایا کرتے تھے۔

(۴) یتیموں، بیواؤں اور مساکین کے وظیفے مقرر تھے۔ کبھی کسی مسائل کو خالی ہاتھ واپس نہیں کیا۔

نہ رفت لا بزبان مبارکش ہرگز مگر بگفتن این لا اِلَّا اللہ

(۶) مہمان نوازی نہ صرف طعام سے کی جاتی بلکہ خوش کلامی اور توجہ سے بھی یعنی جسم اور روح دونوں کی مہمان نوازی ہوتی۔

(۷) بیت الخلاء میں بغیر ڈھیلوں کے کبھی نہیں گئے۔

(۸) آپؐ کی چار پائی ہمیشہ شمالاً جنوباً بچھائی جاتی۔

(۹) کبھی سودا بازار سے ادھار نہیں منگوا یا۔

(۱۰) لا ترفعوا اصواتکم فوق صوت النبیؐ پر ایسا عمل تھا اور آپؐ کے ایسا صحیح معنوں میں حیات النبیؐ سمجھا تھا کہ چلا کر بولنا تو درکنار کبھی آواز گفتگو میں بھی بند نہیں کی تھی۔

(۱۱) تہنہ کبھی نہیں سنا گیا ہمیشہ بسم فرماتے۔

(۱۲) وضو میں آپؐ کبھی کلام نہ فرماتے۔

یہ ہیں مشتے از خروارے آپؐ کی عادات و انتباہ۔ نت کے نمونے ہمارے لیے مقامِ عوڑ

خلاف پیمبر کے۔ اہ گزید کہ ہرگز بمنزل نخواہد رسید

طہارت اور ارتقاء

جیسے روح پاک صاف تھی ایسے ہی ظاہری صفائی اور طہارت بدرجہ کمال تھی۔ زبان، کان، آنکھ، ہاتھ، پاؤں، لباس خود اک ایسے پاکیزہ اور صاف تھے کہ زبان پر غیبت یا مکروہ کلام کبھی جاری نہیں ہوئی۔ کان کوئی فضول بات سننا پسند نہ فرماتے اگر کوئی کسی کی شکایت نام لے کر شروع کرتا

نہ منع فرماتے۔ بازار سے گزرتے وقت سمجھیں زمین پر گڑھی رہتیں۔ ہاتھ یا زبان سے کبھی کسی کو ایذا نہیں پہنچی۔ پاؤں صرف مسجد، زیارت بزرگان اور اسلامی سفر کے لیے وقف تھے۔ باس یا دیگر پارچات کبھی دھوئی سے نہ دھواتے کیونکہ وہ مشتبہ پانی سے پرہیز نہیں کرتے۔ کپڑے کو کبھی استری نہ کرواتے۔ ہمیشہ گھر کی بچی ہوئی چپاتی استعمال کرتے۔ تنور پر انواع و اقسام کے انسان اور مشتبہ برتن ہوتے ہیں اور بعض تو ایسا ویسا ایندھن استعمال کر لیتے ہیں۔ استنجا کرنے کا ٹوٹا علیحدہ تھا اور وضو کا علیحدہ آپ نے انگریزی دوائی اور ٹیکہ کو بھی استعمال نہیں کیا کیونکہ ان میں مشتبہ اور حرام مشروبات اور دوائیوں کی ملاوٹ ہوتی ہے۔ ایک دفعہ فرمایا کہ مٹی کے ڈھیلے کسی وقف شدہ یا شاملات زمین سے لیا کر و چوسی کی ملک نہ ہوں۔ دعوت بہرت کم قبول فرماتے کیونکہ کمالی اکثر مشتبہ ہوتی ہے اور شاریوں میں تو بدعادات اور فضول رسوم کے اجراء کی وجہ سے کبھی شرکت نہ فرماتے۔ تعویذات وغیرہ لکھنے کی مخصوص قلم و دوات تھی جس سے سوائے آپ کے مکتوبات کے اور کوئی کام نہ لیا جاتا۔ اگر کپڑے پر چھینٹ کا استعمال بھی ہو جاتا اسکو دھلوا لیتے۔ کسی کا مستعمل تو لیا استعمال نہ فرماتے۔ طبیعت میں اس قدر لطافت اور انطاف پیدا ہو گئی تھی کہ دیگر لوگوں کے مکر وہ حالات سن اور دیکھ کر آپ کو دائمی نزلہ ہو گیا تھا۔ ان اللہ یحب التوابین ویحب المتطہرین۔

اخلاقِ کریمہ

آپ کے اخلاق میں سے حضور اکرم صلی اللہ علیہ وسلم کے اخلاقِ عظیم کی خوشبو آتی تھی۔ صدیق اکبر رضی اللہ عنہ کے فدائی، عمر فاروق رضی اللہ عنہ کے شیدائی، عثمان ذوی النورین رضی اللہ عنہ کے متوالے، علی المرتضیٰ کرم اللہ وجہہ کے عاشق، عونت الاعظم و مجرد الف تانی رضی اللہ عنہما کے لاڈلے اور شاہ صاحب انبالوی و خواجہ صاحب سیدوی رحمۃ اللہ تعالیٰ کے محب تھے اور ان کے اخلاق کو ایسا اپنایا ہوا تھا کہ گویا ان کی پاک رو میں آپ میں حلول کر گئی تھیں۔ آپ کی صداقت، عدل، حیا، ریاضت اور عبادات خاص ان بزرگوں کی یاد کو تازہ کرتی تھیں

مجلس میں کبھی اپنا نام تک نہ لیا نہ ہی بزرگوں کے بالخصوص اور دیگر بزرگان دین کے بالمعموم احوال بیان فرما کر بہت خوش ہوتے۔ انداز بیان ایسا دلربا، محبت سے لبریز اور موثر ہوتا کہ گھنٹوں سننے پر بھی طبیعت سیر نہ ہوتی ہر ایک سے خوش خوش ملتے اور مسکراتے ایسا معلوم ہوتا تھا کہ ہر ایک سے یکساں محبت ہے اور دنیا میں کسی سے حسد یا عداوت نہ تھی ہر ایک سے ہمدردی اور خیر خواہی کر کے صحیح معنوں میں انما المؤمنون اخوة کا درس دیا۔ اپنے پیر بھائیوں کی بہت تحکیم فرماتے ان کو اپنی مخصوص جگہ پر بٹھاتے اور خود پائنتی کی طرف بیٹھ جاتے۔ ملاقات کے لیے کوئی وقت مقرر نہ تھا۔ صبح سے عشاء کے بعد تک عام اجازت تھی۔ جب تک زائرین خود اجازت طلب نہ کرتے آپ ان کو رخصت نہ کرتے۔ اس طرح بے وقت سونے اور گھنٹوں متواتر بیٹھنے سے آپ کی صحت جسمانی بہت کمزور ہو گئی لیکن یہ تکلیف خود برداشت کی مگر دوسرے کا دل دکھانا کبھی گوارا نہ فرمایا۔ کسی شخص کو بغیر کھلانے پلانے نہ جانے دیتے۔ بلکہ بعض غریب مریدین کو لو کر ایہ بھی عطا فرماتے۔ کبھی کسی سائل کو نہ چھڑکتے اور نہ ہی مسائل یا دیگر دنیوی امور میں جھجکا کرتے۔ دوسرے کی رائے خواہ غلط بھی ہوتی اگر وہ مصر ہوتا تو کبھی اس پر دباؤ نہ ڈالتے البتہ اگر اس کا ظاہری یا باطنی نقصان معلوم کرتے تو نہایت نرم اور سلجھے ہوئے طریقے سے آگاہ فرمادیتے۔ فکر معاش سے بے نیاز اور فکر عاقبت میں مصروف رہتے۔ آپ کے چہرہ مبارک سے ایسا معلوم ہوتا تھا کہ دنیا سے بیزار ہیں اور کسی غم اور فکر میں مستغرق ہیں۔ ہر ایک سے اور بالخصوص پڑوسیوں سے بہت نیک برتاؤ کرتے۔ مہانوں کو پاپیادہ مانگے وغیرہ میں سوار کرنے بذات خود جاتے یا بحالت مجبوری کسی کو ساتھ بھجوتے۔ آپ کی گفتو نرم اور رفتار نہایت تیز ہوتی۔ گویا دھلوان سے اتر رہے ہیں۔ سکول جاتے وقت مجھے عین عالم شباب میں آپ کے ساتھ پیدل جانے کا اتفاق ہوا لیکن اکثر بھاگنا پڑتا اور اگر کسی وجہ سے ہم چند قدم پیچھے رہ جاتے تو دوڑ کر یا بائیسکل پر سوار ہو کر ملتے۔ کبھی کبھی پر بیٹھ کر کھانا تناول نہیں فرمایا۔ مطابق سنت چٹائی یا چارپائی پر دسترخوان بچھایا جاتا۔ تہ بند ہمیشہ نخنوں سے اونچا رکھتے۔ کبھی کسی پر ناراض نہیں ہوتے اگر کوئی نقصان بھی کر دیتا تو مسکرا کر فرماتے خیال سے کام کیا کرو جس قسم کا آدمی آتا اس کی دلجوئی کے لیے اس کے مذاق کے مطابق گفتگو فرماتے کسی کو حقیر نہ جانتے۔ ان اخلاق کریمہ

کا نتیجہ تھا جو پختہ خود مشاہدہ کیا ہے کہ شہر گجرات میں ہر قسم کا آدمی، مسلم غیر مسلم، مرد و عورت بچے آپ کو اس احترام و عقیدت سے دیکھتے کہ اس شہر میں شاید ہی کسی کو نصیب ہوا ہو۔

کرامات

آپ کی سب سے بڑی کرامت خلق عظیم اور اتباع سنت تھی جس کی ادائیگی میں آپ نے تمام ہمت صرف کر دی۔ گزشتہ صفحات میں جو کچھ بیان ہوا وہ سنت کی پیروی ہی تو ہے ایک بزرگ فرماتے ہیں کہ ہوا میں اڑنا یا پانی پر چلنا کوئی ایسی بڑی کرامت نہیں وہ تو پرندے اور مچھلیاں بھی کر لیتی ہیں۔ سنت نبوی پر عمر بھر عمل کرنا پلصراط پر چلنا ہے۔ حضرت بسطامی رضی اللہ تعالیٰ عنہ فرماتے ہیں کہ میں نے تیس سال ریاضت شاقہ کی لیکن آخر معلوم ہوا کہ شریعت کے احکام پر عمل کرنا اس ریاضت سے بہت دشوار ہے۔

(۲) زبان کو ذکر الہی میں ہر دم مشغول رکھنا اور کبھی کسی برے کلمہ یا غیبت کا زبان پر نہ آنا بہت بڑی کرامت ہے۔ میں نے چالیس سال میں آپ کی زبان سے معمولی گالی بھی نہیں سنی میرے لیے کیا یہ کرامت سے کم سے کرامت تو منکروں اور بے دینوں کو یقین دلانے کے لیے ہوتی ہے اور سنت پر عمل دائمی یقین والوں کو راستہ دکھانے اور اس پر چلانے کے لیے۔ کوئی ملنے والا یہ نہیں کہہ سکتا کہ سوائے حاجات ضروریہ کے آپ کا ہاتھ تسبیح سے خالی ہو یا زبان متحرک نہ ہو۔ ورنہ دل تو ہر وقت یاد خدا میں مشغول رہتا۔

(۳) رزق حلال۔ آپ نے جماعت میں پڑھاتے وقت صبح معنوں میں وقت کا استعمال کیا تاکہ بچوں کا وقت ضائع نہ جائے اور میری کمانی میں فرق نہ آئے۔ جب بھی دیکھا آپ پڑھانے، لکھانے، سمجھانے ہی میں مشغول ہوتے اور جماعت کے وقت میں سوائے سکول کے کام کے کسی ملاقاتی کو نہ ملتے۔ اس کے علاوہ کسی سے صدقہ یا زکوٰۃ اپنے مصرف کے لیے قبول نہ فرماتا۔ آپ کا کھانا ہمیشہ گھر میں پختا چکی پر اٹا پسوانے کے وقت سخت تاکید ہوتی کہ کسی کا اٹا یعنی مملوکہ غیر ہمارے آٹے میں نہ ملے۔ آپ نے تمام عمر کبھی ٹیوشن کا کام نہیں کیا۔ گھر سے ایسے وقت روانہ ہوتے اور رفتار ایسی ہوتی کہ ادھر پاؤں سکول کے دروازہ میں ہوتا ادھر چہرہ اسی بغیر گھڑی دیکھے گھنٹی

بجانے بھاگ پڑتا۔ یہ حقیقت ہے کہ لوگ آپ کو دیکھ کر گھڑیاں ٹھیک کرتے تھے۔ بہر بازار والے اور راستہ کے آدمی کو معلوم ہوتا تھا کہ فلاں وقت یہاں سے گزریں گے یہ تھے وقت کی پابندی اور قدر و قیمت۔ پابندی وقت کو ہمیشہ ملحوظ رکھتے۔

..... انہوں نے سمجھ رکھا تھا کہ وقت زندگی کا دوسرا نام ہے۔ وقت کا مجموعہ زندگی ہے وقت ضائع ہو گیا تو زندگی ضائع گئی۔ بھینس یا گائے کو کبھی باہر چرنے کے لیے نہ بھیجتے ایسا نہ ہو کہ کسی کے کھیت میں سے کھا جائے۔ مشتبہ کمانی والے کی دعوت قبول نہ فرماتے۔ شادیوں میں شریک نہ ہوتے۔ سودا منگواتے وقت تاکید ہوتی کہ جھونگانہ مانگنا۔ ناجائز سے بلکہ سود کا دوسرا نام ہے جیسے آج کل سود کو نفع کے نام سے موسوم کیا جاتا ہے۔ اگر کوئی زکوٰۃ کی رقم مساکین میں تقسیم کرنے کے لیے دیتا تو ہو ہو وہی نوٹ ایک علیحدہ جیب میں رکھتے اور ویسے کے ویسے ہی تقسیم کرتے کبھی اپنے نوٹوں میں نہ ملاتے۔ یہ ہے اتقاء اور سنت نبویؐ پر عمل۔ آپ سوچئے کیا یہ پلصراط پر چلنے سے آسان ہے کیا یہ طرز زندگی حضرت بانید بسطامی رضی اللہ عنہ کے مذکورہ قول کی تصدیق نہیں کرتی۔

ایک بہت بڑی کرامت۔ بعض بزرگوں کے مریدین کی تعداد لاکھوں تک پہنچ جاتی ہے لیکن اکثر دیکھا گیا ہے کہ اپنے کنبہ اور خاندان یا اکثر اہل شہران کی بزرگی کے بہت کم قائل ہوتے ہیں بلکہ حسد یا بے دینی کے سبب بڑے الفاظ سے یاد کر کے اپنی عاقبت کو خراب کرتے ہیں۔ ایک بزرگ تھے بہت بڑے۔ ایک دفعہ ایک معتقد آدمی ان کے گھر ملاقات کے لیے گیا گھر پر موجود نہ تھے۔ بیوی صاحبہ سے پوچھا تو نہایت بڑے الفاظ میں یاد کر کے فرمایا کہ فلانا فلانا کہیں باہر گیا ہوا ہے وہ باہر جنگل کی طرف تلاش میں چل نکلے۔ دور سے دیکھا تو شیر پر سوار اور لکڑیوں کا گٹھ لادے آ رہے ہیں۔ حیرت زدہ ہو کر سوال کیا کہ گھر میں وہ حال اور باہر یہ۔ مسکرا کر فرمایا یہ آزمائش ہے۔ میرا مطلب یہ ہے گھر والے اور کہنے والے سب سے آخر میں قائل ہوتے ہیں۔ اس لیے حضور اکرم صلی اللہ علیہ وآلہ وسلم کو ارشاد باری تعالیٰ ہوا تھا۔ واندز عشیرتک الاقرین حضرت صاحب قبلہ کا تمام خاندان کیا چھوٹے کیا بڑے یا خواجہ صاحب سید وی رحمۃ اللہ علیہ کے یا آپ کے مرید تھے اور ہیں۔ آپ کے پیر بھائی آپ کا پیروں کی طرح احترام کرتے تھے آپ کے رشتہ دار جو رشتہ اور عمر میں آپ سے بڑے تھے اور خواجہ صاحب سید وی رحمۃ اللہ علیہ کے مرید تھے آپ کے سامنے دوزانو بیٹھتے تھے آپ کے پاؤں دباتے تھے اور ایسی پست آواز میں

گفتگو کرتے تھے کہ گویا آپ ہی کے مرید ہیں۔
 حقیقت میں بزرگی کی موجودگی ہی ایک کرامت ہوتی ہے حضور اکرم صلی اللہ
 علیہ وسلم سرایا معجزہ تھے یہ بزرگ آپ کے صحیح جانشین ہوتے ہوئے سرایا کرامت ہوتے ہیں۔
 آپ کی صحبت میں کلی اطمینان قلب ہوتا اور دیکھتے ہی خدا یاد آجاتا۔ دنیا کے تمام تفکرات بھول جاتے۔
 سوائے ذکر الہی کے کوئی مشغل نہ ہوتا یہ ان کی فنا بیئت کی دلیل ہے۔

تواضع اور انکساری

آپ نے ادنیٰ سے ادنیٰ آدمی۔ لیے بھی حکمانہ لہجہ کبھی اختیار نہیں فرمایا۔ بلکہ شیخ
 صاحب، حافظ صاحب، چودہری صاحب کے سے انقابات سے یاد فرماتے۔ جب کوئی طالب علم
 آتا بہت خوش ہوتے اور فرماتے یہ طالب علم ہیں یہ ہم سے اچھے ہیں۔ طالب علم کے لیے حضور
 اکرم صلی اللہ علیہ وآلہ وسلم نے بہت وعدے فرمائے ہیں اگر کوئی مرید کبھی مسئلہ پوچھتا تو یہی فرماتے
 فلاں مولوی صاحب سے دریافت کرنا۔ یا مفتی صاحب کے پاس پھجدیتے یہ تھی کسر نفسی۔ اگر
 کوئی دنیا دار کار و بار کے سلسلہ میں کوئی نئی بات کرتا تو فرماتے ہم تو طالب علم ہی ہیں آپ خوب
 سمجھتے ہیں۔ اگر بازار میں سے گزرنا ہوتا تو مریدین کو ساتھ نہ چلنے دیتے یا پہلے پھجدیتے یا کچھ فاصلہ کر
 لیتے تاکہ کسی کو انگشت نمائی کا موقع ہاتھ نہ آئے۔ نمائش سے کوسوں دور بھاگتے۔ انکساری اور
 خدا خونی کا یہ عالم تھا کہ چلتے ہوئے گردن اچھکائے رکھتے۔ کبھی دائیں بائیں نہ دیکھتے۔ چلتے وقت
 آپ کے پاؤں کی کبھی آہٹ نہیں سنائی دیتی تھی۔

تواضع کند ہوش مند گزین نہد شاخ پر میوہ سر بر زمین

مجالس لہو و لعب اور امراء سے اجتناب

شادیوں میں شمولیت نہ فرماتے کیونکہ وہاں بدعات کی کثرت ہوتی ہے۔ اگر نہ بھی

ہوں تو بھی انواع و اقسام کے آدمیوں سے میل جول ناپسند فرماتے۔ فرمایا کرتے اس سے روح پر میل آجاتی ہے۔

آپؐ کے عمر بھر کسی امیر آدمی یا افسر کے ہاں نہیں گئے۔ البتہ اگر کوئی آدمی سلسلہ سے تعلق رکھتا تو ان کی درجہ بندی اور ہدایت کی خاطر تشریف لے جاتے اور وہ بھی شاذ۔ میرے سامنے چالیس سال میں صرف ایک دو مواقع پیش آئے ہیں۔ سکول میں اگر کوئی پارٹی ہوتی جیسا کہ اساتذہ کے الوداع کے مواقع پر ہوتی ہیں آپؐ چندہ عطا فرمادیتے لیکن کھانے میں کبھی شریک نہ ہوتے بازار سے گزرتے کوئی چیز خریدتے یا خرید کر کھاتے کبھی کسی نے نہیں دیکھا ہوگا۔ میں تلخو عمر بھر میں نہیں دیکھا۔ البتہ غربا اور یتیموں پر بہت مہربانی فرماتے ان کی عیادت فرماتے اور بعض بوڑھی عورتوں سے دعل کے لیے فرمایا کرتے۔ یہی جناب رسول اللہ صلی اللہ علیہ وسلم کا طریقہ مبارک تھا۔

درہر پیر زن مے زرد پیمبر

یقین مے واں کہ شیراں شکاری

کہ اے زن در دعایم یاد آور

درین راہ خواستند از مور یاری

تعمیر مساجد | آپ کو مسجد بنوانے کا بہت شوق تھا۔ من بنی مسجد اللہ بنی اللہ لہ

بیتنا فی الجنة۔ جعفر کوٹ شریف میں جو آپ کا وطن مالوف تھا اور تحصیل اجنالہ ضلع امرت سر میں ایک گاؤں ہے۔ ایک مسجد تعمیر کروائی تھی جب مجھ پیٹھ شریف تشریف لائے تو اچھے مکان شریف کے سامنے باہر ایک مسجد جامع تعمیر کروائی۔ جمعہ بھی وہیں پڑھا کرتے۔ میں نے خود بھی دونوں جگہ جمعہ کی نماز پڑھی ہے اور تیسری مسجد کجرات شریف میں محلہ اسلام آباد (معروف گیان پورہ) میں چالیس پچاس ہزار روپیہ کی لاگت سے بنوائی یہ مسجد آپؐ کی بہت بڑی کرامت ہے کہ دو تین سال میں ایسی عالی شان مسجد تیار ہو گئی۔ حالانکہ شہر کجرات میں کیا اور باہر کیا کبھی کسی سے ایک پیسہ چندہ کی اپیل نہیں کی گئی۔ بلکہ تیار ہونے کے بعد بھی شہر کے بعض لوگوں کو اس مسجد کا پتہ بھی نہیں تھا اور سب سے بڑھ کر جو مساجد آپؐ نے صاحب یقین لوگوں کے دلوں میں بنائی ہیں کبھی مٹنے کی ہی نہیں اللہ تعالیٰ ان کو ہمیشہ آباد رکھے۔

رضا و تسلیم | آپ کو دنیا میں بڑی بڑی صبر آزما مصائب کا سامنا ہوا لیکن حرف شکایت تو کیا اس موضوع پر کبھی لب کشائی بھی نہیں فرمائی۔ پاکستان جب معرض وجود

میں آیا تو مجھ سے شریف میں مقیم تھے دشمنان اسلام کی نظر آپ پر بہت زیادہ تھی۔ جب کسی خیر خواہ نے آپ کو اس بات کی اطلاع دی کہ کافر مکان پر حملہ کی تیاریاں کر رہے ہیں تو اللہ کا نام لے کر نہایت اطمینان سے اپنے اہل و عیال کو کوچ کا حکم دیا اور تمام سامان اور مال چھوڑ کر روانہ ہوئے۔ کتے ہیں کہ جب بھینس پر ہاتھ پھیرا تو اس کی آنکھوں میں آنسو جاری تھے۔ گجرات پہنچ کر مکان کی الاٹمنٹ کے سلسلے میں لوگوں نے سخت مخالفتیں کیں لیکن ہمیشہ خاموش رہے۔ اور کبھی اپنے یا پر ائے سے تکلیف بیان نہیں کی۔ گجرات میں بعض حاسدوں نے آپ پر اور آپ کے اہل خانہ اور صاحبزادوں پر جادو اور تعویذ گنڈے کروائے جس سے تمام اہل خانہ بیماری کا شکار ہوئے لیکن باوجود معلوم ہونے کے کسی سے انتقام لینا نہ چاہا اور صبر و شکر کو اپنا شعار بنائے رکھا۔ تسلیم و رضا کی سب سے ارفع منزل کا امتحان تب ہوا جب آپ کے تین صاحبزادے دو دو سال کے وقفہ سے یکے بعد دیگرے آپ کو داغ جدائی دے کر عالم بقا کو سدھار گئے اللہ تعالیٰ ان کے درجات کو بلند رکھے محمود احمد صاحب جو جماعت دہم میں پڑھتے تھے۔ محمد رفیق صاحب جن کی عمر ۲۵، ۳۰ کے درمیان تھی اور حکیم محمد عالم صاحب جو ۳۰ سے کچھ اوپر تھے ان کے نابالغ صاحبزادے اور بیوگان کی حسرت بھری زندگی الفاظ میں بیان نہیں ہو سکتی۔ حضرت صاحب کیا صبر کے پہاڑ تھے اور تسلیم و رضا کے کس اعلیٰ مقام پر فائز تھے کہ آنسو گرنالو کیا جو ان صاحبزادے کی میت سامنے ہے نظر ان کے چہرہ پر جمی ہوئی ہے اور تسبیح ہاتھ میں پکڑی ہوئی ہے۔ تسبیح و تہلیل اور تحمید کا وظیفہ جاری ہے۔ سبحان اللہ یہ ہے اللہ سے دوستی۔ والذین آمنوا اشد حبا للہ۔ اس کے تھوڑے سے عرصہ بعد ہی آپ کی اہلیہ محترمہ اور ہمیشہ صاحبہ محترمہ کا انتقال ہوا لیکن کیا مجال جو کبھی زبان اس موضوع پر حرکت کرے۔ انا للہ وانا الیہ راجعون۔

ان صدمات کو آپ نے ایسا ہضم کیا کہ ان کے اثرات سے دل و دماغ متاثر نہ ہو کر آپ کی صحت کمزوری کا باعث ہوئے۔ آپ پر فالج کا حملہ ہوا جسم بالکل ناتواں اور بے حس ہو گیا۔ علاج سے کچھ افاقہ ہوا لیکن چلنے پھرنے سے معذور ہو گئے۔ کمزوری انتہا کو پہنچ گئی چار پائی پر پڑے ہیں اور ہاتھ اور زبان اور دل ذکر الہی میں مصروف ہیں اس معذوری کی حالت میں بھی دوسرے کی مدد سے باہر تشریف لاتے اور ملنے والوں کے دل کو تسلی دیتے۔

آپ کی عمر مبارک اب ۶۳ سال تک پہنچ چکی تھی اور آپ کو معلوم ہو گیا تھا کہ وقت وصال قریب ہے۔ اس لیے عزیزوں اور مریدین کو اتنا پیار کرتے چومتے کہ آنسوؤں کی ندیاں

برجائیں آخر ہم سے جدائی کا وقت قریب آ گیا اور اللہ تعالیٰ سے وصال کا۔ اور آپ ۲۴ ربیع الثانی ۱۳۸۱ھ بروز جمعرات ۵۵-۱۱ بجے قبل وپہر کے قریب اللہ اللہ کرتے اللہ سے جا ملے اور اس دار فانی سے۔ آخر جدائی کا وقت آ گیا۔

۱۹۸۰ء ۲۱ ۵۰۶ = ۳۳ ۱۳۸۱ھ

إِنَّا لِلَّهِ وَإِنَّا إِلَيْهِ رَاجِعُونَ ۝

گھر میں کہرام مچ گیا۔ شہر میں قیامت برپا ہو گئی۔ دل بے قابو ہو گئے۔ آنکھوں میں اندھیرا چھا گیا۔ فضا بے رونق ہو گئی لیکن آخر دل پر ہاتھ رکھ کر بیٹھ گئے۔

یہ خبر آنا فنا شہر میں پھیل گئی لوگ جوق در جوق آنے شروع ہو گئے۔ گھر میں اور گلی میں گزرتا مشکل ہو گیا۔ تمام رات زائچہ میں آتے جاتے رہے اور زیارت سے شرف حاصل کرتے رہے آخر ۲۵ ربیع الثانی کو غسل دے کر بعد نماز جمعہ آپ کا جنازہ اٹھایا گیا۔ لوگ کندھا دینے کے لیے اس قدر مشتاق تھے کہ معلوم ہوتا تھا گویا چار پائی ہاتھوں اور سروں پر تیرتی جا رہی ہے۔ تین بجے کے قریب نارمل سکول گراؤنڈ میں نماز جنازہ ادا کی گئی۔ ہزاروں کی تعداد میں لوگ شامل ہوئے۔ اتنی کثیر تعداد کا جنازہ میں نے عمر بھر پہلی دفعہ دیکھا۔ زیارت کا خاص انتظام کیا گیا۔ پولیس کے افسر اور سپاہیوں نے انتظام اپنے ہاتھ میں لے لیا اور عصر کے قریب شہر سے مشرقی جانب قبرستان کے قریب اپنی زر خرید جگہ میں آپ کا جسم مبارک سپرد خاک کیا گیا۔ *منہا خافنکم و فیہا نعیدکم و منہا نخر جکم تارہ اخری* پہلے ایک دو دن تو غم و حزن اور رونے کے سوا کچھ نہ سوچتا تھا لیکن جب روضہ پاک تیار ہوا اور وہاں حاضری نصیب ہوتی اور تسکین ہوتی تو معلوم ہوا کہ

موت کو سمجھے ہے غافل اختتام زندگی ہے یہ شام زندگی صبح دوام زندگی
یہاں مناسب معلوم ہوتا ہے اس پیکر صبر و شکر اور مرشد مشفق و مہمان کی داستان کو
بیان کروں۔

دردِ فراق

اٹھ گئے گجرات سے میں نائب اسلام آج
چل بسے ہیں بیکسوں بیواؤں مسکینوں کے باپ
کون پلو اٹھے ہمیں وحدت کے بھر بھر جام آج
ہو گئے رخصت ہمارے چین اور آرام آج
کون سے صبر و محبت کے ہمیں پیغام آج
روز روشن ہو گیا ہے غم سے تیرہ نام آج
طالبان نگہ رحمت سب ہیں تشنہ کام آج
ہاتھوں کی انگشت شہادت سے طے آرام آج
بادہ نشان محبت کے تہی ہیں جام آج
مرشد کامل ہیں ایسے نادر ایام آج
بلبلین ہیں نوحہ خواں پڑ مردہ ہر گلفام آج
اور ویرانوں کی آبادی کا دیکھ انجام آج

تیرہ سو اکیاسی ہجری اور پنج شنبہ کا دن
ہیں ربیع آخر کے گزرے بست و چار ایام آج

ترباق تسکین

مرد نادان این چنین آہ و فغان
بے خبر ہستی ز فقر و رازھا
نیست قرب و بعد نزد اولیاء
عاشقان ہرگز نہ میرند اے عزیز
بازو اکن چشم خود را اے جوان
آن حبیب اللہ محبوب خدا

نیست جز کم فہمی تو بے گمان !
زین سبب چشمت ز فرقت خونچکان
تو حیات و موت شان یکساں بدان
لا تقل اموات بل احیا بخوان
بازو اکن چشم خود را اے جوان
رہنمائے ناقصان و کاملان

بدعیان وز دیدہ پردہ پوش بود چونکہ پردہ پوش شد گشتہ عیال
ادب حق و اصل شدہ جنت نشان بود عاشق جنت شد با عاشقان

از پئے سن وصال آمد ندا
تو در الاریب و شک مغفوردان
۱۳۸۱ھ

معمولات و مشغولات

حضرت صاحب قبلہ کے معمولات کو تفصیل سے لکھنا
ناممکن ہے۔ میں نے چالیس سال میں آپ کی زبان

مبارک سے بلند آواز میں سوائے کسی خاص مجلس کے کوئی کلمہ نہیں سنا۔ ذکر چہرے سے آپ بہت
پرہیز کرتے اور ذکر خفی میں ہر دم مشغول رہتے۔ ذکر خفی کا یہ حال تھا کہ شاید ہی کوئی وقت ہو جس میں
ہاتھ زبان اور دل اکٹھے مشغول نہ ہوں اس لیے صرف ظاہری عبادات پر ہی اکتفا ہو گی۔ نماز
تہجد، نوافل تراویح، روزہ نفلی یا اس قسم کی عبادت خفیہ کو تو وہی جان سکتا ہے جس کو شب و روز
آپ کے ساتھ رہنے کا شرف حاصل ہوا۔ آپ کے دن کے مشاغل یہ تھے کہ بعد از نماز فجر آپ
نماز اشراق تک تلاوت قرآن مجید و دیگر وظائف پڑھنے میں مشغول رہتے۔ پھر اندر تشریف لے
جاتے اور وقتاً فوقتاً زائرین کی ملاقات کے لیے باہر تشریف لاتے یہ سلسلہ دوپہر تک جاری رہتا۔
دوپہر کو کھانا کھا کر آرام فرماتے۔

نماز ظہر آخری وقت میں ادا فرماتے پھر کچھ وظائف پڑھتے اور حاضرین کو توجہ دیتے اگر
کوئی صاحب علم و ذوق ہوتے تو ان سے علمی باتیں ہوتیں۔ ایام ملازمت میں نماز عصر کے بعد کبھی کبھی سیر
کو بھی تشریف لے جاتے اور نماز مغرب اکثر واپس گھر آکر ادا کرتے۔ مغرب کے بعد نماز ادا بین
پڑھتے اور حاضرین کو توجہ دیتے کبھی کبھی کلمہ شریف کا ذکر ذرا بلند آواز سے فرماتے اور حاضرین
بھی شامل ہو جاتے دعا ہمیشہ خاموشی سے مانگتے آنکھیں بند ہوتیں گویا عین دربار الہی میں حاضر ہیں۔
کئی دفعہ دعائیں استغراق ہو جاتا تو ہاتھ نیچے آجاتے۔ جب ہوش آتا تو پھر دعا کے لیے ہاتھ اٹھاتے
اور یہ حالت کئی بار ہوتی۔

بے کیمیائے مستی تبدیل غم نہ باشد

یا مے حلال فرمایا غم حرام گردان

ہر وقت مئے محبت میں سرشار رہتے تھے اور کوئی دنیا کا فکر دامن گیر نہ ہوتا تھا۔ کھانا

ذرا دیر سے کھاتے اور پھر دیر تک تکبیر پر سہارا لیے بیٹھے رہتے اور اپنی زبان فیض ترجمان سے حاضرین کو مستفید فرماتے یہ صحبت کے لحاظ سے بہترین وقت ہوتا۔ عشاء کی نماز دیر سے ادا فرماتے اور پھر آرام کرنے کے لیے چار پائی پر یا بعض دفعہ جائے نماز پر ہی لیٹ جاتے جمعہ شریف کی خاص تیاری ہوتی صبح کو حجامت ہواتے۔ کپڑے دھلواتے مسواک کرتے۔ غسل فرما جاتے۔ تیل سر پر اور ریش مبارک پر لگاتے۔ گنگھی کرتے۔ سرمہ بھی لگاتے۔ گویا صحیح معنوں میں دربار خداوندی میں حاضری کی تیاری ہوتی۔ جمعہ کے دن صلوٰۃ التبج بھی ادا فرماتے۔ احتیاطاً الظہر ہمیشہ ادا فرماتے۔ جمعہ کے بعد ہمیشہ حلقہ ہوتا اور مریدین ختم شریف پڑھتے یہ سلسلہ تقریباً عصر تک جاری رہتا اور پھر بعد دعا سب کو رخصت فرماتے۔ رمضان شریف میں تراویح میں دو تین ختم قرآن ہوتے ۲۱ رمضان کو خواجہ صاحب سید وی رحمۃ اللہ علیہ کا عرس منایا جاتا۔ ہر ماہ کی گیارہ یا کسی مناسب تاریخ کو ۱۱ ویں شریف کا ختم ہوتا۔ پاکستان بننے سے پہلے ہر سال سر سبز شریف اور انبالہ شریف عرس مبارک پر حاضری ہوتی۔ اور عجیب کیفیت ہوتی جو بیان نہیں ہو سکتی۔ ہر سال بلاناغہ رجب کی ۲۷ یعنی شب معراج منانے کے لیے سید اشرف حاضر ہوتے پیر کے دربار میں حاضری کیا تھی آپ نشہ محبت میں مخمور معلوم ہوتے تھے ادب کا یہ حال تھا کہ کبھی ادھر پیٹھ نہ کرتے اور قضاے حاجت کے لیے ایک ایک میل تک دوڑ چلے جاتے۔ صاحبزادگان سے بے پناہ محبت تھی۔ گھنٹوں ان کے پاس باادب بیٹھے رہتے اور راز و نیاز کی باتیں ہوتیں۔ قضاے حاجت میں سنت نبویؐ کے اجراء کا اہتمام خاص طور پر قابل ذکر ہے۔ آپ ہمیشہ مٹی کے ڈھیلوں سے استنجا پاک کر کے پھر پانی سے پاک کرتے۔ فیہ رجال یحبون ان یتطہروا باللہ یحب المپہرین آپ کو یاد الہی میں اتنا شغف تھا کہ زمانہ ملازمت میں تیس سال تک اپنے عیال کو مجیٹھ شریف میں رکھا اور خود تنہا کجرات شریف میں رہے۔ تعطیلات میں گھر شریف لے جاتے۔ آپ کی زندگی صحیح معنوں میں اسلامی زندگی تھی اور سلف صالحین کا نمونہ تھی۔ خدا تعالیٰ ہمیں آپ کے نقش قدم پر چلنے کی توفیق عطا فرمائے۔ آمین ثم آمین۔

یادگارِ سلف

سلف کی دیکھ رکھو راستی اور راست اخلاقی
کہ ان کے دیکھنے والے ابھی کچھ لوگ ہیں باقی

تعارف:

ایک وقت تھا کہ حاجی محمد دین صاحب مرحوم کی مسجد کی خطابت میرے سپرد تھی۔ اس زمانے میں حضرت کا دستور تھا کہ نماز جمعہ ادا کرنے کے بعد دربار شاہدہ لہ صاحبہ فاتحہ خوانی کے لئے تشریف لے جاتے۔ وہاں سے فارغ ہو کر حاجی صاحب کی مسجد میں جاتے کیونکہ وہاں نماز جمعہ نسبتاً دیر میں پڑھی جاتی تھی اگر موقع ملتا تو نوافل کی نیت سے جماعت میں شامل ہو جاتے۔ میں تعارف کے دن تک آپ کے اس معمول سے بے خبر تھا۔ ایک جمعہ کا ذکر ہے کہ نماز سے پہلے احکام خداوندی کی اطاعت کا بیان تھا۔ دورانِ تقریر سیدنا آدم علیہ السلام کے گندم کھانے اور زمین پر تشریف لانے کا ذکر آگیا لیکن لہجہ کچھ ایسا تھا کہ گویا یہ خطا کی پاواش تھی۔ تقریر ختم ہوئی تو صفوں کے پیچھے سے آواز آئی کہ نماز پڑھ کر سب لوگ بیٹھے رہیں۔ چنانچہ نماز کے بعد نورانی چہرے والے ایک بزرگ (آپ) منبر پر رونق افروز ہوئے۔ چہرہ انور پر کچھ جلالت کے آثار تھے لیکن ہیبت پرکشش غالب تھی۔ فرمایا کہ اعضا اور مقرر کو حفظ مراتب کا خیال ضروری ہے۔ کلام خداوندی کے جذبے کو سمجھے پھر بیان کرے انبیاء کرام معصوم ہیں۔ وہاں گناہ کا وہم و گمان بھی گناہ ہے۔ یہ خیال ہی غلط ہے کہ آدم علیہ السلام کا زمین پر تشریف لانا کسی خطا کی پاواش میں تھا۔ اللہ تعالیٰ نے آپ کی پیدائش سے پہلے فرشتوں کو فرمایا تھا۔ **إِنِّي جَاعِلٌ فِي الْأَرْضِ خَلِيفَةً لِّكَ** میں زمین پر اپنا نائب بنانے والا ہوں۔ معلوم ہوا۔ آپ کو پیدا ہی مالکِ حقیقی کے احکام کے ماتحت زمین کے انتظام کے لئے کیا گیا تھا۔ اسی مضمون کو آپ نے خوب وضاحت کے ساتھ بیان فرمایا۔ دعا کے بعد باقی لوگوں کے ساتھ میں نے بھی آپ سے مصافحہ کیا۔ تشریف لے گئے تو لوگوں سے پوچھا کہ یہ کون بزرگ ہیں۔ بعد ازاں گاہے گاہے خدمت عالیہ میں حاضر ہونے لگا۔ آپ کی شفقت رنگ لانے لگی۔ مجالس مبارکہ کا خاصہ تھا کہ حاضرین میں سے ہر ایک یہی سمجھتا تھا کہ

سب سے زیادہ توجہ اور مہربانی میرے ہی حال پر ہے۔

جواب میں فرمائیے:

(۱) ”وعظ کہنا بہت مشکل ہو گیا ہے“۔ کافی روز بعد کا ذکر ہے جب تقسیم پاک و ہند کے بعد آپ نے مقام ہجرت طے کر کے دوبارہ گجرات میں رونق افروز ہوئے اور راقم الحروف نماز جمعہ کے لئے باری والی مسجد میں جایا کرتا تھا۔ ایک روز مجلس مبارک میں حاضر ہوا۔ کمال شفقت کے ساتھ حسب معمول قریب سے قریب تر بلا یا گیا۔ دریافت حال فرمایا دوران گفتگو میں ارشاد ہوا۔ ”تم بھی وعظ کہا کرتے ہو نا!“ میں مسکرا کے خاموش رہا۔ پھر دوبارہ سے بارہ استفسار یہ لہجہ میں یہی فرمایا۔ عرض کی حضور میں کیا وعظ کہوں گا۔ فرمایا۔ یہ نہیں۔ میرا مطلب ہے کہ اب وعظ کہنا بہت مشکل ہو گیا ہے۔ جس کی ایک وجہ یہ ہے کہ لوگ کہتے ہیں کہ (ہماری حسب نشاء) ”فلاں فلاں کو کافر کہو تو تمہارا وعظ سنیں گے“

اس ارشاد مبارک کی ایک وجہ تو یہی ہے جو آپ نے بیان فرمادی۔ یعنی سامعین اپنی اصلاح کے لئے نہیں سنتے بلکہ اسے فراغت کا ایک مشغلہ اور دماغی عیاشی کا ذریعہ سمجھتے ہیں اور چاہتے ہیں کہ مقرر اور وعظ ان کی مرضی پر چلے۔ دوسری وجہ یہ بھی ہے کہ حصول علم کا اولین مقصد اپنے حال کی اصلاح ہے۔ دوسروں کی اصلاح کی باری بعد میں آتی ہے جب مقصد اول ہی فوت ہوا و خشت اول ہی کج ہو تو انجام معلوم! اس کے علاوہ بدلتے ہوئے حالات اور ذہنی انقلاب کے اس دور میں ان الفاظ پر کہ ”وعظ کہنا بہت مشکل ہو گیا ہے“ جس قدر غور کریں یہ حقیقت زیادہ سے زیادہ واضح ہوتی جاتی ہے جلسوں اور تقریروں پر جس قدر زیادہ زور ہے اسی قدر تاثر مقصود ہے۔

(۲) ”جن سے کوئی نہیں سنتا۔ ان سے میں سنتا ہوں“۔ زبان پر خشکی غالب آجانے کے باعث رمضان شریف میں قرآن مجید کا سنانا چند سال موقوف رہا۔ ایک بار عید الفطر کے بعد سلام کو حاضر ہوا تو فرمایا۔ اس دفعہ قرآن مجید کہاں سنایا ہے؟ عرض کی۔ حضور اب مجھ سے کون سنتا ہے۔ نہایت شفقت آمیز لہجہ میں فرمایا۔ ”یہاں آجاتے جن سے کوئی نہیں سنتا ان سے میں سنتا ہوں“ معاً خیال آیا۔ بزرگان دین تخلصاً باخلاق اللہ کے زیور سے آراستہ ہیں کہ جن کی کوئی نہیں سنتا ان کی وہ سنتا ہے۔

(۳) ”میں کھڑوں کا یار نہیں بیٹھوں کا یار ہوں“۔ الیکشن کا زمانہ تھا۔ ایک صحبت میں کسی خادم نے ایک شخص کا ذکر شروع کر دیا۔ فرمایا کس کی باتیں کر رہے ہو۔ ایک دو بار اس نے وضاحت کرنے کی کوشش کی۔ فرمایا میرے ذہن میں نہیں آ رہا۔ کسی نے کہا۔ جناب فلاں شخص جو (الیکشن میں) کھڑا بھی ہوا تھا۔ مسکرا کے فرمایا۔ یاد کیسے آئے۔ تم جانتے ہو کہ ”میں کھڑوں کا یار نہیں میں تو بیٹھوں

کا یار ہوں۔“ سبحان اللہ۔ دنیا داروں سے کیا بے نیازی ہے۔

حدیث پاک کا مضمون۔ ایک وقت آئے گا کہ دوڑنے والے سے چلنے والا، چلنے والے سے کھڑا ہوا اور کھڑے ہوئے سے بیٹھا ہوا بہتر ہوگا۔ یعنی بے دینی کا دور ہوگا۔ دُنیا کی محبت غالب ہوگی۔ اس وقت گوشہ نشینی ہی دین کی سلامتی ہوگی۔

(۱۴) ”ہاں! تو پھر وہ میرا بھائی ہے۔“ ایک دن حاضر خدمت ہوا۔ دو شخص محاسن میں بیٹھے تھے۔ دونوں کی داڑھیاں جنابستہ تھیں۔ ایک قریب بیٹھا آپ سے مصروف گفتگو تھا۔ دوسرا اس کے پیچھے ذرا فاصلے پر تھا۔ حسب معمول مجھے آپ نے اپنے قریب بیٹھا لیا۔ تھوڑی دیر کے بعد وضو کے لئے اٹھنے لگے اُٹھتے اُٹھتے اس شخص سے جو قریب تھا پوچھا۔ یہ پیچھے بیٹھے ہوئے آپ کے بھائی ہیں؟ اس نے جواب دیا۔ ”جی نہیں۔ یہ ہمارے گاؤں کا موچی ہے اور میں۔“ ابھی اتنا ہی کہا تھا کہ آپ نے مسکرا کر میری طرف دیکھا اور فرمایا۔ ”اچھا تو پھر وہ میرا بھائی ہونا!“ وہ شخص کھسیانا سا ہو کر رہ گیا۔ سبحان اللہ۔ اِنَّمَا الْمُؤْمِنُونَ اِخْوَةٌ کی کیا عملی تفسیر اور کیسے احسن طریق سے فرمائی۔

(۱۵) ”جو انی گوجروں نے لے لی۔ اب بڑھاپے میں کیا ہو۔“ زمیندارہ ہاڈسکول کی مدرسہ ترک کرنے کے بعد ایک روز ایک صحبت میں یہ جملہ فرمایا۔ حاضرین کو سمجھانا منظر تھا کہ وقت کی قدر کر و کیونکہ الوقت سیف قاطع وقت کسی کا انتظار نہیں کرتا۔ اور گیا وقت پھر ہاتھ لہی نہیں آتا۔ آئندہ کی اُمید میں مت بیٹھو۔ کیا معلوم دیکھنا نصیب ہو یا نہ ہو۔ موجودہ سانس کو غنیمت جانو۔ اس میں اللہ کو راضی کر لو۔ غیروں کی خوشنودی کی خاطر اور دُنیا کی مصروفیتوں میں اسے ناراض نہ کر لو۔

جو کل کرنا ہے آج ہی کر جو آج کرے سوا ب کرے!

جب چڑیوں نے چگ کھیت لیا پھر ہو ہو سے کیا ہودت ہے

مگر کسی کا نام لے کر خطاب نہیں فرمایا بلکہ اپنا ذکر فرمایا ہے کیونکہ اللہ والے۔

جانچتے اوروں کو ہیں خود لے کے اپنا امتحان

رکھتے ہیں اپنا طریق امتحان سب سے الگ

(۱۶) ”درویش اس بات کو برداشت نہیں کر سکتا۔“ جب آپ کی رفیقہ حیات رحمۃ اللہ علیہا کا

انتقال ہوا۔ میں باہر گیا ہوا تھا۔ نماز جنازہ میں شمولیت کی سعادت حاصل نہ کر سکا دو روز بعد فاتحہ خوانی کو حاضر ہوا۔ چہرہ انور پر خلافت معمول ملال کے آثار نمودار تھے۔ دعا کے بعد قریب بلالیا اور فرمایا۔

فاتحہ میں کیا پڑھتے ہیں؟ میں خاموش رہا۔ مکرر سہ کر رہی سوال فرمایا۔ آخر الامر فوق الادب کے ماتحت عرض کی جنوڑ کم از کم ایک بار الحمد شریف اور تین بار سورہ اخلاص تو پڑھے۔ فرمایا یہ میرا مطلب تھا۔ کو اتنا پڑھنے اور دعا مانگنے میں زیادہ نہ سہی کم از کم دو تین منٹ تو لگ ہی جاتے ہیں نا! عرض کی۔ ضرور۔ فرمایا میں حیران ہوتا ہوں۔ لوگ آتے ہیں۔ ہاتھ اٹھاتے ہی منہ پر پھیر دیتے ہیں۔ نامعلوم کیا اور کب پڑھتے ہیں۔ درویش اس بات کو برداشت نہیں کر سکتا۔ زندوں سے تو مذاق ہوا مردوں سے مذاق کیا معنی؟

(۷) صفائی قلب۔ ایک دن کتاب کا مطالعہ کرتے ہوئے ایک عمل پر نظر پڑی اس کے فوائد پر جی لچایا۔ خیال آیا کہ کسی بزرگ سے اجازت مل جائے تو اس کی زبان کی برکت سے حصول مقصد میں آسانی ہو۔ حضرت مہربان تو تھے ہی۔ فوراً خدمت میں حاضر ہوا۔ میں نماز عصر پڑھ کر گیا تھا۔ اپنے وضو کے لئے اٹھ رہے تھے سلام کے جواب کے بعد فرمایا "نماز ادا کر چکے ہو اور با وضو ہو؟" عرض کی جنوڑ ٹھیک ہے۔ فرمایا میں نماز پڑھ لوں۔ تم بیٹھو اور یہ پڑھتے رہو۔ وہی عمل اسی ترتیب سے بتا دیا۔ حیرت زدہ ہو گیا۔ بیٹھ کے پڑھتا رہا۔ نماز سے فارغ ہو کر بلایا اور پوچھا پڑھ لیا ہے؟ عرض کی۔ پڑھ لیا ہے۔ اور میں تو اس کے فوائد پڑھ کر اجازت لینے کو آیا تھا۔ سنس کے فرمایا۔ ہمارا کام اتنا ہی ہے۔ اگلا کام جس کا ہے وہ اسے بہتر جانتا ہے۔ زمیندار محنت کرنے کے بعد اس کے فضل کا امیدوار ہوتا ہے۔

(۸) اخلاق حمیدہ۔ حضرت کی بیماری کے دوران میں آپ کی تکلیف کے خیال سے بہت روز حاضری سے محروم رہا۔ ایک دن حاضر ہوا۔ میاں جی بیٹھک میں تھے۔ سردی کا موسم تھا اور صبح تقریباً دس بجے کا وقت فرمانے لگے۔ آپ ابھی ابھی چھت پر گئے ہیں میں اطلاع دیتا ہوں؟ عرض کی تکلیف نہ دیں میں پھر آ جاؤں گا۔ لیکن وہ جلدی جلدی اُد پر چلے گئے۔ دیکھا کہ آپ اسی وقت دسترخوان کی مدد سے سیڑھیوں پر سے اترے اور تشریف لائے۔ خیریت پوچھی۔ آنے کی وجہ دریافت کی۔ عرض کی بہت روز ہو گئے تھے سلام کو جی چاہتا تھا۔ تھوڑی دیر بیٹھے دعا فرمائی اور اسی طرح آدمیوں کے بازوؤں کا سہارا لئے اُد پر تشریف لے گئے۔ سبحان اللہ، دوسروں کی دلجوئی کا کس قدر پاس ہے۔ اپنی تکلیف کی شکایت کا ایک لفظ زبان پر نہیں آتا۔ سب کی سن لیتے ہیں لیکن اپنی کچھ کہتے نہیں ہے کوئی بھیدی اور ان کا راز دان سب سے الگ

(۹) "عشق و محبت کے سارے دعوے ایک سنت کی پیروی پر قربان ہیں" میرے ایک استاد چوہدری حمزہ اللہ صاحب ساکن موضع ودھرا تحصیل کھاریاں ہیں۔ سکول سے ریٹائر تھے لیکن تاحالی ڈاڑھی منڈاتے تھے۔ موچیس بڑھی ہوئی تھیں۔ ایک دن گجرات میرے پاس آئے اور کہا کہ یہاں ایک مولوی حبیب اللہ صاحب

ہیں ان کو جانتے ہو۔ میں نے کہا۔ میرے حال پر بہت شفقت فرماتے ہیں۔ چنانچہ صبح میرے ساتھ حاضر خدمت ہوئے۔ سلام عرض کیا اور اپنا تعارف کرایا کہ بہت عرصہ ہوا سیدے شریف جاتے ہوئے آپ ماٹوچک ٹھہرے تھے وہاں میں نے آپ کی زیارت کی تھی۔ اس کے بعد اپنے دینی شوق اور حضور علیہ السلام کے ساتھ اپنی محبت اور اللہ والوں کے ساتھ عقیدت کا ذکر کرتے رہے۔ آپ سنتے رہے۔ جب بہت کچھ کہہ چکے تو آپ نے ایک نگاہ کرم سے نوازا اور دل مرہ لینے والی ایک مسکراہٹ کے ساتھ فرمایا: عشق و محبت کے سارے دعوے ایک سنت کی پیروی پر قربان ہیں۔ وہ ذرا سے خاموش ہو گئے وہاں سے رخصت ہوئے تو میں نے عرض کی۔ آپ کچھ سمجھے۔ فرمایا۔ بہت سمجھا۔ اس کے بعد جو گجرات آئے تو چہرہ سنت کے نور سے منور تھا۔

جناب پروفیسر محمد فرمان حسنا

نہ پوچھ ان خرقہ پوشوں کی ارادہ تو دیکھ ان کو

مرشد کامل فقیہ بے نظیر واقف اسرار کن روشن ضمیر

تاریخ کی کتابوں، تذکروں اور سیرت کی کتب کے مطالعہ سے ہر مسلمان کے دل میں یہ خواہش پیدا ہوتی ہے کہ قرون اولیٰ کے مسلمان آج بھی کہیں دیکھنے میں آئیں تاکہ ان کی سیرت و کردار کے مشاہدہ سے دل کو تسکین ملے۔ لیکن اس زمانے میں یہ بات ناممکن ہے کہ بیک وقت ایسے کثیر کامل افراد کسی کو دیکھنے میں ہوں۔ وہ زمانہ خیر گزر گیا۔ اور اب اس زمانے کا پوری شان کے ساتھ دوبارہ آنا ممکن نہیں۔ لیکن اللہ کی مرضی سے کبھی کبھار کوئی ایسا نابغہ روزگار وجود میں آجاتا ہے جس کی دید سے آنکھیں روشن ہوتی ہیں۔ اور جس کے فیض سے مدتوں تک امت محمدیہ مشرف ہوتی ہے۔ ایسے کامل افراد ہی حضور نبی کریم صلی اللہ علیہ وسلم کے وارث اور جانشین ہوتے ہیں۔ ان کی زندگیوں جناب رسالت مآب صلی اللہ علیہ وآلہ وسلم کی سیرت کا ایک ایسا عکس ہوتی ہیں جس پر ملائکہ رشک کرتے ہیں۔

ان نفوس قدسیہ کی بدولت عام مومنوں کے اخلاق سنوارے جاتے ہیں۔ عبادت کے افسرہ آئین ان اخلاقِ حسنہ کے پر تو سے اخلاقِ فاضلہ کا اکتساب کرتے ہیں۔ اور یوں بہت سے افراد کامل اس دور میں مل کر ایک ایسی سوسائٹی کو وجود میں لاتے ہیں جو اپنے دور میں تحفہٴ ارضی پر سب سے اعلیٰ اور نمایاں سوسائٹی ہوتی ہے۔ یہ افراد کامل نبی کریم صلی اللہ علیہ وآلہ وسلم کی سنت کا احیاء کرتے ہیں۔ ان کی نگاہِ کیمیا ہوتی ہے۔ علامہ اقبال نے ایسے ہی افراد کے بارے میں کہا ہے۔

نہ پوچھ ان خرقہ پوشوں کی ارادہ تو دیکھ ان کو

بدریضا لئے بیٹھے ہیں اپنی آستینوں میں

پیر و مرشد حضرت مولانا سید حبیب اللہ کا وجود گرامی اس دور میں اللہ تعالیٰ کی نعمتوں میں سے ایک عظیم نعمت تھا۔ آپ کی مجلس میں جو پہنچا اور پھر وہ خوش نصیب وہاں جس شرف سے مشرف ہوا اسے کوئی دوسرا کیا جانے۔ مجھے جناب کی خدمت میں حاضر ہونے کی سعادت اکثر نصیب ہوئی۔ آپ کی گفتگو آپ کا لباس آپ کا طرزِ تکلم، آپ کا حسن اخلاق دیکھ کر خدا یاد آجاتا تھا اور آنکھوں کے سامنے وہ دور گزرنے لگتا تھا جس کے دیکھنے کی تمنا ہر مسلمان کے دل میں موجزن ہے۔ گویا

آپ سنت نبی صلی اللہ علیہ وآلہ وسلم کی پیروی میں اس درجہ سرشار تھے کہ آپ کی مجلس میں محویت کے عالم میں ایک سالک کو یہ گمان گزرتا تھا۔ کہ وہ کسی صدیاں طے کر کے قرون اولیٰ کے کسی صاحب ارشاد کی محفل پاک میں پہنچ گیا ہے۔ اور معرفت کے سمندر میں غوطہ زن ہے۔

آپ اس درجہ انکساری سے کام لیتے تھے کہ جس کا تصور بھی نہیں کیا جاسکتا۔ شہباز لاما کافی نے ستر احوال اشنا کیا کہ کوئی دوسرا شاید کبھی نہ کر سکتا۔ واقف اسرار کن نے رازوں پر سے پردہ اٹھانے میں بڑی احتیاط کی۔ آپ اپنے وقت کے ایک لاثانی فرد تھے۔ مگر آپ کے ظاہر کو دیکھ کر عموماً آپ کے بارے میں ایک مدرس یا مولوی ہونے کا گمان گزرتا تھا حالانکہ آپ کی صحبت بے فیض باب ہونے والوں میں ایسے خوش نصیب آج بھی موجود ہیں جو مسئلہ زمان و مکان کو چند لمحوں میں حل کر سکتے ہیں اور وحدت الوجود اور وحدت الشہود جیسے نازک مسائل چٹکیوں میں بیان کر سکتے ہیں۔ اس سے یہ اندازہ لگایا جاسکتا ہے کہ آپ کس درجہ کے کامل و مکمل اور معرفت آشنا تھے۔

میں ایک دفعہ آپ کی خدمت میں شیخ کرم الہی مرحوم کی معیت میں حاضر ہوا۔ جناب کچھ دیر تک میرے افراد خانہ کے متعلق احوال پوچھتے رہے۔ اس کے بعد جب مجلس برخواست ہوئی تو بیٹھک کے دروازہ کے قریب میرے سینہ کے درمیان مقام اٹھنی پر دائیں ہاتھ کی انگشت شہادت سے تین بار لفظ اللہ لکھا اور فرمایا۔ جاؤ اجازت ہے۔ اس کے بعد جناب سے صرف دو تین دفعہ سرسری ملاقات نصیب ہوئی۔ میرے چند احباب کا یہ خیال ہے کہ اجازت کے لفظ سے صرف یہ مراد ہے کہ اس عاجز کو ذکر اللہ کرنے کی اجازت ہے مگر اس فقیر کو اپنے ان احباب کی رائے سے اتفاق نہیں ہے۔ بلکہ لفظ اجازت سے مراد طالبان حق کو مقام اٹھنی تک سبق دینے کی اجازت ہے۔ اس کا ثبوت یہ ہے کہ اجازت عطا کرنے والی شخصیت کی شان اس درجہ کی ہے کہ اس کی عطا بھی عظیم اور کبیر ہونی چاہیے۔

ع شاہان چہ عجب گر بنوازند گدارا

۱۔ ”اجازت ہے“۔ یہ آپ کا ایک عام لفظ تھا جو آپ اس وقت ارشاد فرماتے تھے جب آپ کسی کو رخصت فرمانا چاہتے تھے۔ مگر اس بارے میں پروفیسر محمد فرمان صاحب کا اپنا خیال ہی درست معلوم ہوتا ہے۔ کیونکہ میرے سامنے انہوں نے حضور قبلہ عالم سے اسی وقت ان معنی کا اظہار کیا تھا تو آپ نے ان کے اس فہم کی تائید کی تھی۔

(مرتب)

حضرات نقشبند عجب قافلہ سالار ہیں۔ ہدایت میں نہایت کا اندراج ان کے سلوک کا خاصہ ہے۔ ان کا حضور دائمی اور ان کی یافت ابدی ہے۔ لہذا ان کا فیض عظیم اور ان کی عطا بے بہا ہوتی ہے۔ جناب کی وفات پر گجرات میں کہرام مچ گیا۔ اور کسی اطلاع کے بغیر سارا شہر اور اردگرد کی بستیاں نارمل سکول میں امنڈ آئیں۔ وہاں جناب کا جنازہ دھرا ہوا تھا مشتاقان دید پر روانہ وار چھپٹے تھے مجھے اس وقت آپ کی وفات پر کوئی خاص صدمہ نہ ہوا لیکن جوں جوں دن گزرتے گئے درد و کرب میں اضافہ ہوتا گیا۔ آنکھیں اس شمع لامکانی کی دید کو زرنے لگیں تو میں نے اپنے مرشد ثانی حضرت شیخ کرم الہی مرحوم کی خدمت میں گزارش کی کہ یہ کیا معاملہ ہے۔ وقت تو ہر دیکھ کا مرہم ہوتا ہے۔ لیکن یہاں معاملہ برعکس کیوں ہے۔ آپ نے فرمایا یہ ایک ایسا راز ہے کہ جس سے بہت کم لوگ آشنا ہیں۔ جوں جوں زمانہ گزرتا جائے گا۔ جناب کے احباب کو جناب کی جدائی کا صدمہ پہلے سے زیادہ محسوس ہونے لگے گا۔ نہ ایسا کوئی دوسرا فرد دیکھنے میں آئے گا نہ ایسی شفقت کہیں ملے گی۔ اور نہ دل کو تسلی ہوگی۔ آپ کے سوانح حیات جب شائع ہوں گے۔ آئندہ زمانے کے اہل علم حیران رہ جائیں گے انہیں بیسویں صدی میں ایسے کامل فرد کا وجود ناممکن نظر آئے گا۔ واقفان حال اور شناسان اسرار جناب کے زمانے کے نہ پانے اور جناب کی صحبت کے فیضان سے محروم رہ جانے پر کف افسوس ملیں گے۔ لیکن کچھ ہاتھ نہیں آئے گا۔ وہ لوگ بڑے ہی خوش قسمت ہیں جنہوں نے جناب کی ذات گرامی سے فیض پایا۔

میں نے ایک دفعہ خواب میں دیکھا کہ جناب حضرت صاحب اپنی مسجد میں تشریف لے جا رہے ہیں وہاں قرآن مجید کا درس ہو رہا ہے جو جو طالب علم قرآن مجید پڑھنے میں کوئی غلطی کرتا ہے جناب اس کی تصحیح فرمادیتے ہیں۔ میں نے دوسرے دن شیخ کرم الہی مرحوم کی خدمت میں حاضر ہو کر یہ خواب سنایا اور حقیقت حال دریافت کی۔ فرماتے لگے خواب سچا ہے۔ جناب کی روح مبارک کے مختلف فیضان ہیں جن میں سے ایک یہ بھی ہے۔ کہ قرآن مجید پڑھنے والے اگر کہیں غلطی کر جائیں تو ان کی راہنمائی کی جائے۔ میں ایک شام کو جناب کی خدمت میں حاضر ہوا اس وقت آپ کسی سالک کو لطائف کی توجہ دے رہے تھے۔ قلب، روح، سر، نضحی اور اخفی کے مقررہ مقامات پر دست مبارک سے اشارے کر رہے تھے اور وہ سالک متازل سلوک طے کر رہا تھا۔ ان لطائف کی سیر سے جدید دور کے اہل

۱۔ یہ حقیقت قرآن کے فیضان کا اثر ہے۔

(مرتب)

علم ناواقف ہیں۔ ان کی تمام تنگ و دو ان کی دلہیز تک بھی نہیں ہے۔ ان کمالات سے صرف اہل سلوک ہی واقف ہیں۔ آپ سالکان طریقت کو چند لمحوں میں تمام سیر کر دینے پر قادر تھے۔

نقشبندیہ مجددیہ حضرات کے نزدیک کرامات کی اتنی اہمیت نہیں ہے۔ جتنی کہ دوسرے سلسلوں کے بزرگواروں کے ہاں ہے۔ اس لئے جناب کی کرامات کا ذکر کرنا میرے نزدیک اتنا ضروری نہیں ہے جتنا یہ بیان کرنا ضروری ہے کہ آپ کی ساری زندگی سنت نبویؐ میں گزری ہے اور یہ ایک ایسی کرامت ہے کہ جس کا مقبول ہونا ثابت ہے اور جس کا ضروری ہونا ایک عاشق رسولؐ کی سیرت کا خاصا ہوتا ہے۔ میرے بڑے لڑکے محمد زبیر نے حضرت صاحب زادہ محمد یوسف صاحب سے بیعت کی ہے۔ وہ ایک دن مجھ سے کہنے لگا۔ ابا جی حضرت صاحب مجھے اپنے سب مریدوں سے زیادہ پیار کرتے ہیں اور ان کی جو شفقت میرے ساتھ ہے۔ شاید وہ کسی دوسرے کے ساتھ نہیں ہے۔ میں نے اسے یہ بتایا کہ بیٹا یہ ایک ایسا احساس ہے جو ہر نقشبندی کو ہوتا ہے۔ ہمارے خواجگان ایسے شفیق اور مہربان ہوتے ہیں کہ ان کا ہر مرید بھی محسوس کرتا ہے کہ اس کا پیر اسی پر سب سے زیادہ مہربان ہے۔ میں نے خود حضرت مولانا مولوی صاحب رحمۃ اللہ علیہ کی مجلس میں بارہا ایسا محسوس کیا ہے۔ آپ کی محبت کا سمندر بے پایاں تھا۔ کہ ہر کسی کے حصے اتنی شفقت آتی جو اس کے ظرف سے بہر حال زیادہ ہوتی تھی۔ جناب کا مزار مبارک گجرات میں مطلع النوار ہے۔

جناب کی اولاد حسن اخلاق اور سیرت و کردار کے لحاظ سے جناب کے نقش قدم پر گامزن ہے حضرت صاحب زادہ محمد یوسف صاحب اپنی طبع کی غاۃ اللہ کے باوجود جس محبت، خلوص، ہمدردی اور پیار سے سالکان طریقت کی خدمت کا فریضہ ادا کر رہے ہیں۔ وہ ان ہی کا دل گردہ ہے۔ امراض کے ہجوم بلا میں با خدا آپ کی سیرت کا ایک ایسا پہلو ہے جسے ہر سالک رشک کی نظروں سے دیکھتا ہے۔ میرے خیال میں یہ استقامت حضرت مولوی صاحب رحمۃ اللہ علیہ کے فیضان کا نتیجہ ہے۔ دعا ہے کہ اللہ تعالیٰ حضرت صاحب زادہ صاحب کو صحت کاملہ عطا فرمائے اور ہم مشتاقان دیدہ جی بھر کر سیراب ہوتے رہیں۔ (آمین)

۱۵ علامہ اقبال لکھتے ہیں :-

This is the reason why I say that modern psychology has not yet touched even the outer fringe of the subject.

(خطبات اقبال انگریزی طبع لاہور۔ ۱۹۷۱ء ص ۱۹۴) (مرتب)

شیخ کامل

بِسْمِ الرَّحْمَنِ الرَّحِيمِ
يَا أَيُّهَا النَّبِيُّ إِنَّا أَرْسَلْنَاكَ شَاهِدًا وَمُبَشِّرًا وَنَذِيرًا وَدَاعِيًا إِلَى اللَّهِ بِإِذْنِهِ وَسِرَاجًا مُنِيرًا

(سورۃ احزاب: ۴۶)

ترجمہ: اے پیغمبر ہم نے تم کو گواہی دینے والا اور خوش خبری سنانے والا اور ڈرانے والا بنا کر بھیجا ہے۔ اور خدا کی طرف بلانے والا اور چراغ روشن کرنے والا۔

نور مردان مشرق و مغرب گرفت : آسمانہا سجدہ کر دند از شکفت
۱۹۱۹ء میں میری عمر چودہ سال تھی اور میں بارہ درمی گجرات بورڈنگ ہاؤس میں رہتا تھا۔ اس زمانے میں حضرت صاحب ہمیں ساتویں جماعت میں شیشیا نوالہ دروازہ کے باہر چھوٹے موٹے ستونوں والا سکول ہے۔ اس میں انگلش پڑھایا کرتے تھے۔ اس وقت اس سکول کے گرد کوئی مکان نہیں تھا۔ تمام زمینوں میں کاشت ہوتی تھی جو آج کل محلہ گیان پورہ سے مشہور ہے۔ ایک رات میں نے خواب میں آپ کی زیارت کی ایک وسیع میدان میں آپ نماز کی امامت فرما رہے ہیں۔ اور آسمان سے نہایت صاف نورانی آسمانی رنگ کی برسات ہو رہی ہے اور آپ کے چہرے مبارک پر گرتی ہے اور سینے کے اندر چلی جاتی ہے۔

لے اس آیت کا اور جملہ انبیائے کرام کے بارے میں وارد ایسی دیگر تمام آیات کا اطلاق ان صوفیائے کرام اور علمائے عظام پر بھی ہوتا ہے جو نبوت کے مشن کو جاری کرنے میں کوشاں رہے۔ اور انہوں نے کار نبوت کی تکمیل کے لیے اپنی زندگی وقف کر دی ہے۔ چنانچہ صاحب مضمون کا مقصود بھی اس آیت کو یہاں درج کرنے سے یہ واضح کرنا ہے کہ ان کے مرشد کی زندگی کار نبوت کی تکمیل میں آنحضرت صلی اللہ علیہ وسلم کے کامل اتباع میں گزری تھی لہذا وہ بھی شاہد مبشر نذیر داعی الی الحق اور سراج منیر تھے۔ (مرتب)

لے۔ فتح الحمید اردو ترجمہ قرآن مجید از مولانا فتح محمد جالندھری علیہ الرحمۃ۔

صبح جب جماعت میں آپ تشریف لائے اور جماعت کو سبق دینے کے بعد خاموش بیٹھے تھے۔ خوش قسمتی سے میری جگہ بالکل آپ کے سامنے والی قطار میں تھی آپ نے مجھے بلایا اور مسکرا کر پوچھا کہ کوئی خواب دیکھا ہے۔ میں نے سارا واقعہ من وعن عرض کیا تو آپ نے خوشی سے بندہ کو فرمایا "تم چھوٹے ہو چھوٹا سا وظیفہ پڑھا کر نماز عشاء کے بعد صلی اللہ علیہ وسلم گیارہ تسبیح، چند روزہ ہی وظیفہ پڑھا تھا کہ مجھے درود شریف کے انوارات نے گھیر لیا اور آپ سے محبت کا یہ عالم ہو گیا کہ میں اب بورڈنگ ہاؤس میں نہیں رہ سکتا تھا۔ چنانچہ آپ نے میری حالت دیکھ کر مجھے اجازت فرمائی کہ تم میرے پاس ہی آ جاؤ۔ اس زمانے میں حضرت دادا پیر مولانا محبوب عالم سیدومی علیہ الرحمۃ کا وصال شریف تازہ تازہ ہوا تھا۔ آپ کو جدائی کا صدمہ بہت زیادہ تھا۔ چنانچہ ساری ساری رات آپ احسن القصص حضرت مولانا غلام رسول صاحب پڑھا کرتے تھے، اور رورور کر ریش مبارک تر کر لیا کرتے تھے۔ آپ اکیلے ہی ایک مکان میں رہتے تھے۔ میں بہت چھوٹا تھا آپ ازراہ کرم خود اپنے ہاتھ مبارک سے کھانا پکاتے اور خود بھی کھاتے اور اس ناچیز کو بھی عنایت فرماتے۔ اس کھانے جیسی لذت نہ کبھی آئی اور نہ ہی امید ہے آوے۔ اس زمانے میں بندہ کو کئی دفعہ سید شریف حاضری کا اتفاق ہوا۔ حضرت مولانا خواجہ محبوب عالم سیدومی علیہ الرحمۃ کی والدہ حیات تھیں آپ اکثر مولانا کی زندگی مبارک کے حالات ہم سے بیان فرمایا کرتی تھیں اور بڑی محبت سے فرماتی تھیں کہ میرے محبوب کی یہ بات میرے محبوب کی وہ بات، اور بہت بڑی تسبیح آپ کے ہاتھ میں ہوتی تھی اور عبادت کرتی رہتی تھیں۔ اور ساتھ ہی ساتھ اپنی لوازمات سے نوازتی تھیں۔ اس زمانے میں موٹروں کا کوئی رستہ نہیں تھا۔ پیدل ہی منڈی بہاؤ الدین سے جنگلات میں سے گزر کر سید شریف جانا پڑھتا تھا۔ میں بہت چھوٹا تھا آپ فرمایا کرتے "یا حی یا قیوم پڑھتے ہوئے میرے پاؤں پر پاؤں رکھتے چلے آؤ" یہ آپ کی کرامت تھی کہ مجھے سید شریف بالکل قریب معلوم ہوتا تھا اور آپ اتنے تیز رفتار تھے کہ میں نے آج تک اتنا تیز چلتے کسی کو نہیں دیکھا۔

ایسا معلوم ہوتا تھا کہ طے الارض والاکمال اللہ پاک نے آپ کو عنایت فرمایا ہے۔ اور مجھے بالکل کوئی ٹھکانا محسوس نہیں ہوتی تھی بچپن کے زمانے میں مجھے متواتر چار سال آپ کی خدمت میں رہنے کا اللہ پاک نے شرف عنایت کیا۔ آپ مجسم نسبت تھے۔ گو میرا شعور پورا نہیں تھا لیکن پھر بھی میں اچھی طرح محسوس کرتا تھا کہ آپ انوارات میں ہر وقت مستغرق رہتے تھے۔ اور کبھی بھی مخالف فرقے کا شکوہ شکایت نہ سنتے تھے۔ سوائے سکول کی تعلیم کے ہمیشہ اپنے مکان پر رونق افروز رہتے تھے اور گھر پر ہی نماز باجماعت ہو جاتی تھی۔ جمعہ کی نماز حضرت مولانا محمد یوسف صاحب قادری اس زمانے میں کالری دروازہ والی مسجد میں پڑھایا

کرتے تھے آپ وہاں پڑھا کرتے تھے۔ پھر کچھ عرصہ گزرا تو وہیں خود جمعہ کی نماز پڑھانے لگے۔ چنانچہ مجھے اچھی طرح یاد ہے کہ آپ نے مجھے ایک دفعہ اسی مسجد میں حقیقت جمعہ کا سبق عنایت کیا جو میں نے کسی تصوف کی کتاب میں آج تک نہیں دیکھا۔ آپ کے کمالات خصوصی تھے۔ جو اسرار کے خزانے ہیں۔ اس لیے ان چیزوں کو راز میں ہی رکھنا بہتر ہے۔

اختلافی مسائل پر آپ نے زیادہ توجہ نہیں دیتے تھے۔ اور نہ ہی ہم کو مجال ہوتی تھی کہ آپ کے حضور کوئی ایسی بات کریں جہاں الحق و ذوق الباطل کا وہاں پورا پورا ظہور ہوتا تھا۔ اور حیثیت حق اتنی غالب ہوتی تھی کہ زبان گنگ رہتی تھی۔

ہمیت حق است این از خلق نیست : ہمیت آن مرد صاحب دلق نیست
 یہ کیفیت میں نے بالیس سال کے طویل عرصے میں ملاحظہ کی۔ ابتدا سے انتہا تک کبھی جبرأت نہیں ہوئی اور نہ ہی کبھی کوئی شک گزرا بس دل گواہی دیتا ہے کہ حضور مرد حق ہیں۔ یہاں قلب میں کبھی شک گزرتا ہی نہیں تھا۔ اور دل ہمیشہ مطمئن رہتا تھا۔ اَلَا بِذِكْرِ اللَّهِ تَطْمَئِنُّ الْقُلُوبُ اور اذِذْكَرَ اللَّهُ كَانَتْ نَظَارَةُ مَلاَحِظَةُ ہونا تھا۔

(۱) ایک دفعہ بندہ متواتر دو سال بعارضہ بخار بیمار رہا۔ حکیموں نے تشخیص کی کہ تپِ دق کرامات ہو گیا ہے۔ بندہ نے حضور کی خدمت میں حاضر ہو کر عرض کیا آپ نے اپنے ساتھ بٹھا کر کھانا کھلایا۔ اور فرمایا کہ میں نے تم سے ابھی بہت کام لینے ہیں۔ فکر مت کرو۔ صبح موضع چوکنانوالی نزد کنجاہ میں حکیم شمس الدین صاحب کے پاس بھیجا وہاں سے میں دوائی لایا۔ پہلی خوراک سے بخار ٹوٹ گیا۔ اور اللہ کا فضل ہے کہ بندہ عرصہ ۳ سال سے زائد ہو گیا کہ زندہ ہے۔

(۲) طالب علمی کے زمانے میں مجھے استرخا کی لطیف ہو گئی تھی اور گونا گوی صحت ہو چکی تھی۔ لیکن قوتِ مردی بالکل نثار دہ تھی چنانچہ بندہ نے آپ کی شفقت کی وجہ سے عرض کیا تو آپ اس زمانے میں مجھے شاہ دولہ صاحب لے گئے اور وہاں ایک صوفی مولانا بخش صاحب سے کہا کہ اس لڑکے

۱۔ القرآن : الاسراء : ۸۱

۲۔ ایضاً الرعد : ۸۲

۳۔ حدیث شریف - مشکوٰۃ المصابیح باب ما ینہی عنہ من التہا جبر الفضل الثالث روایت اسماء بنت یزید

ص ۴۲۷ طبع دیوبند

کو آپ پہنچاتے ہیں۔ انہوں نے فرمایا کہ ہاں میں پہنچا ہوں ، آپ نے ان سے فرمایا کہ اس کو دوائی دیں وہ حکمت کا کام جانتے تھے۔ اور وہ حضرت قاضی صاحب اعموان شریف کے خلفاء میں نہایت مقبول بزرگ تھے اور آپ کے قصے مجھے کے رہنے والے تھے۔ فرمانے لگے کہ اس کا علاج تو آپ اندر روئے شریف میں کروائے ہیں۔ لیکن آپ نے فرمایا کہ دوا بھی دیں۔ انہوں نے فرمایا کہ صبح کو آجانا۔ صبح وہ درگاہ شاہ دولہ صاحب کی مسجد کے بغل میں ایک چھوٹے سے حجرے میں رونق افروز تھے۔ ایک دوائی دی اور فرمانے لگے کہ دوا حلق میں جاتی ہے تو وہ خداوند کریم سے پوچھتی ہے کہ تاثیر جو آپ نے دی ہے دینی ہے یا اس کے برعکس۔ تمہیں دوائی حکماً دے رہا ہوں ورنہ تمہارا علاج ہو چکا ہے۔ دوائی کا پہلا وزن کھایا اور جو کمزوری وغیرہ تھی وہ سب رفع ہو گئی یہاں تک کہ اس کے بعد ساری عمر مجھے جریان تک کی بھی یا خواب میں احتلام کی شکایت بھی کبھی نہیں ہوئی۔ اور اللہ کے فضل اور حضور کی دعا برکت نے بندہ کو کثیر اولاد عنایت فرمائی۔

میں نے اپنی عمر کے طویل عرصہ میں لاتعداد کرامات آپ کی دیکھیں۔ آپ کا وجود مبارک بھی مریدوں کے لیے کرامت تھا۔ کرامت النعامات الہیہ میں سے ایک النعام ہوتا ہے جو اپنے انبیاء اور اولیاء کے ذریعے ظہور میں آتی ہے اور خدا نے تعالیٰ فرماتے ہیں کہ *وان تعدوا نعمة الله لا تحصوها له* لہذا ان چیزوں کا احاطہ کرنا ناممکن ہے۔ آپ کی صحبت بابرکت میں بندہ نے مجددی سلسلے میں بیعت کی تھی۔ بلکہ آپ نے خود مجھے بیعت کیا تھا۔ چودہ سال کا بچہ کیا بیعت کرے گا یہ حضور کی ذرہ نوازی تھی کہ بچپن ہی میں آپ نے مجھے بیعت سے سرفراز فرمایا اور سلوک مجددی کی تکمیل کروائی۔ یہاں تک کہ آپ نے وصال شریف سے چند روز پہلے فرمایا کہ ”کہیں جانے کی ضرورت نہیں مجدد صاحب رحمۃ اللہ علیہ یہیں ہیں۔ یہیں ہیں یہیں ہیں“ اسم ذات اور لفظی اثبات میں آپ کو ہمیشہ محویت تھی وصال سے چند روز پہلے سبحان الملک القدوس، سبحان الملک القدوس کی آواز بسنے مبارک سے آتی تھی۔ جو مکمل تزکیہ کی شاہ تھی۔

آپ کئی دفعہ میرے وطن مونیع مجدد بھولالہ موسے سے چھ میل کے فاصلے پر ہے شریف لے گئے۔ وہاں مسجد میں قیام فرماتے تھے اور جو کھانا میسر آتا تھا تناول فرمایا کرتے تھے اور یہاں کے صاحب قبور بزرگان کے متعلق بہت عمدہ عمدہ معلومات ارشاد فرمایا کرتے تھے اور مسجد شریف

میں مختصر و عظیم بھی فرمایا کرتے تھے۔ آپ نے ساری عمر مولویانہ رنگ کو پسند فرمایا۔ اور اپنے آپ کو مولویانہ ظاہری وضع قطع میں ہی رکھا۔ ظاہری حسن آپ کو اللہ پاک نے ایسا عنایت فرمایا تھا کہ جس راستے سے آپ گزرتے تھے۔ ان ہذا الاملاک کریمہ کی صداگوں سنجتی تھی۔ اور بعض دفعہ میں اتنے قرب میں رہ کر بھی حیران ہوتا تھا کہ واردات فیوض سے ایسا معلوم ہوتا تھا کہ کئی رنگ آتے ہیں اور کئی جاتے ہیں۔ صبغة الله ومن احسن من الله صبغة له کی تصدیق آپ کے چہرے مبارک اور جسد اطہر سے ظاہر ہوتی رہتی تھی۔

ہمارا مکان بالکل کچا تھا اور ایک پانی کے تالاب پر بنا ہوا تھا۔ حضرت نے فرمایا کہ وہ دیکھ رہے ہیں کہ یہاں پختہ ہی پختہ مکان ہیں چنانچہ اب اگر وہاں جا کر دیکھا جائے تو نہ کوئی تالاب ہے نہ ہی کوئی کچا مکان نظر آتا ہے۔ اور سارا محلہ دور دور تک پختہ آباد ہو چکا ہے۔ یہ واقعہ آج سے قریباً چالیس سال پہلے کا ہے۔ کشف قلوب اور کشف قبور میں اللہ پاک نے آپ کو خاص دسترس عنایت فرمائی تھی میرے ساتھ لاتعداد واقعات ایسے پیش آئے ہیں۔ اندیشہ ہے کہ غیروں کو نقصان نہ پہنچے کیونکہ وہ کہیں گے کہ یہ شخص غالی ہے۔ لیکن محرم زادوں کو انشاء اللہ فائدہ ہوگا۔ تلوینات کے وقت بھی آپ کے کمالات دیکھے اور تمکینات میں بھی۔ آپ ایک ایسے شیخ کامل تھے کہ امت محمدیہ میں ایسی چند ہی ہستیاں ہوں گی۔ وقیل من عبادی الشکور کا منظر انہم تھے۔

بندہ نے ۳۵ سال سندھ میں ملازمت ڈاک خانے میں کی۔ چنانچہ ازراہ محبت مجھے مولوی سندھی فرمایا کہ تے تھے۔ وہاں سندھ میں آپ کی طفیل کئی اولیاء اللہ سے بندہ کی صحبت ہوئی جن میں سے مندرجہ ذیل بزرگان قابل ذکر ہیں۔ (۱) حضرت خواجہ حسن جان صاحب سرہندی، (۲) مخدوم بصیر الدین سیوہن شریف، (۳) مبروک ناصر مخدوم یعنی حیدر آباد (۴) حضرت مولانا محمد ہاشم نواب شاہ خلیفہ اعظم سلسلہ حضرت شاہ غلام علی صاحب دہلوی جو پختہ فقیہ عالم اور پختہ صوفی، عاشق حضور سید المرسلین صلی اللہ علیہ وسلم اور حافظ قرآن تھے۔ جب بندہ مولانا صاحب کی خدمت میں نواب شاہ حاضر ہوا تو آپ نے فرمایا کہ مجھے بھی آدمی کی ضرورت تھی حضرت صاحب قبیلہ نے گجرات سے مولانا صاحب کو بندہ کے متعلق سفارش کی کہ جو احسانات میرے فرزند پر آپ کریں گے وہ مجھ پر

۱۔ القرآن: یوسف: ۲۱

۲۔ القرآن: البقرة: ۱۳۸

۳۔ القرآن: سبا: ۱۳

ہی میں چنانچہ آپ نے اپنی خدمت میں بندہ کو قبول فرمایا۔ اور ایسی ایسی نوازشات فرمائیں کہ بندہ ان کا شکر ادا نہیں کر سکتا۔ لافرق بن احمد من رسلہ وہاں سمجھ میں آئی۔ اور ہر گلے رازگ و بولے دیگر است کا منظر وہاں ملاحظہ کیا۔ آپ سندھ سے حضرت صاحب قبلہ کے لیے کتب کا تحفہ ارسال کرتے تھے اور آپ وہ کتابیں اپنے سر پر رکھ کر فرمایا کرتے تھے کہ آسمان سے بھی کتابوں کا تحفہ آیا ہے۔ اور بڑی محبت سے حضرت صاحب کو حضرت صاحب کے لقب سے یاد فرمایا کرتے۔ چنانچہ میرے کئی عزیز وہاں ان کی خدمت میں حاضر ہوئے آپ اکثر فرمایا کرتے کہ حضرت مولانا حبیب اللہ صاحب کو میں نے دیکھا نہیں لیکن وہ ہیں میرے دوست خدا کی قدرت وہ حضرت بھی تیرھویں حج بیت اللہ شریف سے واپس آ کر ہمارے حضرت صاحب کے چند ماہ بعد اس جہاں فانی سے عالم برزخ میں جا ملے۔ اور ہمیں داع مفارقت دے گئے۔

زندگی سے موت ہی محبوب ہے ۔ وصل جس میں یار کا مطلوب سے
 خدا اس ناچیز کو حضرت عقیق سے عالم برزخ میں ملاوے۔ توفنا مسلماً والمحقنا بالصلحین ۱۰
 آخری ایام میں حضرت صاحب قبلہ نے ہمارے سلسلے کے بھائیوں کو فرمایا کہ اب اس کو مولوی گجراتی
 کہا کرو چنانچہ آپ کے تصرف سے اور خداوند کریم کی مہربانی سے کرامتاً بندہ کی تبدیلی میر پور خاص سندھ
 سے لاہور میں ہو گئی۔ اور آپ نے فرمایا کہ اب تمہاری تبدیلی منطقہ شمالی و ناردرن سرکل میں ہو گئی ہے
 چنانچہ پہلے مجھے راولپنڈی کے احکام ملے آپ اس زمانے میں گوشہ نشین تھے۔ جناب افتخار احمد صاحب
 جو آپ کے دربار میں خاص حاضری کا شرف حاصل کر رہے تھے۔ ان سے فرمایا کہ اکبر کو کہو گھر جاوے
 تو کرمی بہت کی ہے۔ چنانچہ میں گھر گیا۔ چند ایام کے بعد راولپنڈی کی بجائے مغلیہ پورہ کے احکام جاری تھے
 آپ کی خدمت میں حاضر ہوا اور عرض کیا۔ آپ نے فرمایا تمہاری کیا مرضی ہے۔ بندہ نے عرض کیا جو حضور
 کی مرضی آپ نے فرمایا کہ مرضی ہے میرے نال رسالتاً رہو، چنانچہ دو تین روز کے بعد منڈی بہاؤ الدین
 کے احکام خود بخود ہو گئے۔ حضور نے مسکرا کر فرمایا یہ ٹھیک ہے۔ بندہ نے عرض کیا کہ سید شریف بھی
 قریب ہے اور آپ بھی قریب ہیں۔ یہ ٹھیک ہے وہاں میں صرف ایک سال ہی رہا کہ وہاں سے قریب
 ترین اسٹیشن لالہ موسے میں تبدیلی ہو گئی تو حضور نے فرمایا بہت بڑا کام ہوا چنانچہ آپ کے تصرف سے
 بندہ یہاں پانچ سال رہا اور یہاں سے ہی پنشن ہوئی۔ ۱۰

۱۔ القرآن: البقرة: ۲۸۵

۲۔ القرآن: یوسف: ۱۰

تو گو مارا بہاں شاہ ہار تیسیت
 آپ کی خدمت میں جنات، ملائکہ، ابدال، مجذوب، سالکین کا اکثر اجتماع دیکھا گیا۔ اور بہت سے
 ایسے راز تھے جو راز ہی رہیں تو مٹھیک ہیں ایسا نہ ہو کہیں حضور کی اور اللہ پاک کی ناراضگی کا سبب بن جاویں،
 یا اپنے آپ کو نفس کے دھوکے سے نقصان پہنچے۔ ان بزرگ مہستیوں کو مجھ جیسے نالائق دنیا دار کہینے
 کیا سمجھیں باعزۃ الخیر معرفت لوکان البحر مدد الکلماتی لنفد البحر قبل ان تنفذ کلماتی دلوجبتنا بہ شاہ
 مدد ان خود وہ ذات پاک فرما رہی ہے۔ اور بالکل سچ ہے۔ اس میں کوئی مبالغہ نہیں لاعلم لنا الا ما علمتنا اننا
 انت العلیم الحکیم۔ وصال والے دن بھی اللہ پاک کا خاص فضل تھا کہ بندہ کو حاضری کا شرف نصیب ہوا
 دنیا سے آپ کے سفر کا حال بھی عجیب و غریب تھا۔

آخری وقت میں نسبت کا ورود تحریر سے باہر ہے۔ آپ کے چہرے مبارک پر جو اہرات اور موتیوں کا
 جڑاؤ تھا۔ جو نسبت مجددی کی انتہا ہے۔ آپ کا جسم اطہر اس دنیا میں ہی نورانی ہو چکا تھا بلکہ آپ مجسم نور
 ہو چکے تھے اور اب آپ کی ذات بابرکات اس دنیا میں نہیں رہ سکتی تھی جو مقصد اس حیات سے
 تھا پورا ہو گیا تھا چنانچہ اپنے مولا حقیقی سے ۲۴ ربیع الثانی ۱۳۸۶ھ کو واصل ہو گئے۔ الموصی ایو صل الحبيب
 الی الجیب میں نے آپ کو چند بار عجیب نورانی عالم میں دیکھا ہے۔ جس کی تفصیل درج ذیل ہے۔

پہلی دفعہ: امام ربانی مجدد الف ثانیؒ کے روضہ شریف کے سامنے بہشتی گلی میں حضرت صاحب قبلہ
 کو نورانی حالت میں دیکھا۔ مثل امیر کے آپ کو الوزرات نے گھیرا ہوا تھا۔
دوسری دفعہ: سرہند شریف میں ہی مجلس ذکر میں بیرون دروازہ کلاں صاحبزادہ کوٹ عبدالخالق صاحب
 میں دیکھا۔

تیسری دفعہ: سید اشرف میں عرس کے موقع پر دیکھا۔
چوتھی دفعہ: پھر سید اشرف میں بوقت عرس شریف دیکھا کہ ہڈیوں تک آپ کا جسم اطہر نورانی
 نظر آتا تھا۔

پانچویں دفعہ: ایک فرشتہ آپ کے پلنگ کے شمال کی جانب دیکھا۔ جب کہ آپ مجھ سے ملاقات
 لے۔ حدیث شریف: ہم نے تیرے حق کے مطابق تجھے نہیں پہچانا۔

۱۰۹۔ القرآن: الکہف: ۱۰۹

۱۱۰۔ القرآن: البقرة: ۳۲

۱۱۱۔ حدیث شریف:

فرما رہے تھے۔

چھٹی دفعہ: آپ کو اپنے ہی بالاخانے میں دیکھا سراپا نور تھے۔ اور آسمان سے نور کا ایک دریا آپ پر بہ رہا تھا۔

ساتویں دفعہ: آپ ایک دفعہ باہر قبرستان سے تشریف لارہے تھے۔ اپنے فوت شدہ صاحبزادگان کو توجہ دے کر، آپ کا وجود شریف شمع کی مانند مکمل چمک رہا تھا۔
آٹھویں دفعہ اور آخری بار: جب آپ کا جنازہ پڑھنے کے بعد آپ کو زیارت کے لیے گورنمنٹ نارمل سکول میں رکھا گیا تھا۔ میں نے چہرہ نور کی زیارت کی۔ سراپا نور تھا اور رنگین اور سفید جواہرات سے مرصع تھا۔ آپ کی کرامت حد و حساب سے باہر ہیں اور کرامات چونکہ تقویٰ کا نتیجہ ہیں لہذا مقصود بالذات بھی نہیں تاہم واقعہ درج ذیل ہے۔

جنات سے ملاقات | بابو محمد زاہد صاحب ذکر کرتے ہیں کہ وہ گجرات حاضر ہوئے۔ ایک روز کوئی آدمی ایک لڑکی کو سامنے لے کر حضرت صاحب کے متعلق دریافت کرتا ہوا مکان پر پہنچا۔ اس نے عرض کیا کہ لڑکی کو آسیب کی تکلیف ہے۔ اور جن کہتا ہے کہ میں ان کا مرید ہوں وہ فرما دیں گے تو میں چلا جاؤں گا۔ آپ نے اس جن سے دریافت کیا کہ اس کا نام کیا ہے اور وہ کہاں مرید ہوا تھا۔ اس نے عرض کیا کہ میرا نام غلام رسول ہے اور میں معین الدین پور مسجد میں بیعت ہوا تھا۔ آپ نے فرمایا کہ تمہیں معلوم نہیں کہ شریعت محمدیہ میں نامحرم عورت کو ستانا منع ہے جا چلا جا۔ چنانچہ وہ چلا گیا اور لڑکی بالکل ٹھیک ہو گئی۔



خواجہ سیدوی کار و حافی شاہکار

حضرت مولانا حبیب اللہ صاحب رحمۃ اللہ علیہ سلسلہ محبوبیہ کی بچی کھچی نشانیوں میں سے ایک عمدہ نشانی تھے۔ (آپؑ) جب سکول کی تعلیم سے فارغ ہوئے تو طلب حق پیدا ہوئی۔ جہاں کوئی بزرگ سنتے حاضر ہوتے مگر تسلی نہ ہوتی۔ اسی بیقراری کے عالم میں ایک مجذوب فقیر (سائیں) بہار شاہ نامی کے پاس گئے۔ انہوں نے دیکھتے ہی فرمایا: ”فکر نہ کرو و عنقریب تمہیں ایک مرد کامل ملنے والے ہیں“ حضرت مولانا فرماتے ہیں کہ اس کے بعد میں ان ذات گرامی (خواجہ صاحب سیدویؑ) کی زیارت سے خواب میں مشرف ہوا۔ لیکن بوجہ نام و مقام سے ناواقف ہونے کے منتظر رہا کہ اس خواب کی تعبیر کا ظہور کب ہوتا ہے چنانچہ آپؑ (خواجہ صاحب سیدویؑ) موضع گمٹالہ ضلع امرتسر میں تشریف فرما ہوئے۔ مشہور ہو گیا کہ وہاں ایک بزرگ آئے ہوئے ہیں۔ زیارت کے لیے میں بھی حاضر ہوا۔ آپؑ نے دیکھتے ہی فرمایا۔ ”وہ بات ٹھیک ہے جو تم نے (خواب میں) دیکھی ہے۔“

حضرت مولانا حبیب اللہ علیہ الرحمۃ کو جب حضور انور سیدویؑ قدس سرہ نے اجازت بیعت سے سرفراز فرمایا تو حضرت مولانا نے بطور عذر عرض کیا کہ بندہ اس عظیم کام کا اہل نہیں۔ آپؑ نے فرمایا: ”مولوی صاحب! جن لوگوں نے آپؑ سے بیعت ہونا ہے ان کی ارواح میرے سامنے سے گزر رہی ہیں۔ اور جب یہ کام اللہ تعالیٰ کو منظور ہے تو پھر یہ عذر کیسا؟۔ چنانچہ وہ خاموش ہو گئے ایک دفعہ حضرت مولانا حبیب اللہ علیہ الرحمۃ نے حضور انور (خواجہ سیدویؑ) قدس سرہ کی خدمت میں ایک عرفیہ لکھا۔ انہوں نے خط دیکھتے ہی فرمایا: ”یہ اس عزیز کا خط ہے جو ازل سے سید ہے“

۱۔ آپ حضرت مولانا سید محمد حبیب اللہ علیہ الرحمۃ کے پیشوا حضرت خواجہ محبوب عالم سیدوی علیہ الرحمۃ کے فرزند ارجمند ہیں، ۱۹۷۴ء میں وصال فرمایا۔

۲۔ مولانا صاحبزادہ صدیق احمد: ذکر محبوب ص ۱۲۵، ۱۲۶،

۳۔ ایضاً۔ ص ۱۹۰،

ازاں بعد جواب میں تحریر کیا: "تم جلدی آؤ۔ کیونکہ وقت تھوڑا ہے۔ اور ان عزیز کے لیے حضرت غوث پاک رحمۃ اللہ علیہ کا بھی حکم ہے اور بشارت ہے: "چنانچہ حضرت مولانا حاضر ہوئے اور فیوضات سے بہرہ ور ہوئے لے

حضرت مولانا حبیب اللہ علیہ الرحمۃ) قصبہ مجیٹھ ضلع امرتسر کے رہنے والے تھے۔ سب سے مجھے اپنے شیخ کی خدمت میں آئے۔ اور سب سے آگے نکل گئے۔ حبیب شیخ کا یہ حال تھا کہ شیخ رحمۃ اللہ علیہ کے قریب میں رہنے کے خیال سے وطن مالوں کو چھوڑ کر گجرات ہی میں ملازمت اختیار کی۔ اور آخر دم تک وہیں قیام کیا۔ کلاہ یافتہ، صاحب اجازت اور صاحب سلسلہ تھے۔ اپنے شیخ کی طریقت کی بہت عمدہ نشانی تھے۔ صورت و سیرت میں حد درجہ جاذبیت تھی۔ صفت علم کا اتنا غلبہ تھا کہ جہاں کے پیکر معلوم ہوتے تھے۔ نہایت سلیم الطبع، صاحب ذوق اور حب شیخ میں بہت بلند اور ایک خاص مقام رکھتے تھے۔ اسم بامسمیٰ تھے اور اپنے دور میں اپنی مثال آپ ہی تھے۔ گجرات اور گردونواح میں آپ کے چشمہ فیض سے ہزاروں خواص و عوام نے اپنی روحانی پیاس بجھائی۔ اور سیراب ہوئے۔ ابھی حال ہی میں انتقال فرمایا لے اور گجرات ہی میں آپ کا مزار پر الوار ہے۔ جو عوام و خواص کی زیارت گاہ ہے۔

حضرت مولانا میری نظر میں | حضرت قبلہ عالم (خواجہ صاحب سیدوی) کے دیگر خلفاء کے علاوہ مجھے ذاتی طور پر قریب سے قریب تر رہ کر ان کا مطالبہ

کرنے کا بہت زیادہ موقع ملا ہے۔ میرے اور حضرت کے اتنے گہرے روابط تھے کہ ان کی طریقت کا کوئی پہلو مجھ سے پوشیدہ نہ رہا تھا۔ اور ان کی طریقت کے تمام پہلو اجاگر ہو کر میرے سامنے آئے تھے۔ میرے اور ان کے روابط کی گہرائی کوئی مصنوعی اور بناوٹی بات نہ تھی۔ بلکہ یہ ایک فطری تقاضا تھا۔ اس میں کسی کوشش کو بھی دخل نہ تھا۔ یہ ایک فطری کشش تھی جو کشان کشان قریب سے قریب تر کرتی گئی۔ وہ میرے حضور قبلہ عالم (خواجہ صاحب سیدوی) کا ایک روحانی شاہکار تھے۔ اور میں ان کے محبوب پیرو مرشد کا ایک نقش تھا۔ کسی منزل یا کسی شخص کے محبوب بن جانے کے بعد وہ منزل اور وہ شخصیت ہی محبوب نہیں ہوتی۔ بلکہ وہ نقش اور اور وہ جادے بھی محبوب بن جاتے ہیں۔ جو اس منزل کے حصول کا ذریعہ رہے ہوں۔ ہر وہ چیز جو محبوب منزل اور محبوب شخصیت سے تعلق

لے ذکر محبوب، ص ۱۹۱،

لے یہ مضمون حضرت مولانا سید محمد حبیب اللہ علیہ الرحمۃ کی وفات ۱۹۶۱ء کے تھوڑے عرصہ بعد لکھا گیا تھا۔

رکھتی ہو اس راہ کے مسافر کو حسین اور محبوب نظر آنے لگتی ہے۔ منزل اور محبوب کا مخبر قاصد، مبشر اور ذال غرض کہ اسے ہر ایک چیز سے دلچسپی ہوتی ہے۔ ایسی منزل اور محبوب کے ذکر کا تو اثر اسے حقیقی راحت عطا کرتا ہے۔ ایسے راہی کے لیے کسی گانے والے کا ایک ایسا گیت یا کوئی ایسی راگنی سننے سے جس میں محبوب سے کسی قسم کا تعلق ہو۔ جذبات میں اشتعال اور زبردیم پیدا ہو جاتا ہے اور جذبات کی یہ شدت اور تیزی اسے سفر کی تھکان اور اس راہ کی صعوبتیں کبھی بھی محسوس نہیں ہونے دیتی۔ مستی کا یہ عالم ہوتا ہے کہ اسے راہ شوق کے خار بھی عزیز ہوتے ہیں، اور وہ ان کی لذت زخم سے لطف اندوز ہوتا ہے۔ مجنوں کے وہ شعر ہماری تاریخ ادب میں کس قدر افادیت کے حامل ہیں۔ جن کے ذریعہ اس نے لیلے کے شہر کے در و دیوار چومنے کی حکمت بیان کی تھی۔ اس دیوانگی کو وہ عین حکمت قرار دیتے ہوئے بولا۔ کہ مجھے اس شہر کی جاذبیت اور کشش نے مسحور نہیں کیا بلکہ میری مشغولیت کی وجہ وہ ذات ہے جو اس شہر میں قیام پذیر ہے۔۔۔۔۔

وما حبّ الدّیّار شغضن قلبی
 و لکن ذوالحدار و ذوالجدار لے
 ایسے عاشق مسافر کو منزل کے حسن و جمال ہی سے شغف نہیں ہوتا۔ بلکہ ان آثار و نقوش سے بھی دل چسپی ہوتی ہے جو منزل کے حسن و جمال کا آئینہ اور پر تو ہوتے ہیں۔ حضرت مولانا حبیب اللہ صاحب کا شمار بھی ایسے ہی عشاق کی صف میں ہوتا ہے۔ ان کی طریقت کی بنیاد صرف اوراد و وظائف پر نہ تھی بلکہ شیخ کے عشق و محبت پر تھی، اور اصل طریقت و بنیاد یہی عشق و محبت ہے مرید صادق کی ساری زندگی کا محور صرف اور صرف شیخ کی ذات ہوتی ہے، اور وہ شیخ کے ارشاد کو اپنے خدا کا حکم سمجھ کر بجالاتا ہے۔ وہ کائنات کی جملہ متاع کے سامنے کوٹے دوست کے ذرہ خاک کو ترجیح دیتا ہے۔
 باغ بہشت و سایہ طوبیٰ و قصر و حور
 با خاک کوٹے دوست برابر نہی کنم
 (حافظ شیرازی)

اور صرف اس لیے کہ شیخ اس کا محبوب ہوتا ہے، اور وہ وصال محبوب کے مقابلہ میں بہشت اور اس کی نعمتوں کی طرف متوجہ ہونا آئین محبت کے خلاف خیال کرتا ہے۔ وہ عالم مستی میں یوں نغمہ زن ہوتا ہے۔۔۔۔۔

چونکہ اندر ہر دو عالم یار می باید مرا
 با بہشت و دوزخ و باہر و باغلماں چہ کار
 (حافظ شیرازی)

لے۔ دوسرا مصرع یوں بھی ہے: و لکن حب من سکن الدیّار۔ (مظہر)

حضرت مولانا کا حال بھی یہی تھا۔ ان کی رگ رگ اور نس نس میں شیخ کی محبت رچی ہوئی تھی۔ نہ صرف شیخ کی محبت بلکہ ان کے آثار و نقوش پر بھی پروانہ وار فدا ہوتے۔ اور ان میں انہیں جلوہ محبوب نظر آتا تھا۔

میں تو ان کے محبوب مرشد کی نسا اور نسبتاً چلتی پھرتی نشانی تھا۔ میری ذات سے تو انہیں ایک والہانہ محبت ہونا، ان کی طریقت اور محبت کا فطری تقاضا تھا۔

صوفی محمد اسحاق صاحب ساکن گوجرانوالہ جو حضرت کے ایک صاحب
مجھ سے والہانہ محبت | بصیرت مخلص ہیں، کہتے ہیں کہ میں ایک بار حضرت کی خدمت میں

حاضر ہوا۔ تو وہاں اس راقم کا ذکر چھڑ گیا، اور دوران ذکر آپ نے صوفی صاحب سے مخاطب ہو کر استفہامیہ انداز میں فرمایا کہ کیا تم نے کبھی اس راقم کی جوتیوں کو غور سے دیکھا ہے؟ عرض کیا "نہیں" فرمایا "جس طرف سے قبلہ عالم کی جوتی گھستی تھی اسی طرف سے ان کی بھی جوتی گھستی ہے" کتنا تطابق ہے۔ لیکن آثار محبوب اور دیار محبوب سے کتنا گہرا لگاؤ اور کتنی افتخار محبت تھی۔ اس کی چند مثالیں پیش خدمت ہیں۔ ملاحظہ فرمائے

دریا محبوب حضرت کی نظر میں | میں نے ایک بار حضرت سے دریافت کیا کہ سید اشرف کا آپ کی نظر میں کیا مقام ہے۔ مسکرا کر فرمایا کہ الحمد للہ جس طرف سجدہ کرتا ہوں سید اشرف بھی اسی طرف ہے۔

افتخار احمد صاحب جو حضرت کے آخری ایام میں خدمت پر مامور تھے اور غالباً ابھی وہ وہیں موجود ہیں انہوں نے مجھے بتایا کہ آپ عرس شریف پر حاضر ہونے کے لیے گرم سفر تھے۔ سید اشرف کے قریب پہنچے بارش کا موسم تھا۔ کار بوجہ بارش کیچڑ میں دھنس گئی۔ اور کوشش کے باوجود بھی نہ نکل سکی تو آپ کا ریسے اتر کر سیدھے سید اشرف کی طرف چل پڑے۔ راوی کا کہنا ہے کہ میں نے آپ سے عرض کیا کہ آپ کا ریسہ کبھی چھوڑ کر چل دیے۔ اس کی طرف آپ نے توجہ نہیں کی۔ آپ نے فرمایا "جب پیرخانہ نظر آجائے تو پھر کسی اور طرف توجہ دینا طریقت میں حرام ہے"

میاں عزیز الدین صاحب لاہوری نے مجھ سے بیان کیا کہ ایک بار حضرت کے ہمراہ برائے شمولیت عرس بچی ٹرک پر دو دوں جا رہے تھے، اور راستے کی گرداڑاڑا کر ہم پر پڑ رہی تھی حضرت نہایت لطیف طبع اور نازک مزاج تھے۔ میں نے عرض کیا کہ حضرت گروہ بہت ہی اڑ رہی ہے۔ آپ نے فرمایا "عزیز گروہ جس پر پڑ جائے گی وہ بے حساب بخشتا جائے گا"

پیرخانے کے عرس سے محبت | عمر بھر اس تقریب میں حاضر ہونا فرض سمجھا۔ سال بھر اس

تقریب کا انتظار رہتا تھا۔ بول بول یہ تقریب قریب آتی۔ آپ کا دل ولہ شوق تیز سے تیز تر ہو جاتا۔ عرس شریف کی تقریب کو وصل محبوب سے تسبیہ دیتے عرس شریف کے انتظامی امور میں گہری دلچسپی لیتے۔ اپنے متوسلین اور متعلقین کو شرکت کی ترغیب دل نشین انداز میں دیتے جن مخلصین کے پاس کرایہ نہ ہوتا۔ اپنی جیب سے ان کا کرایہ ادا کرتے۔ دعوتِ نظارہ عام ہوتی خیال یہ ہوتا کہ اس نظارہ محبوب سے کوئی محروم کیوں رہے۔ تقریب عرس کے موقع پر آپ کے مکان پر آپ کے مخلصین کا ہجوم ہو جاتا جو پروانہ دار کھینچے چلے آتے تھے۔ عرس کے دن آپ کو صرف یہی ایک کام ہوتا تھا کہ ہر آنے والے کو سید اشرفیت بھیجتے تھے، اور جب سب اچھلتے تھے تو آخر کار اپنے تمام اہل و عیال بیٹوں، بیٹیوں، پوتیوں اور شیرخوار بچوں کے ہمراہ آستانہ محبوب پر آسپینے۔ اس وقت آپ کی زبان پر یہ مصرع ہوتا ہے ۷

ان کے در پر آپڑے ہیں جن کے کہلاتے ہیں ہم

اس عرس پر حاضری کی اہمیت

جناب محمد مسعود احمد صاحب اچانک شدید طور پر بیمار ہو گئے اور وہی دن سیدے شریف میں عرس شریف کا تھا۔ ایسی صورتوں میں اکثر دیکھا گیا ہے کہ والدین کا تمام صبر و قرار رخصت ہو جاتا ہے اور ان کا تمام دھیان صرف ایک ہی طرف لگ جاتا ہے مگر اللہ دے حبّ شیخ کی ننگلی اور استقامت کہ اگرچہ اسی روز بیٹے کو لاہور کے ایک ہسپتال میں داخل کرنا پڑا تھا پھر بھی شام کو آپ سید اشرفیت پہنچ گئے۔ اور مجلس عرس شریف میں شریک ہوئے۔ مزید یہ کہ چہرہ انور پر گھبراہٹ کے آثار مطلق نہ تھے، اور لب پر کوئی شکوہ نہ تھا۔ صبر و تحمل کے کوہ پیکر ثابت ہو رہے ہیں۔

لفظ "محبوب" سے پیار

میں نے قبلہ عالم رنواجہ صاحب سیدوی (قدس سرہ کے سوانح کا یہ مسودہ لکھ کر پیش کیا۔ اور میں نے اس کا نام "ذکر محبوب" رکھا تھا۔ اس کے پہلے صفحہ پر لفظ "محبوب" دیکھ کر بے خود سے ہو گئے۔ اسے بار بار بوسہ دیا۔ سر پر رکھا سینے سے لگایا بھڑکیہ آپ کی ہر مجلس، ہر بزم، ہر نشست دیار محبوب، آثار محبوب اور مقام محبوب کے ذکر سے آراستہ ہوتی تھی، اور جب یہ ذکر چھڑ جاتا تھا تو سردیوں کی طویل راتیں ختم ہو جاتی تھیں لیکن یہ ذکر ختم نہ ہوتا تھا اور حقیقت یہ ہے کہ عمر بھر ختم نہ ہوا لے

آپ رسمی پیر نہ تھے

یہ بندہ پرتقصیر جناب مولوی ظہور احمد صاحب ساکن موضع سیہرے (تخصیل پچالیہ) کے ساتھ ایک دن گجرات شہر میں ٹھہرا ہوا تھا۔ کہ مولوی صاحب مذکور نے بندہ سے کہا کہ آپ میرے ہمراہ حضرت مولانا سید محمد حبیب اللہ صاحب کے پاس چلیں۔ منڈی بہاؤ الدین کے ایس ڈی ایم (جناب خالد محمود صاحب) حضرت صاحب موصوف کے گاؤں کے ہیں۔ آپ مجھے حضرت صاحب سے خالد محمود صاحب کی طرف ایک رقمہ سفارش لکھوادیں۔ کیونکہ میں منڈی بہاؤ الدین میں ایک مسجد کا خطیب ہوں۔ اور وہاں مجھے بعض امور کے لیے گاہ بگاہ خالد محمود کی ضرورت پڑتی رہتی ہے۔ بندے نے جناب مولوی صاحب کے آگے صحیح عند پیش کیا۔ کہ حضرت صاحب سے بندہ کا تعارف یا ملاقات آج تک نہیں ہے۔ مگر مولوی صاحب کہنے لگے کہ آجناب آپ کو غائبانہ طور پر جانتے ہوں گے۔ یہی کافی ہے اور انسان اپنے مطلب میں مجنون ہوتا ہے کے مصداق ان کا اصرار بڑھتا گیا۔

چنانچہ بندہ ان کی خاطر ان کے کام کی نیت سے حضرت صاحب کی خدمت اقدس میں حاضر ہوا۔ اور آپ کی بیٹھک شریف میں آپ سے ملاقات نصیب ہوئی۔ حضرت صاحب نے قبیلہ نے بندہ کو مخاطب کر کے پوچھا: آپ کیسے آئے؟ بندہ نے عرض کیا کہ دعا اور دوا کے لیے۔ لیکن پھر معاً یہ سمجھ آئی کہ آنے کا جو ارادہ تھا وہ صحیح نہ تھا۔ کیونکہ آنے تک تو خیال تھا کہ ایک رسمی سی شخصیت ہوگی۔ اور ہم ایک رسمی سی بات

لے۔ جناب خالد محمود ولد پروفیسر فیروز دین صاحب موضع مغلانی کوٹ ضلع امرتسر کے رہنے والے ہیں۔ ان کی والدہ امینہ بی بی کے والد خلیفہ ابراہیم چٹھی رسان تھے۔ اور موضع مجیٹھ ضلع امرتسر کے باشی تھے۔ چنانچہ خالد محمود صاحب اس وجہ سے اکثر اپنے نانا کے پاس مجیٹھ آتے رہتے تھے۔ مگر ان کے والد ان کے زمانہ بچپن ہی میں فوت ہو گئے تھے۔ لہذا قبیلہ گا ہی ان کو نہیں جانتے تھے۔ یہ خالد محمود صاحب کافی عرصہ منڈی بہاؤ الدین میں رہے مگر انہوں نے آج کل گڑھی شاہو لاہور میں اپنی کوٹھی بنالی ہے۔ اور یہاں قیام پذیر ہیں۔ وہ جناب پروفیسر ڈاکٹر غلام علی صاحب چودھری کے قریبی رشتہ دار ہیں۔

کریں گے۔ لیکن اب ملاقات کے اولین تاثر سے اور آپ کے اولین سوال سے بطور عرفان حق یہ واضح ہو گیا کہ آپ کے پاس ایک حقیقت ہے رسم نہیں۔

چنانچہ آپ نے دعا فرمائی۔ اتنی لمبی کہ کم سے کم کہوں تو دنس منٹ تھی۔ بعد از دعا آپ نے فرمایا کہ یہاں بیٹھیں اور خود اندرون خانہ تشریف لے گئے۔ پھر پانچ یا ساٹھ منٹ کے بعد آپ تشریف لے آئے اور بندہ کو چادر کے پردے میں پچاس روپے (۵۰/-) مرحمت فرمائے۔ بندہ نے چاہا کہ نہ لیے جائیں مگر آپ نے ارشاد فرمایا "میرے فیض کا ایک ذریعہ یہ بھی ہے" تو بندہ نے لے لئے۔

اس مجلس میں ہم تین آدمی آپ کی خدمت میں موجود تھے۔ ایک بندہ دوسرے مولوی ظہور احمد صاحب اور تیسرے حکیم مختار احمد صاحب سلطانی دو خانہ والے۔ اوپر مذکور واقعہ کے بعد آپ نے ان میں سے اس عاجز کو مخاطب کر لیا اور ذکر مع الفکر اور صحبت کے مسئلہ پر گفتگو شروع فرمائی۔ یہاں غالباً آپ کے من و عن الفاظ بندہ سے ادا نہ ہو سکیں لیکن مضمون وہی درج ہے۔

آپ نے فرمایا: "صحابہ کرام رضوان اللہ تعالیٰ علیہم اجمعین کا قرب الہی جمیع اولیائے امت پر اس لیے سابق اور نایق ہے کہ لطائف ستہ یعنی ۱- لطیفہ قلب جو کہ زیر پستان چپ واقع ہے، ۲- لطیفہ روح جو کہ زیر پستان راست ہے، ۳- لطیفہ ستر، جو کہ ما بین قلب اور روح کے ہے، ۴- لطیفہ نفس جو کہ زیر ناف ہے، ۵- لطیفہ خفی جو کہ پیشانی میں ہے اور، ۶- لطیفہ انحفی جو کہ دماغ میں ہے، اور فنا، بقا اور جذبہ و سلوک کے مقامات جو قرب و ولایت کے مبادی اور اسباب ہیں یہ سب کے سب ایک صحبت نبوی میں حل ہو کر مطلوب حقیقی تک فوراً پہنچ جاتے تھے۔ کیونکہ آنحضرت صلی اللہ وسلم کی صحبت کا اثر قومی تھا۔ دو طریق پر، ایک ظاہراً لے ایک باطناً لے

اس کی مثال یوں ہے کہ ایک حوض ہو۔ اس سے چشمہ پھوٹے جس کا پانی رنگ، اور صفائی میں بہترین ہو۔ یہ حوض قلب ہے اور یہ چشمہ باطن ہے۔ اور ظاہر کی مثال یہ ہے کہ اسی حوض میں باہر سے

لے۔ جیسا کہ مضمون کی آئندہ عبارت سے واضح ہوتا ہے طریق ظاہر سے مراد حواس خمسہ ظاہری ہیں۔ یعنی قوت، باصرہ، سامعہ، لامہ، ذائقہ، اور شامہ، یہ صحبت نبوی کی ظاہری فضا سے متاثر ہوتے تھے (مرتب)

لے طریق باطن سے مراد حواس خمسہ باطنی ہیں جو لطائف خمسہ عالم امر بھی کہلاتے ہیں، اور وہ یہ ہیں۔ ۱- قلب، ۲- روح، ۳- ستر، ۴- انحفی، ۵- انحفی، یہ صحبت نبوی کی باطنی تاثیر سے فیضیاب ہوتے تھے۔ شرح صاحب مضمون کی اگلی عبارت میں ملاحظہ کریں۔ (مرتب)۔

بھی کچھ نالیاں آتی ہوں۔ جو باہر سے بھی پانی لاکر اندر گراتی ہوں اے لیکن یہ خارج سے آنے والا پانی گندا بھی ہو سکتا ہے اور صاف بھی ہو سکتا ہے۔

اب اگر خارجی پانی گندا ہو مگر مغلوب رہے اور چشمہ کا پانی جو مہر رہا ہے غالب رہے تو اس پانی کو صحیح اور درست سمجھا جائے گا۔ اور اگر گندا پانی غالب ہو اور چشمہ کا پانی مغلوب ہو جائے تو اس حوض کے پانی کو ناپاک اور ناقابل استعمال سمجھا جائے گا۔

یہ مثال بلا تشبیہ صرف نظیر کے طور پر پیش کی ہے۔ آپ یوں سمجھیے کہ صحبت نبویؐ کا اثر جب قلوب صحابہؓ تک پہنچا۔ تو ان کے قلب کے حوض میں نور کا ایک چشمہ چھوٹ نکلا۔ اور ان کے حواس خمسہ جو کہ ان کے شہر جسم کی پانچ نالیاں تھیں اور جن کے ذریعہ پہلے برے خارجی حالات اور افعال جو گندے پانی کی مانند ہیں۔ ان کے قلب کے حوض میں آکر گرتے تھے۔ اب ظاہر صحبت نبویؐ کی برکت سے وہ بھی خارج سے برائی وصول کرنے سے رک گئے۔ کیونکہ ان کی زبان قال اللہ وقال الرسولؐ میں مصروف ہو گئی۔ ان کے کان بھی یہی سننے میں مشغول ہوئے ان کی آنکھ روئے نبویؐ کے انوار کی دید میں محو ہوئی۔ ان کا ناک وہ خوشبو سونگھنے لگا جو حضورؐ پر نور صلی اللہ علیہ وسلم کے پسینہ مبارک میں تھی یا جسے جنت کی ہوائیں لاتی تھیں۔ اور ان کی قوت لامسہ آپؐ کے جسم مبارک کو چھوتی تھی۔ چنانچہ اس طرح ان کے ظاہر پر اثر پڑتے سے ان کے باطن پر بھی اثر پڑتا تھا۔

مختصر یہ کہ صحابہ کرام کے حواس خمسہ ظاہری کی ساری فضا صحبت نبویؐ کے نورانی افعال و اقوال اور کیفیات سے معمور تھی۔ چنانچہ ان نالیوں کے ذریعہ جو پانی ان کے حوض قلب میں آکر گرتا تھا۔ اس سے ان کے حوض قلب کے اندرونی چشمہ کے پانی کی صفائی، حلاوت اور رنگ میں متواتر اضافہ ہوتا تھا۔ لیکن صحبت نبویؐ کے یہ اثرات خلفائے راشدین کے دور تک قومی رہے ازاں بعد ان میں کچھ کمی ہونے لگی تو مجتہدین تصوف نے ذکر مع الفکر، سلوک کے طرق متعددہ اور معمولات کی حد بندی فرما کر اس کمی کو پورا کیا۔ اور ظاہر اور باطن کی صالح تربیت کا بند و بست کیا۔

آپؐ کی اس گفتگو کے بعد بندہ کی ایسی کیفیت ہوئی کہ جو ارادہ لے کر آیا تھا اس پر ندامت ہوئی تو آپؐ نے فرمایا: "اب دعا تو ہوئی۔ دوا سے کیا مطلب تھا؟" بندہ نے شرم ساری کے ساتھ کہہ دیا کہ میرے ساتھ جو مولوی ظہور احمد صاحب حاضر خدمت ہوئے ہیں وہ کہتے ہیں کہ خالد محمود صاحب کے لیے حضرت

اے۔ حوض سے مراد قلب ہے۔ چشمہ حواس خمسہ باطنی سے عبارت ہے اور خارجی نالیاں حواس خمسہ ظاہری ہیں۔ حوض یعنی قلب ان دونوں سے متاثر ہوتا ہے۔ (مرتب)

صاحب سے رقعہ لے لیجئے۔ قبلہ نے فرمایا "میں خالد محمود صاحب کو یا ان کے والد صاحب کو نہیں جانتا۔ کیونکہ عرصہ بعید سے گجرات میں ہوں" ساتھ ہی یہ فرمایا کہ ایک خالد محمود کیا آپ کے قدموں میں ہزاروں خالد محمود ہوں گے آپ آئندہ ایسا خیال نہ فرمائیے آپ کے ان ارشادات اور آپ کے فیضان توجہ سے بندہ کی کیفیت دیگر گوں ہو گئی۔ اور قلب میں شدید احساس بیدار ہوا کہ۔۔۔۔۔ ہ

ثباتے مدارد جہاں اسے پسیر ۛ بغفلت مبر عمر دروے بسر
ترجمہ: اسے بیٹھے اس جہاں کو ثبات اور قرار نہیں۔ اس لیے اس میں عمر کو غفلت سے بسر نہ کر۔
یہ عالم عالم فانی ہے۔ اس میں ہرگز کسی کو بقا نہیں۔ ہر ایک متنفس وغیر متنفس فنا ہونے والا ہے۔
کیا حیوانات کیا جمادات اور کیا نباتات سب کے سب معدوم ہونے والے ہیں۔ زندگی چند روزہ ہے
اس پر اعتماد کرنا اور نفس کو بالکل اس میں مستغرق اور مشغول کرنا انا آدمی کا کام نہیں ہے۔

۱- ہر آنکہ زاد بنا چارہ بایدش نوشد ۛ ز جام دھرمے کل من علیہا فان تہ
۲- کُلَّ نَفْسٍ لَذَّاقٌ لِلْمَوْتِ ۛ عَجَلُوا لِلنَّجَاةِ قَبْلَ الْمَوْتِ
ترجمہ: (۱) جو کوئی پیدا ہوا ہے اسے چارونا چار زمانے کے جام سے کل من علیہا فان (روئے ارض
پر جو مخلوق بھی سے فنا ہونے والی ہے) کی شراب پینی پڑے گی۔

۲- ہر ذمی روح موت کا ذائقہ ضرور چکھے گا لہذا مرنے سے پہلے نجات کے لیے جلدی کرو۔
ہرگز ہرگز اس عالم پر وثوق نہ کرنا۔ ہرگز ہرگز اس کی دل بہلانے والی صورت اور حسین شکل
پر مایل نہ ہونا۔ اور اپنا دین و ایمان نہ کھونا۔ یہ دنیا بڑی مسکارہ ہے۔ اس کو جوان خیال نہ کرنا۔ یہ پیر ہزار
سال ہے۔ اسے آخرت کی کھیتی بناؤ۔ اگر اعمال صالحہ کا پودا لگاؤ گے تب اچھا پھل پاؤ گے اور اگر اعمال بدکا
بیج ڈالو گے تب جزاء سیئہ سیئہ مثلہا والا معاملہ بنے گا۔ اگر جو بیچو گے تو گندم ہرگز نہ اٹھاؤ گے من یعمل مثقال
ذرة خیراً یرہ۔ ومن یعمل ذرة شراً یرہ۔ ترجمہ: تو جس نے ذرہ بھرنیکی کی ہوگی وہ اس کو دیکھ لے گا۔ اور جس

۱- دعادی ہے۔

۲- یعنی کسی کی طرف سفارش کا رقعہ لینے نہ آئیے۔

۳- القرآن: الرحمن: ۵۵

۴- ترجمہ۔ برائی کی جزاء اسی طرح کی برائی ہے۔

۵- القرآن: الزلزلة: ۷

نے ذرہ بھر برائی کی ہوگی۔ وہ اسے دیکھ لے گا۔

جو صاحبان اعمال بد کر چکے ہیں۔ اور اب اپنے کئے پر پشیمان ہیں کیا ان کے لیے کوئی راہ نجات ہے یا نہیں؟ ہاں کیوں نہیں تو بہ کو اللہ تعالیٰ نے اسی لیے بنایا ہے۔ سبحان اللہ! کیسا ہی بدکار ہو، خواہ وہ کیسا ہی بد اعمال اور زشت افعال ہو، جب عاجزی سے اپنے گناہوں کا مقرر ہو کر اپنے خالق کے آگے سچے دل سے نخواستہ و خضوع سے توبہ کرے تو فوراً خداوند کریم جو ستار العیوب اور غفار الذنوب ہے یعنی علیوں کا پردہ پوش اور گناہوں کو بخشنے والا۔ وہ ضرور گناہوں کو معاف کر دے گا۔

باز آواز آ، ہر آنچہ ہستی باز آ
 اور کا فرو گبر و بت پرستی باز آ
 ایں درگہ مادرگہ نوزمیدی نیست
 صد بار اگر توبہ شکستی باز آ
 ترجمہ: واپس آ واپس آ تو جو کچھ بھی ہے واپس آ، اور اگر تو کافر ہے آتش پرست ہے اور بت پرست ہے پھر بھی واپس آ۔

ہماری یہ درگاہ ناامیدی و مایوسی کا مقام نہیں ہے اس لیے تو نے اگر سو بار توبہ توڑ دی ہے تب بھی واپس آ۔

اگرچہ خداوند کریم توبہ سے گناہ بخش دیتا ہے۔ تاہم آدمی کو خود بھی کچھ خیال کرنا چاہیے۔ بھلا جب اس کی ہم پر اتنی توانائیاں اور مہربانیاں اور شفقتیں ہیں تو ہمیں بھی اس کی اطاعت لازمی ہے آدمی سے جہاں تک ہو سکے اسے چاہیے کہ اس ناپائیدار دنیا کا خیال چھوڑ دے اور اپنے مہربان خدا کی تابعداری میں روز و شب مصروف رہے۔ یہ دنیا تو آدمی کے لیے آزمائش اور امتحان ہے۔ لیسو کہ ایک احسن عملاً ترجمہ: تمہاری آزمائش کرے کہ تم میں کون اچھے کام کرتا ہے۔

جو شخص اس امتحان اور آزمائش میں پاس ہو گیا وہ دارین میں بخوشی و خرمی رہا۔ اور اگر قیل ہو گیا تو خسرو الدنیا و الاخرۃ لہ کا مصداق بن گیا۔ اس دنیا سے مراد ظاہری اسباب معیشت نہیں بلکہ ان میں ہمہ تن مصروف ہونا ہے۔ اس طرح کہ خدا کی یاد سے مطلق غفلت ہو جائے۔ جو آدمی اسباب معیشت میں بھی مصروف رہے اور اعمال صالحہ میں بھی حتی الوسع کوئی دقیقہ فرو گزاشت نہ کرے۔

۱۔ القرآن: الملک: ۲

۲۔ ترجمہ: دنیا اور آخرت کا نقصان۔

تو اس میں کوئی نقص نہیں ہے۔ کیونکہ جب رسول مقبول صلی اللہ علیہ وسلم کو حکم ہوا کہ خذ من الدنیا نصیبک کہ آپ بھی اس دنیا سے اپنا حصہ حاصل کریں تو ثابت ہوا کہ اسباب معیشت میں بالذات کوئی نقص نہیں بلکہ یہ بسا اوقات مفید رہتے ہیں۔

ان احساسات اور خیالات کا ایک سلسلہ نہایت سرعت سے میرے قلب و ذہن پر چھا گیا۔ اور باوجود اس کے کہ میں حضرت صاحب علیہ الرحمۃ کے پاس بیٹھا ہوا تھا۔ ان کیفیات میں اور ہی وادبوں میں سرگرداں تھا۔ حتیٰ کہ بندہ نے آپ کے حضور یہ گزارش کی کہ بندہ جس ارادے سے آیا ہے۔ وہ غلط تھا۔ معافی چاہتا ہوں۔ آپ نے فرمایا: "اللہ تعالیٰ معاف فرمائے۔ ایسی بے بسی بھی نہیں ہے۔ جس مرد خدا سے آپ کا تعلق ہے۔ اس کی روحانی توجہ دینا۔ بمرزخ اور قیامت میں سامتہ رہے گی۔ خاص نکر نہیں،" اور اجازت فرمادی:

بندہ بمعہ دونوں ساتھیوں کے بیٹھک شریف سے باہر آیا۔ تو انہوں نے مجھ سے پوچھا کہ حضرت نے جو کلام فرمایا ہے۔ اس کا مطلب کیا تھا۔ بندہ نے جواب دیا: "ایسی زبان نہ تھی کہ بندہ کو سمجھ آئے اور آپ کو نہ آئے۔ کیونکہ اس کلام میں اردو زبان اور پنجابی زبان ہی کے الفاظ تھے دیگر کوئی انجانے الفاظ نہیں تھے۔"

چند روز کے بعد بندہ پھر خالص حاضری کی نیت لے کر آپ کے آستانے پر پہنچا۔ بندہ کے ساتھ تین مولوی صاحبان اور بھی تھے۔ ان کے نام یہ ہیں مولوی عبدالرحمن صاحب، مولوی نذیر احمد صاحب اور مولوی محمد اعظم صاحب، ہم آپ کی بیٹھک شریف میں چٹائی پر بیٹھ گئے۔ وہاں ایک اور بزرگ بھی تشریف فرما تھے۔ ان سے حضرت صاحب کے بارے میں دریافت کیا۔ تو انہوں نے کہا کہ آپ بہت بیمار ہیں۔ اور آپ کے معالج حکیم سید سوہنے شاہ صاحب نے آپ کو عام ملاقاتوں سے منع

۱۔ حدیث نبوی: لا نصیبک من الدنیا۔

ترجمہ: دنیا میں سے اپنا حصہ لے۔

۲۔ گویا واردات فکر جو صاحب مضمون کے قلب پر تھیں آپ ان سے کشفاً واقف تھے۔ اور انہی کے سیاق و سباق میں جواب دے رہے تھے۔ (مرتب)

۳۔ صاحب مضمون کے شیخ طریقت حضرت مولانا سید نور الحسن شاہ صاحب علیہ الرحمۃ ہیں جو سرکار کیلیا توالہ کے نام سے نہایت معروف ہیں اور حضرت میاں شیر محمد شرفپوری علیہ الرحمۃ کے اجل خلفاء میں سے ہیں۔ (مرتب)

کیا ہوا ہے۔ نیز یہ کہ آپ کو فالج کی تکلیف ہے۔ بدیں وجہ باہر تشریف نہیں لاسکتے۔
 بندہ کو ملاقات سے محرومی کے خیال سے پریشانی ہو گئی۔ اور یہ اسی خیال میں تھا کہ اچانک آپ اپنے
 دو چھوٹے صاحبزادوں کے سہارے سے باہر تشریف لے آئے۔ اور بیٹھک کے اندر کے دروازے پر
 صحن میں کھڑے ہو گئے۔ ایک دوسرے مولوی صاحب کو میرے بارے میں اشارہ کیا کہ ان کو یہاں
 لائیں۔ بندہ دروازے سے باہر آیا اور آپ سے مصافحہ کیا۔ آپ نے فرمایا: "تعلیم تو پہلے ہی آپ دے
 رہے ہیں۔ تزیینت بھی فرمایا کر س لے اور زیادہ کلام نہ فرمایا۔ البتہ دعا ہاتھ اٹھا کر بہت لمبی کی گئی۔ اور
 اشارہ سے فرمایا کہ بیٹھک میں بیٹھیں۔ ہم بیٹھ گئے۔ پھر اندرون خانہ سے اپنے صاحبزادے صاحب
 کے ہاتھ بیس روپے بھیج دیے اور یہ کہا کہ پاس رکھیں۔ یہ روپے اب بھی بندہ کے پاس ہیں۔ جب
 حکومت نے نوٹوں کی تبدیلی کا اعلان کیا۔ بندہ نے تب بھی ان کو نہیں بدلوایا۔ کیونکہ بندہ سمجھتا ہے کہ آپ
 کا یہ فرمان کہ "پاس رکھیں"۔ بڑی برکات رکھتا ہے۔
 اس کے بعد پھر کوئی ملاقات نہ ہو سکی۔ کیونکہ جلد ہی آپ واصل باللہ ہو گئے۔

اے۔ میرے نزدیک یہ الفاظ اجازت و خلافت پر دلالت کرتے ہیں۔ لہذا میں نے گرامی قدر صاحب مضمون مدظلہ کو ان کی
 توضیح کے لیے خط تحریر کیا۔ تو انہوں نے جواب میں لکھا۔

"اس کے ساتھ ایک اضافہ یہ بھی ہے کہ حضرت والا رحمۃ اللہ علیہ نے اس وقت اپنے دست اقدس سے مجھے ایک ٹپی
 بھی پہنائی تھی۔ اس کو مد نظر رکھتے ہوئے اس عبارت کا جس کے متعلق آپ نے لکھا ہے۔ جو مفہوم آپ سمجھیں اس کے
 متعلق آپ کو لکھنے کی مکمل اجازت ہے۔"

ازال بعد ایک دوسرا خط ان کے صاحبزادے محمد عرفان مشہدی صاحب کی طرف سے موصول ہوا کہ حضرت گرامی منزلت
 جناب شیخ الحدیث مولانا جلال الدین شاہ صاحب مدظلہ کو ان کے شیخ طریقت حضرت مولانا سید نور الحسن شاہ صاحب
 سرکار کھلیا نوالہ علیہ الرحمۃ کے علاوہ جن اکابرین سے اجازت و خلافت کا شرف حاصل ہوا ہے ان میں قبلہ گا ہی
 حضرت مولانا سید محمد حبیب اللہ نقشبندی مجددی علیہ الرحمۃ کے علاوہ دیگر تین حضرات گرامی کے اسما مبارک بھی
 شامل ہیں اور وہ یہ ہیں۔

۱۔ محدث اعظم حضرت مولانا سردار احمد صاحب علیہ الرحمۃ لائل پوری۔

۲۔ حضرت پیر سید چرخ علی شاہ صاحب مراٹھ شریف، سیالکوٹ۔

۳۔ حضرت پیر جماعت علی شاہ صاحب ثانی علی پوری علیہ الرحمۃ (مرتب)

مقبول ولی اللہ اور حق آگاہ درویش

حضرت قبلہ مولانا حبیب اللہ شاہ صاحب علیہ الرحمۃ چھٹی جماعت میں ہمیں پڑھایا کرتے تھے۔ ہر صبح سکول کے اسباق شروع ہونے سے پیشتر جب سارے مدرسہ کی جماعتیں مدرسہ کی عمارت سے باہر کھلے میدان میں ایک بڑے درخت کے نیچے (اسمبلی کے لئے) جمع ہوتی تھیں تو حضرت قبلہ علیہ الرحمۃ نہایت باوقار اور بزرگانہ انداز سے قرآن حکیم کی کسی آیت کی تلاوت فرماتے تھے اور پھر اس کے ترجمہ اور مختصر شرح کے بعد دعا فرمایا کرتے تھے۔ چنانچہ ان ایام میں آپ کے بارے میں یہ دوہی باتیں ہمارے ذہن میں تھیں۔ البتہ آپ کے بارے میں ایک تیسری بات میرے ذہن میں یہ بھی تھی کہ آپ میرے قبلہ گاہی حضرت والد ماجد علیہ الرحمۃ کے لحاظ سے مجھ پر بہت زیادہ مہربان ہوتے تھے۔

سن ۱۹۵۱-۱۹۵۲ء اور ۱۹۵۳ء میں اس عاجز نے گجرات کے مقامی ڈاکخانہ میں ملازمت اختیار کر لی تھی۔ ان دنوں بھی آپ کی خدمت میں گاہ بگاہ حاضری ہوتی تھی۔ کیونکہ ان ایام میں آپ کی شخصیت کے بارے میں میرے دماغ میں ایک چوتھا تاثر بھی قائم ہو چکا تھا اور وہ یہ تھا کہ آپ ایک برگزیدہ اور مقبول ولی اللہ بھی ہیں اور ایک حق آگاہ درویش بھی۔

اسی زمانے کا ذکر ہے کہ ایک دن جبکہ میری طبیعت بہت زیادہ پریشان تھی میں نے پوسٹ آفس میں بیٹھے بیٹھے ایک نظم بطور عرضداشت بدربار حضرت پیر پیران جناب غوث اعظم دستگیر رضی اللہ عنہ لکھ دی۔ پھر جب دوسرے دن جناب قبلہ مولانا حبیب اللہ شاہ صاحب علیہ الرحمۃ کی خدمت میں حاضر ہوا تو میں نے یہ نظم آپ کو سنائی۔ ساری نظم سننے کے بعد آپ نے ارشاد فرمایا۔ ”اتنی بڑی سرکار کے حضور میں آپ نے عرضداشت پیش کی ہے۔ مگر سلام عرض ہی نہیں کیا؟“ آپ اس وقت چار زانو تشریف فرما تھے۔ آپ نے مراقب ہو کر اپنی آنکھیں بند کر لیں اور فرمایا۔ ”لکھو“ میں نے لکھنا شروع کیا تو آپ نے فارسی زبان کے پانچ یا چھ شعر فی البتہ یہ لکھوائے۔

پھر آنکھ کھولی تو مسکرا کر فرمایا: "آپ کی نظم اردو میں ہے مگر وہ شعر فارسی کے ہو گئے ہیں۔ ہمارا عجیب حال ہے کہ جانا کہ صر چاہتے ہیں لیکن چلے کہ صر جاتے ہیں۔"

رشتہ در گردنم انگندہ دوست می برد ہر جا کہ خاطر خواہ اوست

گویا حضور نے میری نظم میں سلام کے اشعار کی کمی کو اپنے ان فی البدیہہ اشعار سے پورا کر دیا۔ میں نے یہ سلام اور اپنی عرضداشت لکھ کر آستانہ عالیہ بغداد شریف پوسٹ کر دیئے۔ ساتھ ہی حضور قبلہ کا مختصر تعارف اور سرکار بغداد کی خدمت میں آپ کا سلام بھی لکھ دیا۔ چند یوم کے بعد وہاں سے جواب آ گیا۔ حضرت پیر محمد ابراہیم گیلانی صاحب رحمۃ اللہ علیہ ان دنوں وہاں نقیب الاشراف تھے۔ انھوں نے جواب میں تحریر کیا کہ ہم نے آپ کی چٹھی دربار غوث پاک میں پڑھ کر سنا دی ہے۔

تھوڑا عرصہ گزرا تھا کہ اس عاجز کو بغداد شریف کی کشش نے زیر کر لیا۔ زاد راہ پاس نہ تھا۔ سوچتا تھا کہ کیا کروں۔ اسی اثناء میں موسم گرما میں کوئٹہ جانے کا اتفاق ہوا۔ تو وہاں زیارتی پاسپورٹ بنوایا۔ یہ واقعہ بھی ایک کرامت ہے کہ میں ایک مسجد میں وہاں وضو کر رہا تھا کہ ایک صاحب صوفی محمد جمیل نامی آئے جن سے معمولی سی واقفیت وہیں کوئٹہ میں ہوئی تھی۔ انھوں نے کہا کہ میں آپ کے پاسپورٹ کی سیکورٹی مبلغ ۱۱۰ روپے ادا کروں گا۔ چنانچہ انھوں نے رقم ادا کر دی اور میرا پاسپورٹ تیار ہو گیا۔ ازاں بعد میں پنجاب میں واپس آیا اور قریب کے ایک گاؤں سے اپنے ایک واقف کار اسماعیل نامی کو بلایا۔ اس کے پاس میری تین گاڑیاں تھیں۔ میں نے اس سے کہا کہ ان کو فروخت کر دو اور رقم مجھے کراچی میں ملا ہاسٹم کے نام فلاں پتہ پر بھیج دینا۔ پھر میں کراچی چلا گیا۔ کراچی پہنچ کر بہت انتظار کیا مگر رقم نہ آئی۔ ایک دن ملا ہاسٹم نے کہا آپ ٹکٹ کیوں نہیں خریدتے۔ میں نے کہا کہ رقم آنے والی ہے۔ اس نے کہا "صبح میرے ساتھ چلیں اور ٹکٹ خریدیں۔ جہاز جانے والا ہے۔ رقم آتی رہے گی۔" میں نے کہا "ٹھیک ہے۔"

۱۔ وہ شعر یہ ہیں:

اسلام اے نور جان مصطفیٰ	اسلام اے نور چشم مر قضا
اسلام اے دستگیرے بکیاں	اسلام اے چارہ بے چارگاں
اے کہ ہستی منظر انوارِ صُ	اسلام اے آئیہ لا تقنطوا
اسلام اے محزون اسرارِ صُ	اے کہ نور پاک تو ہر چار سو
چوں گرفتاری دست من اے دستگیر	در پناہ ذات خود مارا بگیر

دوسرے دن ٹکٹ خرید لیا۔ پھر اس خیال سے بڑے ڈاکخانہ میں گیا کہ وہاں لکھ کر دے دوں کہ میرے بعد میرا کوئی 'منی آرڈر آئے تو وہ ملا ہاشم کو دے دیا جائے۔ پھر جونہی کہ میں نے ڈاک خانے کے اندر قدم رکھا تو کیا دیکھتا ہوں کہ میرے سامنے والی کرسی پر حضرت قبلہ مولانا حبیب اللہ صاحب علیہ الرحمۃ تشریف فرما ہیں۔ میں بہت حیران ہوا کہ آپ یہاں کیسے پہنچ گئے۔ پھر جب کرسی مذکور کے قریب پہنچا تو معلوم ہوا کہ وہ صاحب جن پر مجھے آنجناب کی مشابہت کا شائبہ ہوا تھا آپ کے ایک مرید ہیں۔ وہ مجھے خوب پہچانتے تھے۔ چنانچہ اٹھ کر تپاک سے ملے۔ اور میرا مقصد آمد دریافت کیا۔ میں نے اپنا ماجرا سنایا۔

انہوں نے فوراً ڈیوٹی کلرک سے کہا کہ دیکھو ان کا کوئی 'منی آرڈر ہو تو لے آؤ۔ تھوڑی دیر کے بعد وہ ایک سو روپے کا بیہ لے آیا۔ اس پر ملا ہاشم کو بھی یقین ہو گیا کہ رقم آجائے گی۔ چنانچہ میں نے وہ سو روپیہ کا بیہ ملا ہاشم کو دے دیا۔ اور خود بغداد شریف روانہ ہو گیا۔

اس سے پیشتر جب میں گجرات سے روانہ ہونے لگا تھا تو آنجناب نے فرمایا تھا کہ گھر سے رخصت ہونے کے بعد مجھے ملنا۔ چنانچہ اس عاجز نے اپنا سامان اسٹیشن پر پہنچا دیا۔ پھر وہاں سے خود ٹانگا پر بیٹھ کر حضرت صاحب علیہ الرحمۃ کی خدمت میں حاضر ہوا۔ آپ مجھ سے مصافحہ کے بعد اندرون خانہ تشریف لے گئے۔ اور کچھ دیر کے بعد تشریف لائے تو مجھے مبلغ گیارہ روپے دے کر فرمایا کہ وہاں میں نے دریافت کیا کہ جناب وہاں ان کو کیا کروں۔ فرمایا۔ وہاں جو کچھ (اس کا مصروف) ہوگا درست ہوگا۔ ۱۹۵۶ء کے آخر میں یہ عاجز بغداد شریف کی حاضری سے مشرف ہوا۔ راہ میں ہر گام پر کمال پذیرائی ہوئی اور حضرت پیر ابہیم گیلانی علیہ الرحمۃ سے ملاقات بھی نہایت پر لطف رہی۔ یہ سب اس نگاہ لطف و احسان کا نتیجہ تھا جو میری پشت پناہ اور میری نگران تھی۔ اور جس کی توجہ سے اس بے سرد سامان کو اس حاضری کا یہ شرف حاصل ہو گیا تھا۔

۱۔ مرید کے اندر اس کے شیخ کا فیضان نسبت جو شیخ کے لطیفہ سے عبارت ہے اور مرید کی تمام تر تربیت کا متکفل ہے۔ شیخ کی غائبانہ توجہ سے اس کی مثالی صورت میں نظر آیا۔ اور اس نے شیخ کے اس مخصوص آدمی کی طرف رہنمائی کر دی جو اس وقت مارو کر سکتا تھا۔ (مرتب)۔

۲۔ غالباً آپ کا مقصد یہ تھا کہ اس رقم کو بغداد شریف آستانہ عالیہ پر پیش کر دیں۔ (مرتب)۔
۳۔ خواہ روضہ شریف پر غلہ میں ڈال دیں سواہ سجادہ نشین صاحب کی خدمت میں پیش کر دیں ہر طرح درست ہے (مرتب)۔

بوسن بر آستان کالے

میں نے جب اس دنیا میں آنکھ کھولی تو میرے چاروں طرف اس وقت ایک علم پرور ماحول تھا میرے بزرگوں نے موضع قلعہ دار میں کوئی تین صدیوں سے مدرسہ نظامیہ کی طرز پر ایک دینی درس گاہ قائم کر رکھی تھی جس میں دور دراز سے تشنگان آب زلال علم و حکمت آکر سیراب ہو رہے تھے ایک وقت تھا کہ پنجاب اور اس کے گرد و نواح میں علمی و دینی واحد درس گاہ قلعہ دار میں تھی۔ میں نے ہوش سنبھالا تو اس درس گاہ کے نصاب سے معقولات کو منقولات پر ترجیح دی اور منطق و فلسفہ کا طالب علم بنا اس ذوق و شوق نے آزاد خیالی اور بے باک سوچ کو جنم دیا۔ جس سے گمراہی کی راہیں کشادہ ہوئیں اور میں نے رسمی تصوف اور موروثی صوفیاء کے خلاف علم بغاوت بلند کر دیا۔ میرے نزدیک یہ لوگ قوم کے جیتے جاگتے ناسور تھے۔

انہی دنوں کی بات ہے کہ میرے ایک محترم دوست سید ابوالکمال برق نوشاہی نے معاشرے کی ان خرابیوں کے متعلق مندرجہ ذیل پنجابی اشعار لکھے میں یہ شعر اکثر گنگناتا رہتا تھا۔ آپ بھی سنئے اور سردھیئے۔

سچا رب رحیم رحمان - اے پر ملاں دا اعلان - اس دے جھوٹ دا اے امکان - تو بہ جدوں سبھیاننگ
دیکھی جا مولائے رنگ

کہندے اک نبی نوں نور - دوجے کولوں پان فتور - آکھن ساڈے جیہے حضور - چھڑ پئی وچ میٹاں جنگ
دیکھی جا مولائے رنگ

سن لے مفتی دی تقریر - کیڈا واعظ پرتا شیر - اے پر کرے کی تدبیر - چونے بیٹھ چھپا یا سوڈنگ
دیکھی جا مولائے رنگ

داہڑی چٹ صفا بھروٹے - کنیں مندریاں منہ تے گھٹے - بیٹھا نام علی دار تے - کھاے فیم تے پوے بھنگ
دیکھی جا مولائے رنگ

لایا جدوں چرس دا سوٹا - پٹیا گیا کفر دا بوٹا - مستان بال پریم دا ٹوٹا - ادھی دنیا کر لسی تنگ
دیکھی جا مولائے رنگ

کیتا ج سعادت پائی - حاجی آکھے کل لوکائی - اے پر نیت نہیں بدلائی - اوہو رنگ تے اوہو ڈنگ
دیکھی جا مولائے رنگ

چھڈ ہدایہ درختار - پشلے قیسے سب بیکار - ٹرپے نویں نویں اخبار - ایہہ تعمیر تے اوہ ہے جنگ

دیکھی جا مولا دے رنگ

پیریں واہٹ گل وچہ بھورا - پھر داگلیاں وچہ کتورا - چہرا دیکھ کیدا بے نورا - بانہ تے پائی مرے دی ونگ
دیکھی جا مولا دے رنگ

اوہ تک سید قطب زمان - اعلیٰ رتبہ اچا شان - قد میں ڈگے کل جہان - بھاویں کچھوں سن چہ رنگ
دیکھی جا مولا دے رنگ

یہ شاید حکیم مئی ۱۹۰۹ء کی بات ہے کہ میں منشی فاضل کا امتحان دینے کے لیے لاہور جا رہا تھا یہ وہ زمانہ تھا جب کہ لوگوں میں سفر کا مذاق ابھی اس قدر نہ تھا ریل گاڑیوں میں مسافروں کا هجوم نہ ہوتا تھا۔ بیشتر مسافر ریل گاڑیوں کی سیٹوں پر لیٹ کر سفر کیا کرتے تھے حالانکہ ابھی بس سروس کا بھی چنداں رواج نہ ہوا تھا میں صبح سویرے سات بجے پسنجر ٹرین کے ایک ڈبہ میں لاہور جانے کے لئے سوار ہوا اس ڈبہ میں مجھ سے پہلے چار آدمی سوار ہو چکے تھے میں نے ڈبہ میں داخل ہوتے ہی دیکھا کہ ایک ضعیف دکمزور اور لاغر و نحیف بزرگ ایک پوری سیٹ پر دراز ہیں اور دو آدمی ان کی ٹانگیں اور کمر بڑے احترام سے دبا رہے ہیں اور اس بزرگ کے لب ہل رہے ہیں جیسے کوئی زیر لب کچھ ورد کرتا ہے میں نے پہلی نظر میں محسوس کیا کہ شاید کوئی بیمار ہے لیکن فوراً ہی میرا یہ نظریہ بدل گیا اور اس بزرگ کی بزرگانہ ہیئت نے میری سوچ کی اصلاح کر دی۔ میں نے ٹانگیں دبانے والے آدمی کے کان سے منہ لگا کر نہایت دبی زبان میں پوچھا کہ یہ بزرگ کون ہیں اور ان کا نام کیا ہے اس نے بڑے ہی احترام سے کہا کہ یہ گجرات والے حضرت مولوی حبیب اللہ صاحب ہیں میں نے مولوی حبیب اللہ صاحب رحمۃ اللہ علیہ کا نام نامی سنا ہوا تھا اور ان کی بزرگی کے متعلق بہت سی باتیں سن رکھی تھیں۔ زہے قسمت اب زیارت ہو گئی۔

اب قبلہ مولوی صاحب سے رابطہ گفتگو استوار کرنے کا حوصلہ درپیش تھا کٹھالہ اسٹیشن آنے تک طبیعت میں بے راہرو طرز کا ہیجان رہا ریل گاڑی اسٹیشن پر ٹھہری تو فوراً طبیعت نے راہنمائی کی بچپن میں بزرگوار کے طرز و روش پر کچھ ٹوٹے پھوٹے عربی شعر کہنے کا شوق پیدا ہو چکا تھا۔ جیب سے ایک چھوٹی سی ڈائری نکالی اور گاڑی کے وزیر آباد اسٹیشن پر پہنچنے تک چھ سات عربی شعر پنسل سے ایک چھوٹے سے پرزے پر لکھ دیئے وہ اشعار اسی صورت میں کچھ ابھی تک یاد ہیں۔

حضرت بخدمت الشیخ الزمان

رایت الشیخ کا الملک الکریم

رایت الشیخ لیس لہ نظیر

بسفر فی مکان لا مکان

حبیب اللہ محبوب الزمان

امیر القوم ذو خیر البیان

حبیب اللہ محبوب بخلق
ادام اللہ برکتہ عقیف
حبیباً! یا امیر القوم حقا
معطیک فاز فی الدارین فوزاً
شریف سید باب هیان
بحق نینا اعلی المکان
ففینا قد بحشت لامتعان
ومن یعمک یلقی فی المحان

دعائک احمد بن جوا بخیر

رضائک باللسان وبالجنان

میں منہ سے کچھ نہ کہہ سکا ڈائری کا یہ ورق میں نے آپ کے چہرہ مبارک کے سامنے رکھ دیا آپ لیٹے ہوئے ابھی کچھ الفاظ کا ورد کر رہے تھے آنکھیں نیم باز تھیں اور ذہن کسی طرف منہمک تھا گاڑی وزیر آباد اسٹیشن سے روانہ ہو چکی تھی مولوی صاحب نے چند لمحہ توقف کیا پھر خط کو دیکھے بغیر یک دم اٹھ بیٹھے چٹ دیکھی اور فرمایا "برخوردار آپ کہاں کے رہنے والے ہیں"

وگجرات سے جنوب کی جانب ایک چھوٹا سا گاؤں "قلعدار میرا وطن ہے" میں نے جواب دیا۔ آپ مولوی محمد عالم اور مولوی محمد عبدالکریم کو جانتے ہیں، مولوی صاحب نے بڑے اہتمام سے پوچھا۔ میں نے بلا تامل کہا مولوی محمد عالم صاحب میرے والد بزرگوار ہیں۔ حالانکہ مولوی محمد عالم صاحب میرے چچا تھے اور میرے والد بزرگوار کا اسم گرامی مولوی عبدالکریم تھا۔ مگر اس وقت میں نے غلط اس عرض سے کہا کہ چچا صاحب کی شہرت اس علاقہ میں والد بزرگوار سے زیادہ تھی۔ والد بزرگوار نے اپنی عمر عزیز علاقہ جہلم میں بسر کی تھی اور وہ اسی قدر علاقہ جہلم کے عظیم بزرگ شمار ہوتے تھے۔ مولوی حبیب اللہ صاحب فوراً بولے نہیں بھائی آپ مولوی محمد عبدالکریم کے صاحبزادے ہیں ان کی فی البدیہہ اصلاح پر بہت متعجب ہوا اور کچھ شرمساری بھی محسوس کی کہ میری سب سے پہلی بات غلط ثابت ہوئی اور میں اس احساس سے پانی پانی ہوتا جا رہا تھا۔ البتہ مولوی صاحب نے اس سے مزید مواخذہ نہ کیا۔ اب کیا تھا وہ ورد و وظائف میں انہماک سے رہنا والا کم گو بزرگ اس شفقت و محبت سے محو تکلم ہوا کہ شفقت و محبت کے دریا بہنے لگے بار بار ہر چند منٹوں کے بعد فرماتے مولوی محمد عبدالکریم اور مولوی محمد عالم اس علاقہ کے دو روشن چراغ ہیں اس علاقہ میں دین کی روشنی اور علم و حکمت کا فروغ محض انہیں دو بھائیوں کے باعث ہے آپ یہ فرماتے اور ایک نظر میری طرف اٹھا کر دیکھتے تو پھر شرمندگی کا احساس سا ہو جاتا اور میں اپنی آنکھیں جھکا لیتا مولوی صاحب یہی بات بار بار فرماتے اور میری طرف دیکھتے پھر آپ نے فرمایا میرے بزرگوار بھی قلعدار میں کچھ عرصہ رہے ہیں قلعدار مجھ کو خانہ کعبہ اور بیت المقدس کی طرح قابل احترام ہے

ان باتوں کا یہ سلسلہ تمام سفر میں جاری رہا نہایت رحیمی اور محبت آمیز انداز میں یہی گفتگو رہی حتیٰ کہ شاہدہ اسٹیشن آگیا ان دنوں گاڑیوں کی رفتار کوئی اتنی زیادہ نہ ہوئی کہ تھی یہ سفر کوئی چار گھنٹے میں طے ہوا اور اس دوران سلسلہ گفتگو ان دو باتوں سے تجاوز نہ ہوا پورے چار گھنٹے کے اس عرصہ میں مولوی صاحب قبلہ جب بھی میری طرف نگاہ اٹھاتے میں غایت شرم سے نگاہیں نیچی کر لیتا۔

اول عمر میں میری ہیئت کڈائی بھی عام نوجوانوں جیسی تھی متمیز شلوار پہنتا تھا اور کلاہ پر پردار پگڑی باندھا کرتا تھا۔ داڑھی ہر روز چٹ اور مونچھوں کو ہر وقت تاؤ دیئے رکھتا تھا اس وقت اگر میری کم عمری غمازی نہ کرتی تو میں اس وقت کا ایک جابر تھا نیدار معلوم ہوتا تھا یقیناً یہ وضع قطع بھی باعث حجاب تھی لیکن مجھے اس وقت اس کا شعوری احساس اتنا زیادہ نہ تھا۔

شاہدہ اسٹیشن پر ریل گاڑی ٹھہری مولوی صاحب نے باہر جھانکا اور شاہی مسجد کے بلند مینار دیکھ کر مجھے مخاطب کیا اور کہا ”دیکھا ہے یہ مینار کس قدر بلند ہیں اس دور میں اتنے بلند مینار بنانا ممکن نہ تھے چونکہ یہ دل کی بات ہے یہ مینار دل سے اٹھے ہیں اسی لئے اتنے پرشکوہ اور بلند ہیں ورنہ یہ عظمت آج تک برقرار نہ رہتی۔“ گاڑی شاہدہ چل کر بادامی باغ اسٹیشن پر پھر رُک گئی مولوی صاحب نے میری طرف پھر دیکھا اور فرمایا :

”بھائی میں نے بہتر اصرار و تحمل سے کام لیا لیکن رہ نہ سکا تو ایک بڑے گھر کا فرد ہے سارا راستہ میں صبر و تحمل سے کام لیتا رہا لیکن اب بات رہ نہیں سکتی معاف رکھنا میں ضرور کہوں گا کہ تو اتنے بڑے خاندان کا آدمی ہے لیکن تیری شکل و صورت کیسی ہے اور تو نے یہ کیا وضع قطع بنا رکھی ہے؟“ میں نے عرض کیا ”جناب کالج کا طالب علم ہوں اور یہ کالج کی تہذیب کا کچھ اثر ہے“ فرمانے لگے ”تم کس جماعت میں پڑھتے ہو۔“ میں نے عرض کیا تھرڈ ایر (سال سوم) کا طالب علم ہوں اور زمیندار کالج گجرات میں پڑھتا ہوں۔ خدا کی حکمت میری یہ دوسری بات بھی مجھے شکست دے گئی فرمانے لگے ”بھائی یہ تو کوئی بات نہیں میں نے ایف سی کالج لاہور میں تعلیم پائی ہے میرے استاد انگریز تھے اثر نہیں ہونا تھا نہ ہوا۔“ اس دوسری شکست سے میری رہی سہی سکت بھی جواب دے گئی اور آنکھیں اس وقت ہمیشہ کے لئے جھک گئیں اب میں نے کوئی بات نہ کہی اور چپ ہو گیا بادامی باغ سے گاڑی چلی تو میں نے اتنی عرض ضرور کی قبلہ میں منشی فاضل کا امتحان دینے جا رہا ہوں میری کامیابی کے لئے دعا فرما دیجئے“ فرمانے لگے امتحان

دل کی بات: شوق اور دہانہ لگاؤ کی بات۔ دل سے اٹھے ہوئے: انتہائی قلبی لگاؤ سے تعمیر کئے ہوئے۔

کی کامیابی کے لئے تو دعا نہیں کروں گا بہر حال آپ کے لئے اپنی طرف سے اک اور دعا کرتا ہوں " آپ نے دستار مبارک اتار رکھی تھی جلدی سے سر پر رکھی اور دعا کے لئے ہاتھ اٹھائے آنکھیں جھک گئیں اور زیر لب کچھ پڑھنے لگے میں نے بھی ہاتھ اٹھا کر یہاں تک کہ گاڑی لاہور اسٹیشن پر پہنچ گئی وہاں گاڑی نے ایک گھنٹہ ٹھہرنا تھا اور مولوی صاحب نے اپنا سفر امرتسر تک کرنا تھا لیکن دعا جاری تھی حتیٰ کہ آدھ گھنٹہ گزر گیا۔

حاشا اللہ مجھے کوئی حضور قلب نہ تھا میں سخت پریشان ہوا۔ بابا کی دعا مجھے لے بیٹھی ہاتھ تھک گئے اور میں نے شدید پریشانی محسوس کی خدا میں کس مصیبت میں پھنس گیا ہوں یہ میرے احساسات تھے۔ خدا خدا کر کے کوئی پنیتس منٹ کے بعد دعا ختم ہوئی آپ نے میرے سر پر نہایت شفقت سے ہاتھ پھیرا اور کہا جاؤ فی امان اللہ میں نے جلدی سے رخصت لی اور گاڑی سے اتر کر خدا کا شکر ادا کیا مولوی صاحب امرتسر تشریف لے گئے اور میں اپنے ٹھکانے پہنچا۔

میں ان دنوں لاہور پہلی بار آیا تھا اور لاہور کی اس طرح بھرپور زندگی سے آشنا نہ تھا لاہور میں جتنے روز رہا دبا دبا سا رہا اور خاصی شرم اور جھجک محسوس کرتا رہا یہاں تک کہ دکان پر حجامت بنوانے تک سے جھجک تھی یہ وہ دن تھے جب کہ دوسری جنگ عظیم زوروں پر تھی اس دن جرمنی کو شکست ہوئی تھی اور دیواروں پر اشتہار لگ گئے تھے VICTORY فتح کی خوشی میں دو دن کی چھٹی اور ہو گئی۔ اور امتحان ملتوی ہو گئے۔ لاہور میں کافی دن لگ گئے کوئی پندرہ بیس دن کے بعد گجرات گیا تو داڑھی بڑھی ہوئی تھی اور حالت اچھی خاصی شکستہ تھی رات کو دم لیا صبح اٹھ کر شیشہ دیکھا داڑھی بہت پسند آئی فوراً حجام سے داڑھی کے خط بنوائے اور داڑھی رکھ لی میرے چہرے پر یہ مختصر سی داڑھی اسی روز سے ہے جسے ازاں بعد ایک دفعہ بھی چٹ کرانے کا موقع نہیں آیا۔

لاہور سے واپس آنے کے بعد میری طبیعت ہر وقت اداس اداس اور پریشان رہتی تھی، خدا جانے میں سفر لاہور میں کیا دیکھ آیا تھا یہ بے چینی اور اداسی اس حد تک بڑھی کہ رات کو نیند تک مفقود ہو گئی۔ پورا ایک سال اسی پریشانی میں گذر گیا۔ معلوم نہیں ہوتا تھا مجھے کیا ہو گیا ہے۔ ایک دن نہایت مجبور ہو کر میں نے اپنی قلبی کیفیت اپنے والد بزرگوار سے بیان کی یہ معجزہ اب تک حل نہیں ہوا خدا جانے قلبی اور روحانی تعلق کیسے استوار ہو جاتا ہے۔

نیز میں نے اس سے قبل قبلہ والد بزرگوار کی زبان سے نہ کبھی مولوی حبیب اللہ صاحب کا نام سنا تھا اور نہ ہی انھوں نے کبھی ان سے اپنی کسی ملاقات کا ذکر کیا تھا لیکن مجھ سے میری روئداد سننے کے بعد انھوں نے مجھے فرمایا: گجرات جاؤ وہاں مولوی حبیب اللہ صاحب بہت

بزرگ ہیں ان کی بیعت کر لو اور ان سے دعا کرو ٹھیک ہو جاؤ گے۔

والد بزرگوار کی زبان سے یہ الفاظ سن کر میں چونک اٹھا اور ایک سال قبل ریل کے سفر کا واقعہ آنکھوں کے سامنے آگیا میں نے اس سفر کی کیفیت تفصیل سے قبلہ والد صاحب سے بیان کی تو والد صاحب نے فرمایا ” مولوی حبیب اللہ صاحب ایک عارف کامل ہیں ان کے پایہ کا عارف اس سر زمین میں ابھی تک کوئی پیدا نہیں ہوا ان کی مقناطیسی نگاہ تیرے دل کو کھینچ کر لے گئی ہے اور تیری یہ دائرہی انہیں کے فیضان نگاہ کا اثر ہے“

میں نے قبلہ والد صاحب سے حیرت کا اظہار کیا اور پوچھا کہ آج سے قبل تو آپ نے کبھی ان کا نام تک نہیں لیا یہ آپ ان سے کیسے اور کب سے متعارف ہیں۔ والد صاحب نے تعارف اور تعلقات کی بات تو نہ بتائی صرف زیر لب مسکرا کر بات ختم کر دی۔ البتہ شام سے رات گئے تک مولوی صاحب کے رات گئے تک مولوی صاحب کے متعلق گفتگو کرتے رہے۔ انہوں نے جناب مولوی صاحب کے حالات کچھ اس تفصیل سے بتائے جیسے یہ ان کے کوئی حقیقی بھائی ہیں یا ان کے ساتھ ہمیشہ اکٹھے رہے ہیں۔ مثلاً آپ نے فرمایا :

حضرت مولانا مولوی سید محمد حبیب اللہ شاہ صاحب ۱۸۹۵ء کو مولانا سید عطا محمد شاہ صاحب کے ہاں موضع جعفر کوٹ تحصیل اجنالہ ضلع امرتسر میں پیدا ہوئے آپ صحیح النسب سید حسنی و حسینی ہیں بچپن میں والد ماجد کا سایہ سر سے اٹھ گیا آپ کے والد ماجد نے ۳۶ سال عمر پائی اور ۱۸۹۹ء میں فوت ہوئے لہذا آپ چار برس کی عمر میں یتیم ہو گئے آپ کی پرورش و تربیت آپ کی ہمیشہ محترمہ نے کی۔ خاندانی شرافت و نجابت کے باعث بچپن میں پریشانی کا زمانہ نہایت خوش اسلوبی سے بسر کیا ہمیشہ نے آپ کی تربیت میں کوئی کسر باقی نہ رکھی اور ہر طرح کی تربیت دی جو ایک اعلیٰ خاندان کے بچوں کے لئے ضروری سمجھی جاتی تھی ابتدائی تعلیم آپ نے گھر سے پائی۔ پھر آپ کو موضع بلہڑ وال تحصیل اجنالہ کے مڈل سکول میں داخل کر دیا گیا۔ یہاں آپ نے پرائمری تک کی رواجی تعلیم امتیاز سے حاصل کی۔ البتہ مڈل کا امتحان چربج مشن ایٹکلو ورنیکلر مڈل سکول مجیٹھ اور میٹرک کا امتحان ایم اے او ہائی سکول امرتسر سے پاس کیا اور اس کے بعد ایف اے کا امتحان پرائیویٹ طور پر پاس کیا۔ جدید علوم سے بھی آگاہی کر لی تھی کچھ عرصہ ایف سی کالج لاہور میں بھی زیر تعلیم رہے کہا جاتا ہے کہ آپ نے میٹھیٹکس کا امتحان، اے بی کورس سے ایف سی کالج لاہور سے پاس کیا وہاں آپ کے اساتذہ سب انگریز تھے سکول کی تعلیم میں بھی آپ کو نامور اساتذہ سے واسطہ رہا مشہور عالم دین حضرت مولانا محمد عالم آسی

اہم اے ادبائی سکول میں مدرس تھے انہوں نے آپ کی تعلیم و تربیت کی طرف خاص توجہ دی حتیٰ کہ یہ سلسلہ بڑھتے بڑھتے یہاں تک پہنچا کہ اسکول کے اوقات تعلیم سے فارغ ہو کر آپ مولانا محمد عالم آسے سے ان کی رہائش گاہ (آپ بورڈنگ ہاؤس کے سپرنٹنڈنٹ بھی تھے لہذا وہیں رہتے تھے) پر علم دین کے اعلیٰ مدارج طے کرنے لگے۔ حتیٰ کہ آپ تفسیر، حدیث، فقہ اصول اور ادبیات عربی و فارسی میں ایک جمید عالم دین بن گئے۔ البتہ دورہ حدیث کی ایک سند آپ نے حضرت صدر الافاضل مولانا نعیم الدین مراد آبادی علیہ الرحمۃ سے بھی حاصل کی تھی۔ علاوہ ازیں آپ کو غیر مسلم مذاہب کے مطالعہ کا بھی شوق ہوا تو آپ نے قرآن مجید کے علاوہ دیگر آسمانی کتابیں مثلاً تورات۔ زبور۔ انجیل۔ نیا اور پرانا عہد نامہ کا بھی مطالعہ کیا۔ ازاں بعد ان کے کلیسیائی وفاق کے امتحانات میں شامل ہوئے، امتحان سے کامیاب ہوئے اور گولڈ میڈل حاصل کیا۔

حضرت مولانا محمد عالم آسی رحمۃ اللہ علیہ کی تعلیم و تربیت نے قبلہ مولوی صاحب کی زندگی میں کچھ ایسے لازوال اثرات چھوڑے کہ دیگر تمام علوم سے بہرہ ور ہونے کے باوجود تصوف کی چاشنی کچھ اس طرح تھی کہ آپ سلف صالحین کے کردار کی ایک چلتی پھرتی تصویر نظر آتے تھے آپ نے دین حق اور احیائے شریعت اسلامیہ کی کچھ اس طرح پشت پناہی کی کہ اپنے وقت کے جنید و شبلی نظر آنے لگے۔ طریقت میں آپ کا توسل حضرت خواجہ صاحب سید ولی علیہ الرحمۃ سے آپ کو بیعت کرنے کے قلیل عرصہ بعد ہی کلاہِ خلافت پہننا کہ اجازت ارشاد سے سرفراز فرما دیا۔

منصب خلافت پر فائز ہونے کے بعد آپ نے پیرو مرشد کی غایت محبت میں دیار محبوب مینی گجرات کو اپنا مسکن بنا لیا۔ رزقِ حلال اور صدقِ مقال آپے کا شعار تھا چنانچہ نان و نفقہ کے حصول کے سلسلہ میں ۱۹۱۶ء میں زمیندار ہانی سکول میں انگریزی زبان کے مدرس مقرر ہو گئے آپ کے بشمار شاگردان دنوں گجرات میں موجود ہیں ان کی زبان سے آپ کے حسن اخلاق اور فرائض منصبی کی ادائیگی کی داستانیں سننے میں آتی ہیں جن کے سننے سے حیرت ہوتی ہے کہ اس طرح کے اعلیٰ کردار کے لوگ بھی کبھی اس دنیا میں بستے تھے۔ ۱۹۲۶ء میں آپ نے اس ملازمت سے استعفیٰ دے دیا اور کمالاً مبلغانہ زندگی اختیار کر لی آپ کے ارادت مندوں کا حلقہ بہت وسیع ہے جس کی تفصیل کے لئے ایک خاص تذکرہ کی ضرورت ہے۔ آپ کے مریدین کی زبانی آپ کے کشف و کرامات اور تصرفات عالیہ کے واقعات سننے میں آتے رہتے ہیں اگر ان کو جمع کر دیا جائے تو ایک ضخیم کتاب بن جائے گی۔ ازاں بعد میں اپنے قصہ کو جہاں سے کہ چھوڑا تھا وہاں سے شروع کرتا ہوں۔ چنانچہ والد صاحب نے فرمایا۔ تو

ان کے پاس جاتی تری پریشانی اور بقراری کا علاج انہیں کے پاس ہے وہ تیری طرف ضرور توجہ فرمائیں گے جا اور ان سے اکتساب فیض کیا کر۔

صبح ہوئی تو میں نے گجرات کی راہ لی اور آستانہ حبیب پر حاضری دی سرکار ابھی ورد وظائف سے فارغ ہوئے تھے اور مجلس میں بھی فراغت تھی میں نے جاتے ہی عرض کی جناب قلعدار سے آیا ہوں۔ مجھے اپنے حلقہ مریدین میں شامل کر لیجئے، تو آپ نے نگاہ اٹھائی دیکھا اور پھر وہی سوال دہرایا ”آپ مولوی عبد الکریم اور مولوی محمد عالم کو جانتے ہیں“ عرض کیا ”میں مولوی عبد الکریم قریشی کا لڑکا ہوں آپ نے ہلکا سا تبسم فرمایا اور حکم دیا ”جاؤ وضو کر آؤ“ ساتھ ہی صحن میں حمام تھا میں نے وضو کیا اور آپ کے سامنے روزانہ بیٹھ گیا آپ نے میرا ہاتھ اپنے ہاتھوں میں لیا کلمہ طیبہ اور کلمہ شہادت پڑھنے کے بعد چند کلمات اور پڑھے اور بعد میں مجھے تین بار اقرار کرایا اور کہا کہو: سلسلہ مجددیہ تو کلیہ، محبوبیہ قبول کیا میں نے تین بار اقرار کیا پھر آپ نے اسی طرح جس طرح کہ سفر میں پیش آیا تھا ایک طویل دعا کے لئے ہاتھ اٹھا دیئے کوئی آدھ گھنٹہ کے بعد دعا ختم ہوئی تو آپ نے میرے سینہ اور دل پر ہاتھ پھیرا اور کہا ”جاؤ ہر روز صبح سویرے نماز کے بعد مشرق کی جانب منہ کر کے سُبْحَانَ اللَّهِ وَالْحَمْدُ لِلَّهِ وَلَا إِلَهَ إِلَّا اللَّهُ وَاللَّهُ أَكْبَرُ وَلَا حَوْلَ وَلَا قُوَّةَ إِلَّا بِاللَّهِ الْعَلِيِّ الْعَظِيمِ“ ایک سو بار پڑھا کرو اسی طرح عشاء کی نماز کے بعد ایک سو بار درود شریف اور ایک سو بار لَا إِلَهَ إِلَّا أَنْتَ سُبْحَانَكَ إِنِّي كُنْتُ مِنَ الظَّالِمِينَ پڑھ لیا کرو۔“

میں حلقہ مریدین میں داخل ہو کر رخصت ہوا باہر آیا طبیعت میں اس قدر فرحت اور سرور تھا کہ وہ کیفیت آج تک پھر کبھی پیدا نہ ہوئی۔ اور معلوم ہوتا تھا کہ کوئی پہاڑ میرے کندھوں پر تھا اب اٹھ گیا ہے میں اکثر بار آستانہ حبیب پر حاضر ہوا کرتا تھا۔ ایک دفعہ حاضر ہوا آپ کی شفقت و محبت کے باعث باتوں کا کچھ سلسلہ اس طرح چل نکلا کہ میں کھل کھل کر باتیں کرنے لگا اور خوب گفتگو ہوئی اٹھنے لگا تو آپ نے فرمایا ”برخوردار دیکھو زیادہ باتیں نہ کیا کرو۔ حضور نبی اکرم صلی اللہ علیہ وسلم کے اصحابہ کرام رضی اللہ عنہم اپنے منہ میں روٹے ڈال لیا کرتے تھے تاکہ زیادہ باتیں نہ ہو سکیں“ دوسرے سرکارِ دو عالم آقائے نامدار کا جب میں نام لوں صلی اللہ علیہ وسلم ضرور کہہ دیا کرو۔“ اس دن سے آج تک میری زیادہ باتیں کرنے کی لذت سلب ہو گئی ہے اور اب محفلوں میں میری حیثیت رکن معطل کی سی ہوتی ہے اور آپ کے دوسرے ارشاد پر بھی حتی الوسع پورا پورا عمل ہے۔

ایک زمانہ تھا کہ شعر گوئی کا جنون میرے سر پر بڑی طرح سوار تھا اس جنون میں قرآن پاک کا ترجمہ اردو نظم میں کرنے کا عزم کر لیا کوئی ایک پارہ کا ترجمہ کیا تھا اس کے شروع میں حمد و نعت اور ترجمہ کی غرض و

غایت کے متعلق ویساچہ بھی نظم میں لکھا جس میں حضرت صاحب کی دعائے مستجاب کا ذکر بھی کیا اشعار تھے۔

تو کام آئی نگاہ مردِ خدا کی

حبیب اللہ ذوالعبدالکرامی

ہوئے روشن سواد شہرِ گجرات

فرید الدہر ہیں وہ اتقیار میں

سوا اس کے نہ کوئی اور ہے کام

نبی کی پیروی سب کو سکھائیں

یہ چارہ ساز اس مردِ خدا کا

خبر لائی یہ حاجت انتہا کی

ولی ہیں اولیاءوں میں گرامی

مٹائے دہر سے ظلمات بدعات

معتلی شان ہیں وہ اولیاء میں

زبان پر ذکر حق ہر صبح و ہر شام

ہر ایک کو راہ ہدایت کی دکھائیں

ہے دل میں موز عشقِ مصطفیٰ کا

اس طرح کے چند اور شعر آپ کی مدح میں ویساچہ میں درج کئے اور ایک پارہ کا ترجمہ لے کر خوش خوش

خدمت میں حاضر ہوا۔ خیال تھا دیکھ کر بہت خوش ہوں گے اور میرے لئے مزید دعائیں فرمائیں گے۔

گرمیوں کا موسم تھا کوئی دو بجے دن کا وقت تھا آپ مکان کی چھت پر سیرٹھیوں کے اوپر ایک چھوٹی

سی لکڑی کی بنی ہوئی گیلری میں تشریف فرما تھے مجھے حسب سابق شفقت سے پاس بٹھایا اور حال احوال

دریافت کیا قبیلہ والد بزرگوار مولوی عبدالکریم صاحب اور چچا مولوی محمد عالم صاحب کا حال ضرور پوچھا کرتے

تھے ان کا حال احوال بتایا پھر میں نے عرض کی جناب میں نے قرآن پاک کا ترجمہ اردو نظم میں لکھنا شروع کر دیا

ہے "آپ نے میری عرض بڑی بے اعتنائی سے سنی منہ پھیر لیا اور کچھ پڑھنا شروع کر دیا میں نے کاپی کھولی اور پھر

عرض کیا "ایک پارہ مکمل ہو گیا ہے" آپ نے پھر بھی توجہ نہ فرمائی تیسری بار بات بدل کر میں نے پھر

عرض خدمت میں گزار دی چند اشعار ترجمہ کے سنانا چاہتا ہوں آپ مسلسل کچھ حروف کا ورد کرتے

رہے تھوڑی دیر بعد وظیفہ ختم کر کے ذرا سخت لہجے میں کہنے لگے "بھائی قرآن پاک کا ترجمہ تو

کر لیا اس میں اثر کہاں سے آئے گا۔ اثر کون ڈالے گا" آپ کے یہ الفاظ کہنے تھے میری ہیبت

بدل گئی اور عملی بے بضاعتی واضح ہو گئی پھر حسب عادت دعا کے لئے التجا کی اور اجازت لے کر

واپس آیا کچھ دنوں بعد ترجمہ کا سلسلہ پھر شروع کیا باوجود سیر مشقی کے بے حد عرق ریزی کی ایک مصرعہ تک

موزوں نہ ہوا اس وقت سے لے کر آج تک یہی کیفیت ہے۔ دیگر صورتوں میں ایک ایک گھنٹہ میں سو

سوشعر بھی عربی فارسی، اردو اور پنجابی میں لکھے لیکن قرآن پاک کے ترجمہ کی طرف جب بھی رجوع کیا ایک

آدھ مصرعہ تک موزوں نہ ہوا خدا جانے ان الفاظ میں کیا بات تھی اور کیا اثر لگتا اور یہ کب تک رہے گا

ایک پارہ کا ترجمہ میرے پاس ابھی تک موجود ہے۔

۱۹۵۰ء میں جب ملازمت کے سلسلہ میں قلعہ دار سے گوجرانوالہ چلا گیا۔ گوجرانوالہ میں آپ کی یاد سے اثر برکات حاصل کر لیا کرتا تھا۔ مجھے اچھی طرح یاد ہے کہ ایک دفعہ ملاقات کو بہت دیر ہو گئی کچھ حالات میں پریشانی بھی ہوئی قلبیت بے قرار تھی صبح سویرے اٹھتے ہی بیقراری کی حالت میں اشعار موزوں ہو گئے اور میں نے خدمت میں ارسال کر دیے۔

بجال ما کے اطلاع کند گاہے حبیبم را
 پریشان روزگارم را بہار زندگانی وہ
 سرفرازم باوج بندگی از ہر فرزندیت
 چونکہ اولیا خاک پریشان کیسیا سازد
 دوائے دردمار کس نمیداند سوائے تو
 مبارک مرچبا در حبیب اولیا دارم
 حبیب دستاں شاید بجال ما نظر دارد
 مدد مشکلکشائے من مدد لے رہنمائے من
 جیلبا اندرین راہ محبت کا سگاری وہ

خدا را از نگاہ بیدار کن بخت و نصیبم را
 نوازش کن تباخردہ بایں بکس غریبم را
 فسوں باطل کن از لطف و عنایتتار قسیم را
 عجب گرداں بجالم حال زار لیں عجیبم را
 بے رفع و الم شد در پریشانی طلبیم را
 مبارک مرچبا گویم چنیں بخت و نصیبم را
 ازیں ورد زباں دارم کنوں ذکر حبیبم را
 کہ رنج بود و سستی می زند راہ شکیبم را
 با حمد و ثنا اثر دعا ہائے عجیبم را

سویضہ گجرات پہنچا ہی تھا کہ ملاقات کا سبب بن گیا میرا چھوٹا بھائی فضل حسین قریشی ان دنوں منگلا ڈیم میں اور سیر تھا وہ آگیا آتے ہی باتوں باتوں میں کہنے لگا بھائی تیرے پیر و مرشد مولوی حبیب اللہ صاحب کے کمالات کا بہت تذکرہ سنا ہے چل ذرا دیکھ آئیں وہ کس پایہ کے بزرگ ہیں۔ شوق دامن گیر کو ذرا سے آسرا کی بھی ضرورت تھی میں نے کہا پلو ابھی چلتے ہیں ہم دونوں گوجرانوالہ سے گجرات آئے اور آستان حبیب پر پہنچے آپ شاید گرمیوں کے دنوں میں اسی گیلری میں رہا کرتے تھے جس کا ذکر پہلے کیا گیا اس وقت وہیں تن تنہا لیٹے ہوئے تھے ہم دونوں بھائی حاضر ہوئے سلام عرض کیا تو اٹھ بیٹھے سلام و دعا کے بعد سلسلہ گفتگو شروع ہوا تو آپ نے دریافت فرمایا یہ کون صاحب ہیں ”میں نے کہا ”میرا حقیقی چھوٹا بھائی ہے اس کا نام فضل حسین ہے اور یہ منگلا میں وسیر ہے ” آپ نے عجیب انداز میں ایک چھمکتی ہوئی نظر اس کے چہرہ پر دوڑائی اور کہا ”دیکھو بے خود ار کام دین سے کرنا کوئی لغزش نہ کرنا بڑی احتیاط کی ضرورت ہے ذرا سی لغزش سے دنوں کا کام سالوں پر اور سالوں کا کام صدیوں پر جا پڑتا ہے اور گیا وقت ہاتھ نہیں آتا۔“

تھوڑی سی ملاقات کے بعد اجازت لے کر واپس آئے ”فضل حسین کہنے لگا کوئی خاص چیز تو نظر نہیں آئی البتہ بزرگ آدمی معلوم ہوتے ہیں فضل حسین اس رات منگلا چلا گیا اور میں نے گوجرانوالہ کی راہ لی۔ منگلا پہنچتے ہی خاص چیز نظر

آنے کے سامان پیدا ہو گئے۔ عزیز فضل حسین کہتا ہے کہ منگلا آیا کام شروع کیا تو ایک سرکاری ڈائری میں کچھ اندراج کر کے پھر بدتماسی میں اسے کاٹ دیا معمولی سی لغزش تھی ہو گئی سال گزارا محکمہ آڈٹ کے لوگوں نے اس لغزش کو پکڑ لیا معاملہ چلتے چلتے مقدمہ تک جا پہنچا بات کا بتنگڑ بن گیا اور یہ الجھن ایسی تھی جس کا حل نہ پولیس نہ عدالت اور نہ محکمہ کے پاس تھا کوئی سترہ برس کا عرصہ گزر چکا ہے عزیز فضل حسین ابھی تک اور سیر ہے ایک لمحہ کی لغزش سالوں تک پہنچ گئی اور وقت ہاتھ نہیں آرہا ہے اور مقدمہ بغیر کسی فیصلہ کے داخل دفتر ہے عزیز فضل حسین اکثر شکایت کیا کرتا ہے تیرا پیر مجھے لے گیا شاید اس وقت ان کی نگہ روز روشن کی طرح میرا معاملہ دیکھ رہی تھی اور میں بھی جواب میں کہا کرتا ہوں ”آخر ان میں تمہیں کوئی خاص بات نظر تو آئی ہے“ بہر حال اس کا معاملہ آج تک اسی صورت میں معلق ہے خدا جانے کب آپ کی نگاہ کارفرما ہو کہ ترقی کی مسدود راہیں کھل جائیں اور اس بیچارے پر سے یہ نحوست کا دور ختم ہو۔

۱۹۵۰ء سے لے کر آج تک حضرت مرشدی مولانا مولوی حبیب اللہ صاحب پر ابتداء اور آزمائش کا دور رہا۔ ۱۹۵۰ء میں آپ کے جوان سال صاحبزادے حضرت محمد محمود احمد شاہ صاحب جن کی ولادت ۱۹۳۵ء کو ہوئی تھی آنا فنا دنیا سے رحلت فرما گئے ۱۹۵۲ء کو آپ کے دوسرے صاحبزادے حضرت سید محمد فریق صاحب جن کی پیدائش ۱۹۲۲ء میں ہوئی تھی ۳۰ سال کی عمر میں داغ مفارقت دے گئے اس طرح ۱۹۵۴ء میں صاحبزادہ مولانا حکیم محمد عالم صاحب جو ۱۹۱۸ء میں پیدا ہوئے تھے فوت ہو گئے۔ اور ازاں بعد ۱۹۵۹ء میں آپ کی اہلیہ محترمہ بھی داغ مفارقت دے گئیں۔ میں ان مواقع پر حاضر خدمت ہوتا رہا ان عظیم خدمات میں آپ نے نہایت صبر و استقلال اور راضی برضائے الہی رہنے کا ایسا عجیب منظر پیش کیا کہ نہ آہ وزاری کی نہ گلہ گذاری شکر الحمد للہ کے الفاظ ہر وقت زبان پر جاری تھے۔

میں نے آپ کے اس عظیم کردار اور اس عظیم عظمت کا ذکر آپ کے فرزند اکبر حضرت صاحبزادہ مولانا محمد یوسف شاہ صاحب سے کیا تو آپ نے فرمایا ”ایک دفعہ اس عظیم بردباری کے متعلق ہم نے بھی حضرت قبلہ سے تعجب کے ساتھ دریافت کیا تھا تو آپ نے ارشاد فرمایا تھا۔ میں اللہ پاک کی رضا کے ساتھ راضی ہوں اور آہ وزاری اس لئے بھی نہیں کرتا کہ کہیں میرے پروردگار کو میری آہ وزاری ہی پسند نہ آجائے اور یہ گھر ہمیشہ ہمیشہ کے لئے آہ وزاری کا مرکز نہ بن جائے۔ اللہ پاک کی مہربانیوں کا شکر ادا کرنا چاہیے جو جس حالت میں چاہے رکھے“ یہ مختصر سا تذکرہ قدوة العارفين حضرت مولانا مولوی حبیب اللہ شاہ صاحب مجددی توکلی محبوبی علیہ الرحمۃ کا جس طرح میں نے ان کو دیکھا لکھ دیا ہے۔

میں گوجرانوالہ ہی میں تھا کہ ۱۳۸۱ھ میں آپ کے اس دنیا سے رحلت فرمانے کی خبر سنی شاید میری شوخی تقدیر حاصل رہی کہ میں آپ کے جنازہ میں شامل نہ ہو سکا اور آخری دیدار سے ستر ف یاب نہ ہوا۔ قطعہ تاریخ وقایع

یہ ہے : قد ارتحل الحبيب الى الجيب امير القوم في القوم النجيب
فقلت شمس بازغه عامر وصل لقد وصل الحبيب الى الجيب

لیکن حقیقت یہ ہے کہ میری نگاہیں آج بھی باہر نہیں کرتیں کہ وہ مردوں کو زندہ کرنے والی نگاہوں کا مالک دنیا سے رخصت ہو گیا حضرت قبلہ مولانی و مرشدی کی روحانی امداد اب بھی میرے شامل حال ہے جیسے ان کی زندگی میں ہوا کرتی تھی میں ان کا فقدان محسوس نہیں کرتا ان کو زندہ سمجھتا ہوں وہ پہلی ملاقات میں لاہور کے سفر میں آپ نے جو طویل دعا فرمائی تھی اس کے اثرات میں آج اپنی نگاہوں سے دیکھ رہا ہوں اور دنیا جہاں کے لوگ اس امر کی تائید کریں گے کہ میں اپنی نالائقی کو تاہی عمل اور ہر نوع بے بضاعتی کے باوجود اس دعا کی تاثیر سے اللہ پاک کی ہر نعمت سے مالا مال ہوا۔

اس دنیا میں جملہ نعمتوں میں سے جو کچھ مجھے حاصل ہے میں سمجھتا ہوں کہ وہ میری بضاعت اور استحقاق سے کہیں زیادہ ہے اور ہر امر فضل خداوندی اور سرکار کی نگاہ کرم کا نتیجہ ہے۔ عزت مال آل اولاد علم و فضل، دین سے والہیت قلبی سکون سب آپ کی اس دعا کا اثر ہے۔ میں اکثر دفعہ نماز کے بعد سوچا کرتا ہوں کہ اللہ پاک نے مجھے ہر نعمت سے نوازا ہے اب میں اللہ پاک سے اور کیا مانگوں کاش اس وقت کی طویل دعا کے دوران اللہ پاک مجھے حضور قلب عطا کرتا اور میں بدلی واکتاہٹ محسوس نہ کرتا۔ تو شاید یہ اور طویل ہو جاتی اور برکات اور بڑھ جاتیں۔ لیکن افسوس! وقت گزر گیا اور حسرت کے سوا کچھ نہ رہا تاہم دل صد ادیتا ہے۔

آنانکہ خاک را بنظر کیمیا کنند
آیا بود کہ گوشه چشمی بما کنند

ذیل کا شعر علامہ اقبال علیہ الرحمۃ کا ہے میں اپنے پرانے عقیدہ سے ایک عرصہ تک علامہ جیسے فلاسفر شاعر کے اس شعر کو ایک عجیب انداز فکر خیال کرتا رہا لیکن اب جو غور کرتا ہوں تو حضرت مولینا صاحب کی نظر فیض اثر سے میری زندگی اس شعر کی ایک چلتی پھرتی تفسیر بن گئی ہے۔

کیمیا پیدا کن از مشت گلے
بوسہ زن بر آستانِ کاملے

حضرت مولانا مولوی مرشدی سید محمد حبیب اللہ صاحب کے پس ماندگان میں سے ان کے بڑے صاحبزادے عمدۃ السالکین حضرت صاحبزادہ مولانا سید محمد یوسف سجادہ خلافت پر متمکن ہیں اور بندہ ناچیز پر نہایت شفقت اور مہربانی فرماتے رہتے ہیں۔ آپ کی ولادت ۱۹۱۵ء میں بمقام مجلیٹھ ضلع امرتسر ہوئی۔ اللہ پاک ان کا سایہ رحمت ہمارے سروں پر تاقیامت برقرار رکھے اور ان کے فیضان سے تشنگان حکمت و معرفت سرشار ہوتے رہیں۔

آپ کے دوسرے صاحبزادے مولانا حضرت سید محمد مسعود صاحب ۱۹۳۲ء میں پیدا ہوئے آپ حضرت قدوة العارفين حضرت مرشدی کے بالکل مشابہ ہیں اور حسن و اخلاق کا ایک بے مثل نمونہ ہیں اور بندہ پر بے حد شفقت فرماتے ہیں۔
حضرت کی اولاد امجاد کا شجرہ حسب ذیل ہے۔

شجرہ اولاد حضرت مولانا سید جمید اللہ شاہ صاحب

حضرت مولانا سید محمد یوسف شاہ صاحب مدظلہ سجادہ نشین بڑے صاحبزادہ صاحب، پیدائش ۱۹۱۵ء	حضرت مولانا حکیم سید محمد عالم صاحب ۱۹۱۸-۱۹۵۳ء عمر ۳۶ سال امور تکوینیہ میں آپ کے نائب تھے ان کے نام پر آپ کو بارگاہ رسالت سے ابوالعالم کا لقب ملا۔	حضرت مولانا سید محمد رفیق احمد ضیاء ۱۹۲۲ء- ۱۹۵۲ء عمر ۳۰ سال	حضرت مولانا سید محمد مسعود احمد انور مدظلہ پیدائش ۱۹۳۲ء عمر ۲۵ سال سجادہ نشین ثانی	حضرت مولانا سید محمد محمود احمد ۱۹۳۵-۱۹۵۰ء عمر ۱۵ سال	بیٹی اعجاز بتول زہرا پیدائش ۱۹۳۹ء زوجہ حضرت مولانا صوفی محمد افتخار حسین صاحب
---	---	---	--	--	--

مرشدی مولوی جمید اللہ صاحب دنیا سے دنیا سے رخصت ہو گئے ان کی دعائیں میرے شامل حال ہیں اور ان کی یاد میرے خانہ دل میں آباد ہے میں نے آپ کا شجرہ طریقت بھی نظم کیا ہے جسے بطور وظیفہ بھی پڑھتا ہوں۔ یہ منظوم جو فارسی اور اردو دونوں زبانوں میں ہے قارئین کی دل چسپی کے لئے درج ذیل ہے۔

شجرہ طیّبہ

سلسلہ عالیہ نقشبندیہ مجددیہ توکلّیہ محبوبہ جمیبیہ

الہی بیکم ، با حال زام
نئے بلینم بعالم شادمانی
پریشاں دل پریشاں روزگارم
کہ ویراں شد بہار زندگانی
ز قعد دل بحسرت التجائے
بدرگاہت بیاوردم دعائے

عطا کن در دو عالم سر بلندی
 مراد دل نشاط جان گداں
 بحق اوج شان مصطفائی
 جناب حضرت بو بکر صدیق
 بحق قاسم عالی لوئے
 بحق بایزید نیک نامے
 بقاسم گورگانی پیر پیراں
 جناب بو علی خوش ارائے
 بحق عبد خالق قطب دوران
 پئے محمود انجیر اولیائے
 بحق بابا سماسی زلیشاں
 بہاؤ الدین شاہ گردوں سریرے
 پئے یعقوب چرخ گرامی
 بحق خواجہ زاہد در شاہسوار
 بحضرت خواجگی دین پناہے
 مجدد الف ثانی ذوالعطاءے
 زہیر خواجہ سیف الدین مخدوم
 بحق شیخ محسن باکمالے
 مرزا اجا نجاناں مقتدائے
 بحق بو سعید آل صاحب جاہ
 پئے محمود کان ارجمندی
 بحق شاہ توکل ذومحالی
 حبیب اللہ شہ روشن ضمیرے
 ہمہ آلام ورنج از مے برون کن
 حیات دو جہاں مسعود گرواں

بحق اولیائے نقشبندی
 پئے شان مشکلم آسان گداں
 خداوندا بذات کبریائی
 بحق تدوہ ارباب تحقیق
 پئے سلمان فارس باخدائے
 بحق جعفر صادق امامے
 بحق بو الحسن خواجہ خرقان
 بحق حجت ہر باصفائے
 بحق خواجہ یوسف شاہ ہمدان
 بحق عارف حق آشنائے
 بحق بو علی شاہ عزیزان
 بحق شاہ کلال ما میرے
 بحق شاہ علاؤ الدین نامی
 بحق شاہ عبید اللہ احرار
 بدرویش محمد پار شاہے
 پئے باقی باللہ پارسائے
 پئے فیوم ثانی خواجہ معصوم
 پئے نور محمد خوش خصالے
 بحق شیخ عابد پیشوائے
 بحق شاہ غلام با علی شاہ
 مولانا شریف نقشبندی
 بحق خواجہ قادر بخش عالی
 پئے محبوب عالم دستگیرے
 نظر بر احمد خستہ درون کن
 الہی عاقبت محمود گرواں

الہی دولت ایمان عطا کن

بما الطاف ورحمت بے بہا کن

با حمد ذوق و شوق زندگی وہ

متارح دولت تابندگی وہ

شجرہ بیعت

سلسلہ پیرانِ طریقت نقشبندیہ مجددیہ تو کلیہ محبوبہ یا حبیبیہ۔ بہ زبانِ اردو۔

ہاتھ پھیلائے ہیں احمد نے دعا کیواسطے

خواجہ کونین احمد مجتبیٰ کیواسطے

حضرت صدیق شاہ اصفیا کیواسطے

حضرت سلمان فارس کے لقا کیواسطے

حضرت قاسم کی تقسیم ضیا کیواسطے

جعفر صادق امام اولیاء کیواسطے

بایزید آن خسرو بسطام زنا کیواسطے

بو الحسن خروستانی سپرہدا کیواسطے

گورگانی قاسم عالی لوا کے واسطے

بو علی خواجہ زمی مجد و علا کیواسطے

حضرت یوسف کے حسن پر ضیا کیواسطے

خواجہ عبد الخالق آں صاحب عطا کیواسطے

حضرت عارف رئیس اتقیہ کیواسطے

خواجہ محمود عالی مرتبا کیواسطے

بو علی رامیتنی خوش ادا کیواسطے

بابا سماسی مقبول خدا کیواسطے

شاہ کلال آں بادشاہ اولیاء کیواسطے

شاہ بہاؤ الدین بہائے بے بہا کیواسطے

یا الہی تیری ذات کبریا کیواسطے

نغمہ پیرا ہوں تیری حمد و ثنا کیواسطے

صدق و ایمان سے میرے سینے کو تو پر نور کر

حُب دین مصطفیٰ کی کر سلیمانی عطا

میری قسمت میں الہی دولت ایمان ہو

کذب و تکذیب ہدایت سے الہی دور رکھ

شرح و بست زندگی کے راز سے کراشنا

اہل عرفان کے توسل سے مجھے سیراب کر

میری قسمت کو درخشاں کر جمال دید سے

تیری رحمت میرے حال زار پر ہو دم بدم

کارزار زندگی میں دستگیری کیجئے

خوبی اخلاق سے آراستہ کرے مجھے

میرے دل سے بھی صدائے معرفت اٹھے کوئی

دین و دنیا میں الہی عاقبت محمود ہو،

یا الہی دین داری میں رہوں ثابت قدم

سم قاتل سے، معاصی کے بچا پروردگار

ہو امارت دین و دنیا کی مجھے یارب نصیب

نقشبندی بوستان سے ہوں مشام جاں جواں

حضرت خواجہ علاؤ الدین علا کیواسطے
 خواجہ یعقوب چرخ کی ادا کیواسطے
 خواجہ احرار آل صاحب ہدا کیواسطے
 خواجہ زاہد کی عبادت بے ریا کیواسطے
 خواجہ درویش محمد باخدا کیواسطے
 خواجہ مکنگی معتمدی پیشوا کیواسطے
 خواجہ باقی باللہ مرد پارسا کیواسطے
 شیخ احمد جی مجدد رستمنا کیواسطے
 خواجہ معصوم شاہ مشکل کشا کیواسطے
 خواجہ سیف الدین کی بیشک دعا کیواسطے
 خواجہ عابد نقشبندی کی رضا کیواسطے
 خواجہ حسن صاحب حسن عطا کیواسطے
 خواجہ نور محمد کی ضیا کیواسطے
 جان جاناں منظر نور خدا کیواسطے
 شاہ غلام باعلیٰ حق آشنا کیواسطے
 بو سعید آل خسرو عالی لقا کیواسطے
 شاہ شریف آل شاہ مردان خدا کیواسطے
 حاجی محمود زین الاولیاء کیواسطے
 خواجہ قادر بخش شاہ با صفا کیواسطے
 ہاں توکل شاہ امیر اصفیا کیواسطے

یا الہی ہوں عطا مجھ کو بھی عالی مرتبے
 چرخ ناہجار کی گردش سے دل محفوظ ہو
 یا الہی ہو میری ناقص عبودیت قبول
 یا الہی ہو مجھے توفیق زہد بے ریا
 میری درویشی ہو وجہ رشک شاہاں جہاں
 میری امیدوں کو ابر کرم سے سرسبز کر
 دہر میں باقی رہے میرے عمل کی روشنی
 دین احمد پر میرا ہو خاتمہ بالآخر ٹھیک
 صاف لوح دل ہو از آلائش ذوق گناہ
 ہو دعاؤں میں اثر میری خداوند جہاں
 بندہ بے مایہ کو ذوق عبادت ہو عطا
 آرزوں کو مری دے آبرو احسان کر
 گو میری کو الہی نور سے پر نور کر
 جان و دل میں عشق ہو تیرا الہی جاگزیں
 ہو غلامان محمد میں میرا یارب شمار
 خادمان اولیا کی صف میں شامل کر مجھے
 علم و حکمت کا شرف دے عزت و توقیر دے
 یا الہی ہو میرا محسوس ظاہر شادماں
 اے خدا تیری اطاعت میں بسر ہوں روز و شب
 زندگانی ہو بسر میری توکل بر خدا

اولیائے حق کی ہر دم یاد پھر محبوب ہو
 حضرت محبوب عالم کی ادا کے واسطے
 احمد خستہ دروں کو کر عطا حبت حبیب
 شاہ حبیب اللہ نور اولیاء کے واسطے

یا الہی لے کے آیا ہوں وسیلے نقشبند ہاتھ پھیلاتے ہیں درگاہ میں دعا کی واسطے

آرزوں کو میرے امید سے سرشار کر ۶
نقشبندی اولیاء و اصفیاء کے واسطے

آخر میں دعا ہے کہ اللہ پاک ان بزرگ ہستیوں کے وسیلہ سے دنیا جہان کے تمام مسلمانوں کی نیک اور پاک امیدوں کو شادمانی اور کامرانی سے ہمکنار کرے اور ان کے طفیل اس بندہ احقر و ناچیز کی دینی اور دنیوی آرزو میں پوری کرے۔ آمین ثم آمین۔



قول فصیل تھا لفظ لفظ ان کا

حضرت صاحب رحمۃ اللہ علیہ سے تعلق مجھے ورثے میں ملا۔ ایک طرف میرے والد مولوی نور محمد صاحب مرحوم چرچ مشن ہائی سکول مجیٹھا ضلع امرتسر میں مولوی حرمت علی صاحب مرحوم کے اولین تلامذہ میں تھے اور یہ بزرگ حضرت صاحب کے برادر نسبتی بھی تھے اور برادر طریقت بھی۔ دوسری طرف میری والدہ مرحومہ نے حضرت صاحب کی ہمیشہ محترمہ مرحومہ سے قرآن مجید پڑھا تھا۔ بعد میں جب خود والد مرحوم مشن ہائی سکول میں مدرس ہوئے تو حضرت صاحب ان کے تلامذہ میں تھے اور پھر حضرت صاحب بھی وہیں مدرس ہو گئے۔

مجیٹھا کے اس عیسائی سکول کے ایک پادری نے حضور اکرم صلی اللہ علیہ وسلم کی شان اقدس میں نازیبا الفاظ استعمال کئے تو جن مسلمان اساتذہ کی غیرت ایمانی جوش میں آئی ان میں یہ تینوں بزرگ پیش مشن تھے۔ ان تینوں حضرات نے احتجاجاً استعفیٰ دے دیئے اور اس سکول کی ملازمت چھوڑ دی۔

میدان یقین و عمل کے ایک اور گوشے میں بھی حضرت صاحب اور والد صاحب مرحوم ہم مشرب تھے اور وہ تھا مشائخ عظام سے ارادت و عقیدت کا گوشہ۔ والد مرحوم سلسلہ قادریہ نوشاہیہ کے حضرت سائین خواہر شاہ صاحب سے بیعت تھے اور حضرت کو سلسلہ عالیہ نقشبندیہ مجددیہ تو کلیہ میں حضرت خواجہ محبوب عالم سید روٹی سے ارادت تھی اور ان کے باہمی تعلقات میں محبت اور یگانگت کا رنگ تھا۔ کاش مجھے ان ملاقاتوں کی تقریب اور گفتگوؤں کے موضوع کی بھی کچھ خبر ہوتی جو میں بچپن سے ان باہم محب بزرگوں کے درمیان ہوتے دیکھتا چلا آتا تھا۔

۲۵ مئی ۱۹۳۳ء جمعرات کا دن مجھے تاجین حیات یاد رہے گا کیونکہ اس دن میری والدہ فوت ہوئی تھیں۔ پندرہ روز شدید تپ محرقہ آیا اور سولہویں دن ظہر کے بعد ڈھائی بجے کے قریب دم واپسین لیا۔ خاندان میں کوئی مرگ ہوتی تھی تو بزرگوں کا طریقہ تھا کہ تکفین و تدفین میں بہت عجلت کرتے تھے۔ چنانچہ قصبے میں اور دو تین میل کے فاصلے پر دیہات میں چند اعزہ کو اطلاع کر دی گئی اور عصر کے بعد جنازہ اٹھا لیا گیا اور بہاری والے کنوئیں کی طرف چلے جہاں ہماری آبائی زمینیں تھیں کیونکہ وہاں ایک چھوٹا سا خاندانی قبرستان تھا اور وہیں والدہ کو دفن کرنے کا فیصلہ ہوا تھا۔ سورج غروب ہونے میں کوئی آدھ گھنٹہ ہو گا کہ کنوئیں

کے قریب والی کھلی جگہ پر جنازہ رکھ دیا گیا اور پھر نماز کے لئے صفیں درست ہوئیں۔ محلے کی مسجد کے پیش امام کو کہنے ہی والے تھے کہ نماز پڑھائیں کہ خلیفہ ابراہیم صاحب مرحوم نے کہ ہمارے عزیز بھی تھے اور قصبے کے دینی کاموں میں منہمک رہنے والے بزرگ بھی بلند اور بھرائی ہوئی آواز سے کہا: وہ دیکھو مولوی حبیب اللہ صاحب آرہے ہیں جنازہ وہی پڑھائیں گے۔ دیکھا تو ننگے چٹیل کھیتوں میں جن پر سے گندم کی فصل کٹ چکی تھی حضرت صاحب کشتاں کشتاں تشریف لائے آرہے تھے۔ صفوں میں کھڑے ہوئے سب لوگ حیران تھے کہ حضرت صاحب گجرات سے سوا سو میل کا سفر طے کر کے عین بروقت کیسے پہنچ گئے کیونکہ انہیں تو اطلاع ہی نہیں کی گئی تھی۔ تھوڑی ہی دیر میں حضرت صاحب تشریف لے آئے اور آتے ہی مصلے پر کھڑے ہو گئے۔ اور نماز پڑھائی اور دعا کی اور پھر تین اور فاتحہ تک ٹھہرے۔ بعد میں لوگوں نے پوچھا تو فرمایا: صبح سے ہی بے چینی تھی سکول گئے کچھ کام پھر باقی دن کی چھٹی لی اور سیدھے سٹیشن پر آئے گجرات سے امرتسر آئے اور امرتسر سے مجھے گھر نہیں پہنچے تھے راستے ہی میں خیر ملی۔ یہ حسن بی بی کا ہم پر حق تھا۔ سننے والے اس پر حیران ہو رہے تھے کہ حضرت صاحب میری والدہ کے فوت ہونے سے پہلے ہی گجرات سے روانہ ہو چکے تھے۔

حضرت صاحب کی ذات بابرکات کے ساتھ اس تعلق کی پرورش اللہ تعالیٰ کے فضل و کرم سے کئی طرح سے ہوتی رہی جب گجرات میں سکول تعطیلات کے لئے بند ہونا جولائی اگست کے مہینوں میں یا دسمبر میں یا پھر مارچ اپریل میں تو حضرت صاحب مجھے تشریف لاتے جامع مسجد بھولے شاہ میں گاہے گاہے اور مسجد بانندگان میں اکثر وعظ اور خطبہ جمعہ ارشاد فرماتے۔ حضرت صاحب کے وعظ کی پاک مجلسوں کا اہتمام ہماری گلی میں اکثر خلیفہ ابراہیم صاحب کراتے ایک منزلہ مکانات کی ملحقہ دو تین چھتوں پر دریاں بچھ جاتیں گیس کے لمپ کی روشنی بہ طرف پھیل جاتی لوبان سلگایا جاتا اور گلاب چھڑکا جاتا۔ مشتاق اور عقیدت مند جمع ہو جاتے تو آئین پر دے کے پیچھے بیٹھتے عشاء کے بعد حضرت صاحب تشریف لاتے اور وعظ فرماتے۔ یہ بابرکت محفلیں اکثر عید میلاد النبی صلی اللہ علیہ وسلم اور شب معراج، شب بارات ایسی تقریبوں پر منعقد ہوتیں اور آدھی رات کے قریب تک جاری رہتیں اور ہمیشہ قیام و سلام کے ساتھ ختم ہوتیں شیرینی بھی تقسیم ہوتی۔ عجیب انوار کی بارش ہوتی تھی اور خوب ہی قلوب فیض سے سیراب ہوتے تھے گورونانگ پبلک ہائی سکول مجھے سے میٹرک کر کے میں ایم اے اور کالج امرتسر میں داخل ہوا تو بھی حضرت صاحب کی خدمت میں حاضری کے مواقع بدستور حاصل ہوتے رہے کیونکہ میں بہر روز صبح بائیسکل سے امرتسر جاتا تھا اور دوپہر کے بعد واپس مجھے آجاتا تھا۔ بی اے تک یہی صورت رہی۔

کلام اقبال سے مجھے سکول کے زمانے سے شغف تھا جو کالج کے ایام میں اور بھی بڑھا حضرت صاحب
الشرعہ کی نماز مسجد بھولے شاہ میں پڑھتے اور پھر سیر کو تشریف لے جاتے میں حاضر ہوتا تو کمال شفقت
سے ساتھ چلنے کو فرماتے گا ہے گا ہے میں اقبال کے اشعار کی تشریح کے لئے گزارش کرتا تو بعض مطالب
مسجد میں ہی بیٹھے بیٹھے اور بعض سیر کے دوران چلتے چلتے بیان فرماتے۔ مجھے یاد ہے رموز بخودی کے
”خلاصہ مطالب مثنوی۔ در تفسیر سورہ اخلاص“ کے پہلے تین شعروں کی تشریح فرمائی تھی۔

من شبہ صدیق را دیدم بخواب
آن امن الناس بر مولائے ما
گُل ز خاک راہ او چیدم بخواب
آن کلیم اول سینائے ما
ہمت او کشت ملت را چو ابر
ثانی اسلام و غار و بدر قبر

فرمایا ”معلوم ہے آغاز سیدنا صدیقی اکبر کے ذکر سے کیوں ہوا ہے؟“ پھر خود ہی ارشاد فرمایا ”اس
لئے کہ اسم صدیقی عنوان ہے باب اخلاص کا“ تیسرے شعر میں لفظ ”ہمت“ (او) کی مناسبت پر دیر تک

۱۱ انحضرت صلی اللہ علیہ وسلم کا ارشاد ہے۔ ان من امن الناس علی فی صحبتہ و مالہ ابو بکر متفق علیہ
(مشکوٰۃ المصابیح باب مناقب ابو بکر) ترجمہ: بلاشبہ اپنی دولت اور صحبت کی بنا پر ابو بکر کا احسان مجھ پر تمام لوگوں
سے زیادہ ہے۔ (مرتب)

۱۲ اشارہ بہ آیت قرآن: ازاخر جہ الذین کفروا ثانی اثنین ازہما فی الغار از یقول لصاحبہ لا تحزن
ان اللہ معنا فانزل اللہ سکینۃ علیہ و ایدہ بجنود لم تر وھا وجعل کلمۃ الذین
کفروا السفلی و کلمۃ اللہ ہی العلیا و اللہ عزیز حکیم (التوبہ: ۲۵)

(ترجمہ): (وہ وقت تم کو یاد ہوگا) جب اس (رسول اللہ) کو کافروں نے گھر سے نکال دیا۔ اس وقت (دو ہی
شخص تھے جن) میں (ایک رسول اللہ تھے) دوسرے (ابو بکر) جب وہ دونوں غار (ثور) میں تھے اس وقت
پیغمبر اپنے رفیق کو تسلی دیتے تھے کہ غم نہ کرو۔ خدا ہمارے ساتھ ہے پھر خدا نے اس پر تسکین نازل فرمائی اور
اپنے نبی کو ایسے لشکروں سے مدد دی جو تم کو نظر نہیں آتے تھے۔ اور کافروں کی بات کو پست کر دیا۔ اور بات
تو خدا ہی کی بلند ہے۔ اور خدا زبردست (اور) حکمت والا ہے۔ (بتصرف قلیل از فتح الحمید)

ثانی اثنین کا لفظ غار ہی میں نہیں بلکہ پوری اسلامی تاریخ میں حضرت ابو بکر رضی اللہ عنہ کے مقام و
مرتبہ کو متعین کرتا ہے یعنی اسلام میں آنحضرت صلی اللہ علیہ وسلم کے بعد ان کی دوسری عظیم شخصیت ہے
اور نبوت کے بعد صدیقیت کا مرتبہ ہے۔ (مرتب)

گفتگو فرمائی اس بیان میں کہ (ان کی) ہمت ماضی اور حال پر ہی نہیں استقبال پر بھی محیط ہے اور خیر و احسان کے عمل کی روز افزوں قوت ہے جو کوئی کشت ملت کی سرسبزی و شادابی کے لئے خلوص اور ایشارہ سے محنت اٹھائے گا روح پاک صدیق رضی اللہ عنہ ابر رحمت کی طرح اسے اس دولت سے نوازے گی اور بفضلہ تعالیٰ اس کی سعی مشکور ہوگی۔

غالباً علامہ اقبال کے کلام سے میرے شغف کے پیش نظر فرمایا کہ اقبال کو براہ راست مولانا روم کی روح سے فیض حاصل تھا۔ کئی سال پہلے مجھے یہاں ایک بار میں نے شیخ عطاء اللہ کی مرتبہ کتاب مکاتیب اقبال میں مولانا گرامی کے نام علامہ کا ایک خط دکھایا تو کتاب مجھ سے لے کے رکھ لی اور فرمایا ”پھر لے جاؤ، تم اس میں سے کچھ عبارت نقل کریں گے۔“ اس خط میں علامہ اقبال مولانا گرامی کے اس سوال کا جواب دیتے ہیں کہ انہیں خاک پنجاب جذب کرے گی یا خاک دکن اور اس کے آخری حصے تو بالکل لعتیہ ہو گئے ہیں۔ چونکہ حضرت صاحب نے اس خط کو بہ نظر تحسین دیکھا تھا لہذا پورا خط ہی ذیل میں درج ہے۔

لاہور ۱۲ اکتوبر ۱۹۱۸ء

جناب مولانا گرامی مدظلہ العالی

گرامی کو خاک پنجاب جذب کرے گی یا خاک دکن اس سوال کے جواب کے لئے حسب الحکم مراقبہ کیا گیا۔ جو انکشاف ہوا۔ عرض کیا جاتا ہے۔ گرامی مسلم ہے اور مسلم تو وہ خاک نہیں کہ خاک اسے جذب کر

۱۔ حضور رحمة اللہ علیہ کا یہ ارشاد ایک جانب روح صدیق رضی اللہ عنہ سے فیضان ہمت و خلوص کی تقسیم کے صوفیانہ مذاق کا حامل ہے تو دوسری طرف اس کی ظاہری تائید یعنی حضرت ابو بکر صدیق کے عزم و ہمت کا آئندہ ادوار اسلام کے لئے سرچشمہ خیر و عمل ہونا مورخین کے اس قول سے واضح ہوتا ہے کہ اسلام کی چودہ سو سالہ تابندہ درخشندہ تاریخ کا انحصار اڑھائی سالہ عہد صدیقی پر ہے۔ چنانچہ یہ مختصر صدیقی دور اسلام کے پورے مستقبل کے لئے اساس اور بنیاد کی حیثیت رکھتا ہے۔

آنحضرت صلی اللہ علیہ وسلم کی پر امن تکفین و تدفین، ستیقہ بنی ساعدہ کی مجلس میں امت کو ایک فیصلہ پر مجتمع کرنا۔ بے مثال اسلامی مہراج حکومت یعنی خلافت کی داغ بیل ڈالنا، قرآن حکیم کی جمع و تدوین، فتنہ ارتداد کا استیصال، مدعیان نبوت کا خاتمہ حدود مملکت کو وسعت دینا اور بہتر جانشین کا بندوبست صدیقی عزم و ہمت کے ذہ اہم کارنامے ہیں۔ جنہوں نے اسلام کے قافلے کو اس کی تاریخ کے آنے والے زریں اور روشن آفاق کی طرف رہنمائی بخشی (مرتب)

کے۔ یہ ایک قوت نورانیہ ہے جو جامع ہے خواہر موسویت اور ابراہمیت کی۔ آگ اسے چھو جائے تو برد و سلام بن جائے۔ پانی اس کی ہیلیت سے خشک ہو جائے۔ آسمان و زمین میں یہ سما نہیں سکتی۔ کہ یہ دونوں ہستیاں اس میں سمائی ہیں۔ پانی آگ جذب کر لیتا ہے۔ عدم بود کو کھا جاتا ہے پستی بلندی میں سما جاتی ہے۔ مگر جو قوت جامع اضداد ہو کر محلل تمام تناقضات کی ہو۔ اسے کون جذب کرے۔ مسلم کو موت نہیں چھو سکتی کہ اس کی قوت حیات و موت کو اپنے اندر جذب کر کے حیات و ممات کا تناقض مٹا چکی ہے شاید نصیر نام ایک شخص تھا۔ پہلے حضور علیہ الصلوٰۃ والسلام کو سخت ایذا دینا تھا۔ فلیح مکہ کے بعد جب حضور شہر میں داخل ہوئے۔ تو ایک مجمع عام میں آپ نے علی مرتضیٰ رضی اللہ عنہ کو حکم دیا کہ اس کی گردن اڑا دو۔ کم نجت کا خاتمہ کر دیا۔ اس کی لاش خاک و خون میں تڑپ رہی تھی۔ لیکن وہ ہستی جس کی آنکھوں میں روشیرہ لڑکیوں سے بھی زیادہ حیا تھی۔ جس کا قلب تاثرات لطیفہ کا سرچشمہ تھا۔ اس درد انگیز منظر سے مطلق متاثر نہ ہوئیں۔ نصیر کی بیٹی نے باپ کے قتل کی خبر سنی تو نوحہ و فریاد کرتی اور باپ کی جدائی میں درد انگیز اشعار پڑھتی ہوئی دربار نبوی میں حاضر ہوئی۔ اللہ اکبر! اشعار سننے تو حضور اس قدر متاثر ہوئے کہ اس لڑکی کے

۱۔ درست نام: النصر بن الحارث ابن علقمہ ہے۔ تبو قریش میں سے تھا۔

۲۔ یہ واقعہ فتح مکہ کے بعد نہیں بلکہ جنگ بدر کے بعد جب آنحضرت صلی اللہ علیہ وسلم مدینہ لوٹ رہے تھے تو مقام صفراء میں پیش آیا۔

۳۔ نصر کی بیٹی کا نام بروایت ابن ہشام، ابن عبدالبر و ابن حجر العسقلانی فتیدہ ہے۔ اور بروایت الجاحظ لیلی۔ ابن عبدالبر کے مطابق فتیدہ نے یہ اشعار حضور صلی اللہ علیہ وسلم کو جنگ بدر کے بعد مکہ سے روانہ کئے تھے۔ مگر الجاحظ کی روایت سے حضور صلی اللہ علیہ وسلم فتح مکہ کے بعد بیعت الحرم کا طواف کر رہے تھے کہ لیلی نے آپ کو چادر کا پلو پکڑ کر ٹھہرایا اور یہ اشعار پڑھے۔ ابن عبدالبر کی رو سے وہ فتح مکہ کے موقع پر ایمان لے آئی تھی مگر ابن حجر العسقلانی فرماتے ہیں مجھے اس کے اسلام کی تصریح نہیں ملی۔

بہر حال حضور نے فتیدہ کے یہ اشعار سننے تو اتنا روئے کہ ریش مبارک آنسوؤں سے تر ہو گئی اور فرمایا:

لو بلغنی شعورھا قبل ان اقتلہ لمفوت عند ترجمہ :- اگر یہ شعر اس کو قتل کرنے سے قبل مجھے پہنچ جاتے تو میں اسے معاف کر دیتا۔

(ابن ہشام ۲۰: ۳۰۶۲۲ = ابن عبدالبر، الاستیعاب ۲: ۱۹-۲۰، ۱۹۰۵ = ابن حجر العسقلانی، الاماہ ۲: ۲۷۸ =

الجاحظ، البیان والتبیین ۳: ۳۶۵ -)

ساتھ مل کر رونے لگے۔ یہاں تک کہ جوش ہمدردی نے اس سب سے زیادہ ضبط کرنے والے انسان کے سینے سے ایک آہ سرد نکلا کر چھوڑی۔ پھر نصیر کی تڑپتی ہوئی لاش کی طرف اشارہ کر کے فرمایا یہ فعل محمد رسول اللہ کا ہے۔ اور اپنی روتی ہوئی آنکھ پر انگلی رکھ کر کہا یہ فعل محمد بن عبد اللہ کا ہے پھر حکم دیا کہ نصیر کے بعد کوئی شخص مکہ میں قتل نہ کیا جائے۔

غرض کہ اسی طرح مسلم حنیف جذبات متناقض یعنی قہر و محبت اپنے قلب کی گرمی سے تحلیل کرتا ہے اور اس کا دائرہ اثر اخلاقی تناقضات تک ہی محدود نہیں بلکہ تمام طبعی تناقضات پر بھی حاوی ہے۔ پھر مسلم جو حامل ہے محدثیت کا اور وارث ہے موسویت کا اور ابراہیمیت کا کیونکہ کسی شے میں جذب ہو سکتا ہے۔ البتہ اس زمان و مکان کی مقید دنیا کے مرکز میں ایک ریگستان ہے جو مسلم کو جذب کر سکتا ہے اور اس کی قوت ذوقی اور فطری نہیں بلکہ مستعار ہے۔ ایک کف سے جس نے اس ریگستان کے چمکتے زروں کو کبھی پامال کیا تھا۔

محمد اقبال

لاہور ۳

حضرت صاحب کے عقیدت مندوں میں غیر مسلم بھی شامل تھے اور چند ایک تو لگتا تھا بطور خاص توجہ کے ملتی بھی رہتے تھے۔ تاہم جب ہندو مسلم تعلقات کشیدہ ہونے شروع ہوئے تو خلاف اسلام طاقتیں برصغیر میں فسادات برپا کرنے لگیں اور حضرت صاحب نے باوجود طبیعت میں رنگ جمالیات غالب ہونے کے مجددی شان کے ساتھ مسجد بھولے شاہ میں خطبہ جمعہ کے دوران لوگوں کو خطرات سے آگاہ فرمانا شروع کیا اور اپنی مدافعت کے لئے تنظیم کی ہدایت فرمائی۔ میں اس زمانے میں اسلامیہ کالج لاہور میں انگریزی کالیگچرار ہو چکا تھا۔ قیام پاکستان کے دن یعنی ۱۴ اگست ۱۹۴۷ء کو ہمارے خاندان کے ایس افراد بزرگ اور خواتین اور بچے مجیٹھا میں شہید کر دیئے گئے اور بعد میں میرے والد لاہور پہنچ کر ۲۶ ستمبر کو انتقال کر گئے۔ انا اللہ وانا الیہ راجعون ان دنوں ہر طرف کہرام مچا رہا تھا اور

۱۵ صحرائے عرب۔

۱۶ آنحضرت صلی اللہ علیہ وسلم کا کف پامال ہے۔

۱۷ شیخ عطاء اللہ؛ اقبال نامہ، مجموعہ مکاتیب اقبال، طبع لاہور، حصہ اول صفحہ ۱۳ تا ۱۵۔

غلام قادر گرامی کے نام مکتوب نمبر ۲۔

اس طرح کے ہزاروں سانحے اللہ کی مخلوق پر ہر روز گزر رہے تھے حضرت صاحب لاہور آئے تو اکبری دروازہ کے باہر اکھاڑہ بوٹا مل میں جہاں میں رہتا تھا تشریف لائے مرحومین کے لئے فاتحہ کہی اور انتہائی شفقت سے میری دلجوئی اور نمکساری فرمائی میرے سب بزرگوں کے بارے میں بڑی اچھی باتیں فرمائیں اور والد صاحب کے متعلق ارشاد فرمایا ”لوگوں کو کیا خبر مگر جانتے دلے جانتے تھے کہ مولوی صاحب مرحوم قطب تھے۔“

اکھاڑہ بوٹا مل ایک طرح سے بڑا خاص محلہ تھا کہ یہ مرزا غلام احمد قادیانی کے ان معتقدین کا مرکز تھا۔ جو اسے نبی تو نہیں مگر دانتے تھے اس فرقے کے اعتقادات اور مشاغل سے مجھے قدرے آگاہی تھی۔ اور بعض اوقات اس کے بعض ارکان سے بحث بھی رہتی تھی۔ ۱۹۲۸ء میں جب چند رفقاء کے ساتھ اسلامیہ کالج لاہور سے مستعفی ہونا پڑا تو تعلیم الاسلام کالج لاہور میں مجھے لیکچرر کی اسامی مل گئی یہ کالج قادیانی جماعت کا تھا اور سول لائٹس میں ڈی اے وی کالج کی عمارت میں قائم ہوا تھا اگرچہ اللہ تعالیٰ کے فضل و کرم سے اور بزرگوں کی تربیت کے طفیل میں اس جماعت کے ارادے میں کام کرنے سے خائف نہ تھا پھر بھی سوچا معاملہ ایمان و اعتقاد کا ہے احتیاط لازم ہے یعنی اس کالج میں کام کروں تو مرد کامل کی پشت پناہی کے بغیر نہ کروں۔ حضرت صاحب ہمیشہ خاص نوجوہ فرماتے تھے لاہور تشریف لاتے تو کبھی خود قدم رنجہ فرماتے کبھی اطلاع کراتے اور میں حاضر خدمت ہو جاتا میرے تعلیم الاسلام کالج میں ملازمت کر لیتے کے بعد حضرت صاحب لاہور تشریف لائے اور یاد فرمایا تو میں حاضر ہوا بھائی عزیز دین صاحب کے دفتر واقع میکوڈ روڈ میں تشریف فرما تھے۔ میں نے عرض کیا۔ ”حضور قادیانیوں کے کالج میں پڑھانے لگ گیا ہوں یوں تو آپ کی مہربانیاں پہلے بھی کم نہیں مگر اب زیادہ ضرورت حفاظت کی ہے بیعت فرمائیجئے۔ مسکرا کر فرمایا۔ ”کوئی بات نہیں خیر ہے“ اور پھر شیرینی منگوائی اور بیعت فرمایا۔ دو سال تعلیم الاسلام کالج میں رہا۔ مگر اللہ کے کرم سے کبھی کسی کو غلط فہمی نہ ہونے دی کیا کالج کے اندر کیا باہر واشگاف طور پر بتایا کہ بس انگریزی پڑھانا ہوں میرا قادیانی جماعت سے قطعاً کوئی تعلق نہیں۔ اس جماعت کے بعض جو شیلا ساتھ نے معاندت کا اظہار بھی کیا اور بعض شیریں زبان رفقاء نے انکسائت کی کئی صورتیں بھی پیش کیں مگر الحمد للہ حضرت صاحب کی دعا سے اپنے آئینہ یقین و اعتقاد پر کوئی گرد نہ بیٹھ سکی مخالفت کی نہ ملاطفت کی۔

چھ سات پر دنیسہ دوست تعلیم الاسلام کالج سٹاف کے میرے مکان پر آئے میں نے مناسب تواضع اور خاطر داری کی اور آنے کا شکریہ ادا کیا بولے ”ہم آپ کو دعوت دینے آئے ہیں جماعت میں داخل ہونے کی۔“ میں نے کہا ”اللہ کا کرم ہے حضور نبی اکرم اللہ علیہ وسلم کے دین پر پیدا ہوا اور اللہ سے دعا ہے کہ اسی پر موت آئے! فرمائیے میرے اس حال میں کیا خرابی آپ کو نظر آتی ہے؟“

ایک صاحب نے کہا۔ ” اصل میں حضرت مرزا صاحب احمدیہ کے بانی نے جن خطرات کی خبر دی ہے ان کے پیش نظر ضروری ہے کہ انسان اپنی اصلاح کی فکر کرے ” اور پھر انہوں نے کہا ” حضرت مرزا صاحب نے بڑی واضح پیشینگوئیاں کی ہیں مثلاً شہر لاہور کی بربادی کے بارے میں کہ یہ یوں مٹے گا جیسے کبھی تھا ہی نہیں ” میں نے کہا ” نرمی پیش گوئی دعوت کے لئے ضعیف ترین سہارا ہے اور اس طرح کی پیشگوئیاں بالکل بے معنی ہیں کیونکہ ان کی صحت اور عدم صحت معلوم نہیں ہو سکتی۔ اس سے ہزار درجے بہتر پیشگوئیاں علامہ اقبال نے کی ہیں مثلاً انہوں نے ۱۹۳۰ء میں الہ آباد میں کہا کہ شمالی ہند کے مسلم اکثریت کے علاقوں میں ایک مملکت کا قیام کم از کم اس علاقے کے مسلمانوں کے لئے مقدر ہو چکا ہے اور ۱۹۴۷ء میں پیشگوئی حرف بہ حرف ثابت ہوئی تو کیا میں اقبال کو نعوذ باللہ نبی مان لو؟ ان جیسے ملت کے عظیم محسن ایک طرف رہے پیشگوئی کرنے کے لئے تو اسلام کی بھی شرط نہیں ایک برطانوی صحافی بیورلے نکلس نے ۱۹۴۳ء میں اپنی کتاب *Verdict of India* میں لکھا کہ قائد اعظم کا پاکستان ایک دن دھماکے کے ساتھ دنیا کے نقشے پر ظاہر ہو جائے گا۔ اور ۱۳ اگست ۱۹۴۷ء کو ٹھیک یہی ہوا تو کیا اس انگریز مصنف کا رسالت پر دعویٰ قائم ہو گیا؟ ” لا حول ولا قوۃ الا باللہ “

اسی طرح کئی سال بعد جب میں نے برطانیہ اور امریکہ میں قیام کے بعد اٹھارہ بوطائل کے پرانے محلے میں لاہوری جماعت کے نئے بنائے ہوئے ہوسٹل میں کمرہ کرائے پر لیا تو چند روز بعد اس کے تین رکن میرے پاس آئے کچھ دیر ادھر ادھر کی باتیں کرتے رہے پھر ان کے سیکرٹری صاحب بولے ” ہماری جماعت کے بارے میں تو آپ جانتے ہی ہوں گے۔ ” میں نے کہا ” فرمائیے میں اس محلے میں ایک زمانہ رہ چکا ہوں اور میں قادیانی جماعت کے تعلیم الاسلام کالج لاہور میں بھی پڑھا چکا ہوں۔ ” کہنے لگے ” لیکن ان کے درمیان درمیان تو بڑا فرق ہے وہ مرزا صاحب کو مجدد نہیں مانتے نبی ملتے ہیں اور ہم انہیں نبی نہیں ملتے مجدد مانتے ہیں ” میں نے کہا ” مجھے معلوم ہے میں سمجھتا ہوں آدھا سچ آپ کہتے ہیں آدھا وہ ” بولے ” کیا مطلب؟ ” میں نے کہا ” آپ یہ سچ کہتے ہیں کہ مرزا صاحب نبی نہ تھے اور وہ یہ سچ کہتے ہیں۔

۱ علامہ اقبال: خطبات اقبال طبع اردو اکیڈمی سندھ کراچی۔ صفحہ ۲۵ تا ۳۸

۲ “ This dream empire may one day come out of the clouds, and place itself on the world's map with a bang.”

(Beverley Nichols: *Verdict on India*; London 1944, Page 178).

کہ مرزا صاحب مجدد نہ تھے! اس کے بعد تینوں صاحب چند لمحے چپ چاپ بیٹھے رہے پھر اٹھے اور چلے گئے پھر دو ہفتے بعد مجھے نوٹس آگیا کہ فوراً مگر خالی کر دو جو میں نے چند ماہ بعد کر دیا۔

۱۹۵۰ء میں تعلیم الاسلام کالج لاہور سے ربوہ منتقل ہونے لگا تو میں نے استعفیٰ دے دیا وجہ ظاہر تھی کہ لاہور میں تو معاملہ صرف انگریزی پڑھانے تک ہی تھا مگر ربوہ میں تو قادیانی جماعت کا اپنا ماحول تھا جس سے میرا کوئی تعلق نہ تھا۔ اس کے بعد میں نے دیال سنگھ کالج میں ملازمت کر لی اور ۱۹۵۶ء میں وہاں سے ایم اے او کالج لاہور چلا گیا۔ ۱۹۵۹ء میں ستمبر کے تیسرے ہفتے میں مجھے پی ایچ ڈی کے لئے ایڈنبرا یونیورسٹی میں حاضر ہونا تھا۔ اگست کے تیسرے ہفتے میں اجازت لینے کے لئے حضرت صاحب کی خدمت میں حاضر ہوا۔ یوں تو بہت عرصہ پہلے داخلے کی درخواست دیتے وقت بھی عرض کیا تھا اور حضرت صاحب نے خاصے توقف کے بعد فرمایا تھا ”اچھا جو اللہ تعالیٰ کو منظور ہو“ اب میں نے عرض کیا ”اجازت کے لئے حاضر ہوا ہوں“ بہت دیر سکوت کرنے کے بعد فرمایا ”کتنے عرصے کا کورس ہے؟“ میں نے عرض کیا ”کم از کم دو سال لگیں گے“ پھر کچھ دیر خاموش رہے پھر فرمایا ”بڑی لمبی مدت ہے۔ اچھا اللہ خیر کرے۔ چلنے لگانو تو فرمایا ”کس تاریخ کو روانگی ہے؟“ میں نے عرض کیا ”حضور تین ہفتے تک“ فرمایا ”ابھی تو بہت دن ہیں، چاہے پھر آجائیں“ میں نے عرض کیا ”بہت اچھا حضور“ دو ہفتے کے بعد حاضر ہوا رخصت کے وقت فرمایا ”کس روز چلنا ہے؟“ میں نے عرض کیا ”حضور ایک ہفتے تک“ فرمایا ”وقت نکال کر چاہے ایک بار اور

آجائیں“ میں نے عرض کیا۔ ”بہت اچھا حضور ان شاء اللہ حاضر خدمت ہوں گا۔“ حاضر ہوا تو بہت وقت تخیلے میں عنایت فرمایا پھر ارشاد فرمایا ”اللہ تعالیٰ قادر مطلق ہیں جہاں چاہیں بندے سے کام لے لیں“ پھر بہت دیر خاموش رہے میں حسب معمول دو زانو بیٹھا تھا میرا دل بے اختیار بھرا آیا اپنی غفلت پر تانا سفاک ہوا کہ حاضری کی نعمت سے ہمیش از ہمیش فائدہ نہ اٹھایا اور آنے والی طویل جدائی کے خیال سے طبیعت کو وحشت ہونے لگی پھر جیسے جذبات کا بند ٹوٹ گیا میں نے سر قدموں میں رکھ دیا گریہ، ہچکیاں اور سسکیاں.... اضطراب کی حالت میں ٹوٹا رہا حضرت صاحب دست شفقت گاہے گاہے میرے سر پر پھیرتے تھے۔ جب میرے دم میں دم آیا تو کمال التفات سے اٹھایا اور اٹھ کے سینے سے لگایا اور بار بار ہاتھ اٹھا کے دعا فرمائی پھر بڑے صاحبزادہ صاحب حضرت محمد یوسف صاحب دام ظلہ کو یاد فرمایا کہ ریوے سٹیشن کے تانگے میں بیٹھا کے آئیں ریوے منزل کے سامنے ٹرک پر پہنچ کر میں نے صاحبزادہ صاحب سے عرض کیا کہ آرام فرمائیں مگر انہوں نے فرمایا ”حضرت صاحب کا حکم تانگے میں بیٹھا کے جانے کا ہے۔“ خاصے فاصلے پر جا کر تانگہ ملا اور اور میں نے صاحبزادہ صاحب سے اجازت لی۔

ایڈنبرا یونیورسٹی میں تقریباً سوادوسال کا عرصہ گزرا انگریزی ناول پر تحقیقی کام تو کرنا ہی تھا دینی خدمت کے مواقع جب میسر آئے اللہ کی دی ہوئی توفیق سے ان سے فائدہ اٹھانے کی پوری سعی کی۔ پاکستانی طلباء کی ایک انجمن ایڈنبرا یونیورسٹی میں برائے نام موجود تھی ایک صالح نوجوان امیر انصاری صاحب نے اس میں روح پھونکنے کا بیڑہ اٹھایا تو میں بھی ان کے ساتھ تھا سب سے پہلے نماز جمعہ ادا کرنے کا انتظام کیا گیا۔ جلد ہی دوسرے ملکوں کے مسلمان طلباء بھی جمعے کے اجتماع میں آنے لگے اور یوں ایک روح پرور فضا محبت اور دینی اخوت کی قائم ہوئی۔ یونیورسٹی کے سرکاری پادری صاحب گاہے گاہے طلباء اور طالبات کی نشستیں اپنے دفتر کے لائونج میں برپا کیا کرتے تھے۔ اسلام پر بحثوں کا ایک سلسلہ انہوں نے چلایا۔ ایسی ہی ایک نشست میں مشہور مستشرق پروفیسر منٹگری واٹ کو پہلی بار دیکھا اور وہیں ان سے مدھیٹر بھی ہو گئی۔

میں نے پہلی ہی نشست میں دیکھ لیا کہ یونیورسٹی کے پادری صاحب دھیمے سروں میں اسلام کی تنقیص کر رہے ہیں اور عیسائیت کی فوقیت ثابت کر رہے ہیں اس طرح کہ عیسائیت کی ”امن پسندی“ کی دلیل سیدنا عیسیٰ علیہ السلام کی زندگی اور ارشادات سے لارہے ہیں اور اسلام کی ”جنگ پسندی“ کی دلیل تاریخی واقعات کے حوالے سے۔ میں نے بات کرنے کی اجازت چاہی اور کہا کہ جناب پادری صاحب آپ تو بہت آسان کام کر رہے ہیں۔ عیسائیت کو جانچ رہے ہیں آپ حضرت عیسیٰ علیہ السلام کے قول و فعل کی روشنی میں اور اسلام کو جانچ رہے ہیں عام مسلمانوں کے اعمال کے پیش نظر۔ یہ علمی دیانت کے خلاف ہے۔ جو گفتگو عدل اور انصاف کی بنیاد پر نہ ہو وہ بے کار ہوتی ہے۔ اگر عیسائیت کے لئے حضرت عیسیٰ علیہ السلام کی مثال اور انجیل کا سہارا لیتے ہیں تو اسلام کے محاسن کا اندازہ کرنے کے لئے حضور رسول اکرم صلی اللہ علیہ وسلم اور قرآن کا سہارا لیں۔ میرا یہ کہنا تھا کہ ادھر سے ایک جرمن طالبہ بول اٹھی۔ ”یہ بالکل صحیح ہے ایسی بے انصافی کی بجائے کا کوئی فائدہ نہیں۔“ میں نے کہا ”یہ آپ کا ہی نہیں پوری مغربی عیسائی دنیا کا دوطیرہ ہے کہ وہ ہمارے دین کے خلاف ہمیشہ غلط بنیادوں پر پروپیگنڈا کرتی ہے اس کا چھوٹا سا نمونہ شمالی افریقہ میں دیکھئے جہاں فرانس کی مسلح افواج اور الجزائر کے حریت پسندوں کے درمیان اتنے برسوں سے جنگ جاری ہے۔ یورپ اور امریکہ کے تمام ذرائع ابلاغ عامہ اخبارات ریڈیو اور ٹیلی ویژن فریقین کا ذکر کرتے ہیں تو یورپی اور مسلم کہہ کے۔“

۱۔ صاحب مقالہ تے ایڈنبرا یونیورسٹی سے انگریزی ادب میں ڈاکٹریٹ کی ہے ان کے مقالہ کا عنوان ہے۔

یہ کس قدر غلط ہے کیونکہ یورپنی علاقائی تفریق ہے اور مسلم مذہبی امتیاز۔ یہ جس طرح علمی طور پر صحیح نہیں اسی طرح واقعتاً بھی صحیح نہیں کیونکہ ساری یورپنی آبادی عیسائی نہیں اس لئے یا دونوں کو علاقائی نام دیں اور کہیں یورپنی اور افریقی یا فرانسیسی اور الجزائرہی یا پھر دونوں کو مذہبی نام دیں اور کہیں عیسائی اور مسلم۔ مگر یہ جو آپ فرانسیسیوں کو یورپنی کہہ رہے ہیں اور الجزائرہیوں کو مسلم تو یہ سارے یورپ میں صلیبی جنگوں کے پیدا کردہ اس خلاف اسلام جذبے کو جو صدیوں سے آپ کے اجتماعی شعور میں رچا پڑا ہے الجزائرہیوں کے مسلمان مجاہدوں کے مقابلے میں اور فرانس کے حق میں بھڑکانے کے لئے ہے۔ میں اس مجلس میں اکیلا مسلمان تھا مگر میرے ان الفاظ کے ساتھ ہی پادری صاحب نے چند رسمی جملے شکر یہی کہے اور نشست برخاست ہو گئی۔

اسی ہی ایک محفل میں پروفیسر واٹ کو اسلام پر لیکچر دینا تھا وہ ایک ممتاز مستشرق بھی ہیں اور حضور رسول اکرم صلی اللہ علیہ وسلم کے سیرت نگار بھی۔ یونیورسٹی کے پادری صاحب نے۔۔۔۔۔ تعارفی کلمات میں کہا ”پروفیسر واٹ برطانیہ میں اسلام پر اینگلیکن چرچ کے سب سے بڑے صاحب الرائے ہیں۔“ پروفیسر موصوف نے اپنے لیکچر میں آنحضرت صلی اللہ علیہ وسلم کی شادیوں اور اسلام کے بنیادی شمشیر پھیلنے کا بالخصوص ذکر کیا یعنی وہی باتیں کہیں جو عام طور پر یورپ اور امریکہ کے لوگ اسلام کے بارے میں تضحیک کے انداز میں کہتے سنتے ہیں۔ لیکچر ختم ہوا اور تالیاں پٹیں۔ پھر غیر مسلم ”کورنئے“ طلباء اور طالبات نے تفریح کے سہ ماہوں میں سوالات کئے اور پروفیسر واٹ نے اسی طرح جوابات دئے ہم چار پانچ مسلمان طالب علم بیٹھے تملکاتے رہے جب میں نے دیکھا کہ مجلس برخاست ہونے والی ہے تو سوال کرنے کیلئے اٹھا اور کہا ”مجھے اس نشست سے سخت مایوسی ہوئی ہے۔ پروفیسر واٹ ایسے عالم نے وہی صدیوں پرانی گھسی پٹی باتیں کی ہیں اور یونیورسٹی کے طلباء اور طالبات نے غیر سنجیدہ سوالات پوچھے ہیں عام طور سے مغربی عیسائی دنیا میں پیمبر اسلام اور پیر اسلام کی یہی تصویر ہے کہ ایک غضبناک انسان شمشیر برہنہ ہاتھ میں لئے گھوڑے پر سوار ہے اور اس کے پیچھے اس کے حرم کا سلسلہ محمولوں میں اٹھائے اونٹوں کی قطار ہے افسوس ہے کہ پروفیسر واٹ یہ جانتے ہوئے بھی کہ یہ تصویر افسانوی تصویر ہے علمی تاریخی اور واقعاتی تصویر نہیں یہی تصویر پیش کر رہے ہیں! اسلام کی بات کرنی ہے تو توحید اور رسالت کی بات کیجیے بیویوں کی تعداد اور تلوار کے استعمال کی بات نہ کیجئے آپ یہ بتائیے کہ جب کوئی شخص حلقہ اسلام میں داخل ہوتا ہے تو کیا کرتا ہے؟“ پروفیسر واٹ نے جواب دیا ”کلمہ شہادت پڑھتا ہے“ میں نے

پروفیسر منگمری واٹ میں انسٹی ٹیوٹ آف اسلامک سٹڈیز کے ڈائریکٹر ہیں۔ سیرت نبویؐ پر ان کی کتاب دو جلدوں میں ہے۔ محمد ایٹ مکہ اور محمد ایٹ مدینہ۔

کہا کہ آپ کو پتہ ہے اسلام میں پیدا ہونے والے ہرنچے کے ساتھ کیا ہوتا ہے؟ " انہوں نے کہا " مجھے نہیں معلوم " میں نے کہا " نماز کی اذان جس میں کلمہ شہادت کے الفاظ شامل ہیں تو مولود کے کانوں میں پھونکی جاتی ہے۔ چنانچہ پیغمبر اسلام کے وقت سے آج اسلام میں پیدا ہونے اور اسلام میں داخل ہونے کے لئے اس شہادت میں شریک ہونا لازم ہے کہ اللہ کے سوا کوئی اور معبود نہیں وہ ایک ہے اور اس کا کوئی شریک نہیں اور محمد اس کے بندے اور رسول ہیں۔ آپ یہ بتائیے کہ حضرت عیسیٰ کے وقت میں عیسائیت میں داخل ہونے والے کس بات کا اقرار کرتے تھے؟ پروفیسر صاحب پریشان ہو گئے اور دو لمحے توقف کے بعد یونیورسٹی کے پادری بولے " میں تو نہیں جانتا " آپ کو شاید معلوم ہو وہ بولے " مجھے بھی معلوم نہیں! " میں نے کہا " کچھ ہی ہو اس اقرار میں ان کے ابن اللہ ہونے اور صلیب پر جان دینے کا ذکر نہیں ہو سکتا جو پچھلے ڈیڑھ ہزار سال سے عیسائیت کے لازمی عقیدے چلے آ رہے ہیں کیونکہ انجیل کے قدیم ترین نسخے جو موجود ہیں وہ حضرت عیسیٰ کے زمانے سے تین سو سال بعد کے ہیں اور یونانی زبان میں ہیں جو ہرگز ہرگز حضرت عیسیٰ اور ان کے ہم عصر یہودیوں کی زبان نہیں تھی اس لئے ان کے خدا کا بیٹا ہونے کا عقیدہ یونانی اساطیر سے ماخوذ ہے جن میں دیوتاؤں اور انسانوں کے مابین اختلاط اور ازدواج کے رشتے عام ہیں۔ قرآن نے انجیل کی اس مشرکانہ اور باطل تعریف کی طرف صریح اشارے کئے ہیں۔"

" اب میں بیویوں اور تلوار کی بات کروں گا اگر آپ تعداد ازدواج کے مسئلے کو نقطہ نظر سے دیکھیں تو پھر صرف اسلام کو زیر بحث نہ لائیں تو رات میں جو آپ کی انجیل میں عہد نامہ عتیق کے نام سے شامل ہے پیغمبروں کا عمل تعداد ازدواج پر ہے۔ یہ صحیح ہے یا غلط؟ بولے صحیح ہے میں نے کہا " اور انجیل کے عہد نامہ جدید میں حضرت عیسیٰ کا عمل تجرید پر ہے۔ یہ صحیح ہے یا غلط؟ میں نے کہا " اگر مذہبی اعتبار سے ازدواجی زندگی کیلئے معیاً وضع کرنا ہے تو آپ کا ایک مرد کے لئے یہ ایک وقت صرف ایک بیوی رکھنا کہیں ثابت نہیں۔ " اس پر پروفیسر واٹ بولے " آپ ٹھیک کہتے ہیں قدیم عیسائی ایک سے زیادہ بیویاں رکھتے تھے اور تاریخ میں ہے کہ مشہور عیسائی شاہنشاہ شارلیمان کی تین باقاعدہ منکوحہ بیویاں تھیں اور عہد نامہ جدید میں ایک ہدایت ہے کہ بڑے پادری کو ایک سے زیادہ شادی نہیں کرنی چاہیے جس سے قدیم عیسائیوں میں تعدد ازدواج ہونا صاف ثابت ہے میں نے کہا " بہت خوب پھر آپ تعداد ازدواج کو صرف اسلام کے ساتھ کیوں مختص کرتے ہیں؟ اور قرآن تو مذکورہ گیارہ بیویاں کرنے کی اجازت عدل کی سخت بشرط عاید کر کے دیتا ہے ورنہ ایک پر ہی اکتفا کرنے کی ہدایت کرتا ہے اور اس اجازت کے فائدے یہاں آپ کے مغربی معاشرے کی حالت دیکھ کر زیادہ نمایاں ہوتے ہیں۔ یورپی معاشرہ بالخصوص دوسری جنگ عظیم کے بعد زیر و زبر ہو کے رہ گیا ہے

اور خاندان بہ حیثیت معاشرے کی اکائی کے برقرار نہیں رہ سکا۔ اس کا سبب ایک تو یہاں کی جنسی زندگی کے ڈھیلے رواج ہیں دوسرے تعدد ازواج کی ممانعت۔ چنانچہ یہیں برطانیہ میں اخبارات آئے دن ناجائز بچوں کی بڑھتی ہوئی شرح کارونا روتے رہتے ہیں جو بعض علاقوں میں ۱۵ فی صد سے بھی زیادہ ہے۔ جنگ کے دوران لاکھوں مرد مارے گئے بہت سی شادی کے قابل عورتوں کو شوہر نہیں ملے۔ کیونکہ آپ کا بنایا ہوا ایک میاں ایک بیوی کا اٹل قانون ان کی راہ میں حائل تھا مگر فطرت کے تقاضے تو نہیں رکھتے۔ ناجائز بچوں کی یہ بھرمار کیوں نہ ہو۔ ان میں سے اکثر کو ان کی بد نصیب غیر شادی شدہ مائیں سرکاری بچہ گھروں میں چھوڑ جاتی ہیں۔ اس بچہ پرونیسرواٹ نے فرمایا ”اور وہاں حکومت نے ان کی پرورش کے بڑے اچھے انتظامات کر رکھے ہیں“ میں نے کہا ”پرونیسرواٹ ٹھیک ہے۔ انتظامات بڑھے اچھے ہوں گے لیکن خدا کے لئے یہ بتائیے جب یہ بچے بڑے ہو کر سڑکوں پر نکلتے ہیں سکولوں میں پڑھتے ہیں دوسرے بچوں سے ملتے ہیں جن کے والدین ہیں جن کے گھر ہیں تو یہ خود کو ان سے مختلف نہیں سمجھتے؛ ان کو اپنے ماں باپ کی لڑہ نہیں ہوتی؛ ان کے دل گھروں کو نہیں ترستے یہ مظلوم مخلوق کس طرح معاشرے کا امن پسند حصہ بنے اور کیوں بنے؛ اسلام ایک مکمل دین ہے اس نے معاشرتی زندگی میں امن اور جنگ ہر صورت حال کے لئے صحت و عدل قائم کرنے کا اہتمام کیا ہے۔

”اب رہی تلوار کی بات تو پیغمبر اسلام کی بعثت کے بعد اور جنگ بدر سے پہلے چودہ سال کی مدت آپ کیوں بھول جاتے ہیں؛ مکہ سے ہجرت کیوں ہوئی اور مدینہ میں قیام کیوں ہوا؛ آنحضرت صلی اللہ علیہ وسلم نے کون سے تلوار چلا کر ان مردوزن کو مسلمان بنایا جو کفار اور مشرکین کے مظالم سے تنگ آکر اپنا سب کچھ چھوڑ کر حبشہ اور مدینہ چلے گئے؛ اور انہوں نے کون سی تلوار چلا کر مدینہ کے ان لوگوں کو مسلمان بنایا جنہوں نے انہیں اور مکہ کے مسلمانوں کو مدینہ آجانے کی دعوت دی اور اپنے گھر بار اور کام کاج ان کی خدمت میں حاضر کر دیئے؛ اور عہد نبویؐ کے بعد کی بات کریجئے کن مسلمان جر نیلوں کی تلواروں نے ملائیشیا اور انڈونیشیا کے کروڑوں انسانوں کے سر مکہ کے رخ پر جھکا دئے؛ آپ یہ بتائیے جب آپ اپنے اعتقاد اور ایمان کی خاطر اپنے گھر چھوڑ کر نکل جائیں اور آپ کے دشمن آپ کو پھر بھی چین سے نہ بیٹھنے دیں اور چڑھ آئیں تو آپ کا فرض کیا ہوگا؛ فرد کے لئے ممکن ہے کہ کوئی اس کے ایک گال پر تھپڑ مارے تو وہ دوسرا اس کے سامنے کر دے مگر جماعت کے لئے یہ ممکن نہیں! آپ کا یہ ملک عیسائی ملک ہے آپ جرمنی کے خلاف کیوں لڑے؛ جب ہٹلر نے لندن پر بم گرائے آپ نے اس سے کیوں نہ کہا ”شکر یہ مانچسٹر بھی حاضر ہے شوق فرمائیے“ انہیں آپ نے برسوں اس کے ساتھ جنگ کی اور اس کی بیخ بن اڑا دی اور ساری دنیا کو اس جنگ میں یہ کہہ

کے مبتلا کئے رکھا کہ رزم حق و باطل ہے ۔

پروفیسر واٹ چپ رہے اور پادری صاحب نے جلسہ برخواست کر دیا گورے لڑکے لڑکیاں مجھے مجھے نشستوں سے اٹھنے لگے اور پاکستانی ٹولی بھی کمرے سے باہر آگئی جس کو کمیسٹری کے پی ایچ ڈی کے طالب علم صلاح دین اکٹھا کر لائے تھے انہوں نے ہی مجھے اس جلسے کے ہونے کی خبر دی تھی اور اس میں شامل ہونے کی تاکید کی تھی۔ صلاح دین بڑے خوش تھے زینہ اترتے ہوئے انہوں نے اللہ اکبر کا نعرہ لگا دیا۔ میں نے نیچے آکر ان سے کہا "مجیب قصہ ہوا ایک بات بھی میرے ذہن میں نہ تھی اللہ کا کرم ہو گیا جو دو ایک نکتے سوچھ گئے۔"

اسی طرح کے اور چند موقعے بھی میسر آئے ایڈیٹر کے جارج ہال میں ہر سال ایک تقریب برپا ہوتی ہے جس میں مختلف مذاہب کے نمائندے اپنا اپنا مذہب حاضرین کے سامنے پیش کرتے ہیں مجھے اس میں شرکت کی دعوت ملی تو مختصر وقت میں میں نے کچھ باتیں کہیں اور نظریات توحید و تثلیث کا مقابلہ کیا اور تثلیث کے ابطال میں کہا کہ توحید انسان کے ذہن کو صاف اور روح کو متحرک رکھتی ہے۔ اور تثلیث ذہن کو الجھاتی اور روح کو انتشار میں مبتلا کر دیتی ہے۔ عیسائیت کے نمائندہ پادری صاحب میرے قریب ہی سٹیج پر بیٹھے تھے انہوں نے اپنی گفتگو یہ کہہ کر شروع کی کہ میں اسلام کے نمائندے متفق ہوں تثلیث کا نظریہ میری سمجھ میں بھی نہیں آتا میں اپنی جگہ حیرت زدہ تھا اور سامعین جن میں بہت بڑی اکثریت عیسائیوں کی تھی اپنی جگہ دم بخور رہ گئے میرے دل میں پادری صاحب کی دیانت کیلئے بے حد احترام پیدا ہوا میں نے اسی ضمن میں اکثریت بختہ بھی پیش کیا کہ آپتے ہیں عیسائیت کی روح محبت ہے، اسلام بھی محبت کو بڑا درجہ دیتا ہے مگر انسانی معاشرے کی بنیاد عدل پر رکھنا، کیونکہ محبت انسان دوسرے پر دعویٰ رکھ کر نہیں کر سکتا اور انصاف دعویٰ رکھ کے حاصل کر سکتا ہے۔

یورپ اور امریکہ کے غیر مسلم معاشرے میں خورد و نوش کا مسئلہ بھی ہمارے لئے اہم ہے بالخصوص سور کے گوشت کا۔ مغربی لوگوں کو اس بات سے بڑی چڑ ہے کہ جس چیز کو وہ رغبت سے کھاتے ہیں اس سے مسلمان دینی نقطہ نظر سے نفرت آمیز پرہیز کرتے ہیں اور وہ کھلم کھلا پوچھتے ہیں کہ تم لوگ سور کیوں نہیں کھاتے، ایک بار ہم مختلف ملکوں کے چالیس سے زیادہ طلباء اور طالبات خصوصی بس سے انگلستان کے جھیلوں والے علاقے کی سیر کر رہے تھے ایک جرمن لڑکے نے یہی سوال کیا تو میرے علی گڑھ کے دوست جعفر زکی صاحب نے انہیں سمجھانا شروع کیا یہ بہت غلیظ جانور ہے اس کی جنسی زندگی بھی بڑی بے حیائی اور بے غیرتی کی ہے اور چونکہ انسان جو کچھ اپنے خون میں داخل کرتا ہے وہ اس کے قوائی اور کردار کو متاثر کرتا ہے اس لئے ایسے بے حیاء اور بے غیرت جانور کا گوشت انسان نہیں کھانا چاہیے مزید یہ کہ ڈاکٹر لوگ کہتے ہیں کہ سور کا گوشت کھانے سے بعض خطرناک جلدی بیماریاں بھی لگ جاتی ہیں الغرض زکی صاحب نے نہایت اچھے انداز میں اس جرمن طالب علم کو قائل کرنے کی کوشش کی مگر وہ بحث کو برابر طول دے جا رہا تھا۔ میں یہ سب کچھ سن رہا تھا میں نے کہا

کچھ مجھے بھی کہنے کی اجازت ہے؟" وہ بولا "ہاں ضرور کہو" میں نے کہا "تم عیسائی ہو تم شوق سے وہ چیزیں کھاؤ جو حضرت عیسیٰ نہیں کھاتے تھے مگر ہم مسلمان ہرگز وہ چیز نہیں کھائیں گے جو حضرت عیسیٰ نہیں کھاتے تھے۔ اس کا چہرہ سرخ ہو گیا اور بولا "کیا مطلب ہے تمہارا؟" میں نے کہا "یہ تو جانتے ہو کہ یہودی سٹور کا گوشت نہیں کھاتے" کہنے لگا "ہاں" میں نے کہا "حضرت عیسیٰ یہودی ماں کے گھر پیدا ہوئے تھے۔ یہودی برادری کے فرد تھے قیاس یہی کہتا ہے کہ انہوں نے کبھی سور کا گوشت نہیں کھایا ہوگا تم ان کی پیروی نہ کرو اپنی مرضی کرو اور سور کھاتے رہو مگر ہم ہرگز نہیں کھائیں گے" یہ سن کر وہ چپ ہو گیا تھوڑی دیر بعد بس رکی تو اٹھا اور ایک اونٹن پر جا بیٹھا۔ نہ کی صاحب بوے "بھائی تم نے خوب دلیل دی یہ تو بڑا مسکت جواب ہے" میں نے کہا "نہ کی صاحب آپ اس سے عالمانہ باتیں کر رہے تھے میں گنوار آدمی ہوں بس یونہی ہانک دی اور اللہ نے دشمن کو کاٹ دیا"

مغرب کی پوری زندگی اسلام دشمنی میں رچی ہوئی ہے جن گھروں میں مسلمان طالب علم رہتے ہیں وہاں بھی ان کے لئے مشکلات پیدا ہوتی رہتی ہیں۔ ایڈنبرا میں میری مالکہ مکان نے ایک بار حضور اکرم صلی اللہ علیہ وسلم کا نام پاک گستاخی کے ساتھ لیارات کے کھانے کے بعد کا وقت تھا اور سب لوگ اپنے اپنے کمروں کو جا رہے تھے۔ میں رات بھر بے حد اذیت میں رہا۔ صبح معمول کے مطابق آٹھ دس لوگ کھانے کی میز پر موجود تھے میں رنجیدہ تھا بغیر کسی سے بات کئے بغیر ناشتہ کر کے چلا آیا۔ بھارتی لڑکا راجند جو وہیں رہتا تھا میرے کمرے میں آیا اور کہنے لگا "بھئی نیچے سارے انگریز کہہ رہے ہیں تم شاید ناراض ہو" میں نے کہا "بہت! بولا "کیا ہوا" میں نے کہا "رات مسٹر لاسن نے ہمارے حضور رسول پاک صلی اللہ علیہ وسلم کی شان میں گستاخی کی۔ مکان بدلنے میں وقت ضائع ہوتا ہے مگر میں کسی اور جگہ جا رہوں گا میں اتنا متحمل مزاج کہ کوئی میرے منہ پر تھوک دے تو بھی چپ رہوں گا لیکن حضور کے بارے میں ایک ناملائم لفظ بھی نہیں سن سکتا" راجند بولا۔ "تم اس کے عیسیٰ کو برا کہہ لو"۔ میں نے کہا "لا حول ولا قوۃ، حضرت عیسیٰ تو میرے بھی ہیں انہیں برا کہوں تو اسلام سے خارج ہو جاؤں" اس نے ہنس کر کہا "پھر تو تم واقعی بڑی مشکل میں ہو" اور چلا گیا۔ اس نے جا کے مسٹر لاسن سے کہا اور وہ میرے پاس آئی اور معافی مانگنے لگی۔ میں نے کہا "تم لوگ بڑے شائستہ بنتے ہو لیکن ہمارے پیغمبر کے بارے میں بڑے بے ادب ہو۔ بغیر ان کی سیرت اور شخصیت اور انسانی تاریخ میں ان کی بے مثال عظمت کو جاننے ان کے خلاف زبان کھولتے ہو یہ کہاں کی دیانت اور انصاف ہے؟ بتاؤ تم کیا جانتی ہو ان کے بارے میں؟" وہ بڑی پشیمان ہوئی اور بولی "ہاں واقعی یہ غلط بات ہے لیکن تم ہمیں بتاؤ" میں نے کہا "بات کرو اپنے سب لوگوں سے اور کسی رات کے کھانے کے بعد مجھے

کچھ کہنے کا وقت دو۔ چنانچہ یہ طے ہو گیا اور میں نے آنحضرت صلی اللہ علیہ وسلم کی سیرت پاک پر کوئی گھنٹہ بھر گفتگو کی پھر ان کے سوالات کے جوابات دئے۔ اس کے بعد جب مجھے ایڈنبرا سے باہر ایک قصبے میں اسلام پر تقریر کرنے کی دعوت آئی تو مسٹر اور مسز لاسن دونوں مجھے اپنے گاڑی میں وہاں لے گئے تقریر سنتے رہے اور مجھے واپس لے کے آئے۔ اس طرح کی نشستوں میں اسلام میں عورت کے مقام پر بالخصوص بحث ہوتی یہ اعتراض مغرب میں عام ہے کہ اسلام میں عورت کا مقام مرد کے برابر نہیں ہے میں نے کہا "ایک اعتبار سے یہ صحیح ہے۔ اسلام دین فطرت ہے اور عام طور سے مرد کو عورت پر تفوق دیتا ہے کیونکہ فطرتاً عورت مرد کے مقابلے میں کمزور اور نازک مخلوق ہے اور اس کو ارض پر زندگی گزارنے میں جو سختیاں اور تکلیفیں اٹھانی پڑتی ہیں ان سے مرد کی طبعی قوت اور درشتی بہتر طور پر نمٹ سکتی ہے۔ قرآن مرد کو عورت پر قوام قرار دیتا ہے کیونکہ عورت تحفظ کی محتاج ہے اور مرد اس کی حفاظت کا اہل ہے اور اس طرح کا عام تفوق تو یورپ اور امریکہ کا معاشرہ بھی مرد کو عورت پر دیتا ہے۔ یہ جو مغرب میں رواج ہے کہ ایک عورت شادی کرتی ہے تو وہ اپنے باپ کا خاندانی نام چھوڑ کر اپنے شوہر کا خاندانی نام اختیار کر لیتی ہے اسی بنیادی تفوق کی علامت ہے۔ مگر اس عام تفوق سے ہٹ کر حقوق کی طرف آئیے تو اسلام عورت کو مرد کے برابر لا کھڑا کرتا ہے اور کہتا ہے دونوں کے ایک دوسرے پر حقوق ہیں میں نے امریکہ کی مشہور ٹیل یونیورسٹی میں قانون کے اعلیٰ فاضل پروفیسر سے یہ منوایا کہ انسانی تاریخ میں باضابطہ اور قانونی طور پر سب سے پہلے اسلام نے عورت کو اپنے والدین اور شوہر کی جائداد کا حصہ دار بنایا۔ اسلام میں عورت کے لئے پردے کا حکم اس پر ناجائز سختی نہیں بلکہ خود عورت کی حفاظت کے لئے ایک احتیاط ہے کیونکہ پاکیزہ خاندانی زندگی اسلامی معاشرے کا سنگ بنیاد ہے عورت اپنی روزمرہ زندگی کے جائز تقاضوں کے پیش نظر جائز لباس میں رہ اور پھر سکتی ہے اور جیسا سے آنکھیں نیچی رکھنے کا حکم تو اسلام میں عورت اور مرد دونوں کے لئے ہے۔ میں نے یہ بھی کہا کہ ایک بار میں نے یہاں ایک خاتون سے پوچھا کہ محترمہ، معاف رکھئے گا آپ یہ تو بتائیے آپ اپنی ٹانگیں نشکی کیوں رکھتی ہیں اس لئے کہ آپ کے معاشرے کا رواج یا کوئی اور وجہ ہے وہ بولیں "اس طرح میری خوبصورتی ظاہر

۱ اشارہ بہ آیت کریمہ: الرجال قوامون علی النساء ما فضل اللہ بعضہم علی بعض و
 بما اتفقو من اموالہم (النساء: ۳۴)

ترجمہ: مرد عورتوں پر تسلط و حاکم ہیں۔ اس لئے کہ خدا نے بعض کو بعض سے افضل بنایا ہے اور
 اس لئے بھی کہ مرد اپنا مال خرچ کرتے ہیں۔ (فتح الحمید)۔

ہوتی ہے" میں نے کہا "ظاہر ہوتی ہے یا ضائع ہوتی ہے"۔ دیکھئے انسان کی جبلتیں اور جذبات ازل سے ایک ہیں مرد نے عورت کو عورت نے مرد کو، ہمیشہ چاہا ہے ایک دوسرے کے لئے ہمیشہ کشش محسوس کی ہے عورت میں حسن کا احساس نیا ہے نہ مرد میں حسن کی کشش نئی ہے۔ یہ ایک فطری اور طبعی حقیقت ہے جسے ہر سر عام نشتر کرنا بالکل غیر ضروری ہے۔ آپ کے اس ملک میں اسی آب و ہوا میں پچاس برس ادھر عورت کا لباس وہ نہیں تھا جو اب ہے کیا آپ کی دادیاں پر دادیاں اور ان سے پہلے کی عورتیں حسین نہ تھیں یا انہیں حسن کا احساس نہ تھا کہ وہ ٹخنوں سے بھی نیچے تک آنے والے کلائیوں تک لمبی آستینوں والے اور بند گئے ولے لباس پہنتی تھیں معاف کیجئے حسن کی کشش نمائش میں نہیں حجاب میں ہے۔ برہنگی سے حسن نمایاں نہیں ہوتا ارزاں ہوتا ہے قدر ٹھوکتا ہے ضائع ہوتا ہے۔ عربیانی حسن کا اسراف وہ مکروہ عمل ہے جو حرام پر منتج ہوتا ہے کیونکہ غیر ذمہ دارانہ جنسی اختلاط حسن کے اسی اسراف یعنی عربیانی کا منطقی نتیجہ ہے اسلام میں غیر محرم مرد اور عورت کے درمیان اختلاط ممنوع ہے۔ مرد عورت کا شوہر بنے بغیر اسے بیوی بنائے بغیر اس کی طرف خواہش کا ہاتھ نہیں بڑھا سکتا، وہ پہلے اس کا کفیل اور اس کے ساتھ اختلاط کے نتیجے میں ہونے والے بچوں کا ذمہ دار بنے پھر اس کے قریب جائے اسلام میں مرد عورت ایک دوسرے کا کھلونا نہیں بن سکتے ان کے تعلقات کوئی تفریح یا کھیل نہیں ہیں۔ بلکہ ان کی تسکین اور آسائش اور نسل انسانی کی بقا کا معاملہ ہے لہذا اسلام میں مرد عورت کا محافظ اور قدر دان ہے، اور مرد عورت یہ حیثیت میاں بیوی کے نسل انسانی کے ذمہ دار ہیں۔ میرا دعویٰ ہے کہ فطری تقاضوں کے پیش نظر عورت کو اس سے بہتر اور بلند تر مقام کوئی دوسرا انسانی معاشرہ ماضی میں دے سکا ہے نہ مستقبل میں دے سکے گا۔

جیسا کہ اوپر عرض کیا ہے اپنے تحقیقی کام کے ساتھ ساتھ جب بھی کوئی موقعہ میسر آیا کسی دینی موضوع پر بات کرنے کا باوجود اپنی علمی بے بضاعتی کے کچھ نہ کچھ کہہ دیا۔ ستمبر ۱۹۶۱ء آگیا تھا۔ اور مجھے ایڈنبرا آئے دو سال ہو گئے تھے، اور میرا کام مکمل ہو رہا تھا، بس چار مہینے اور لگنے باقی تھے۔ اس دوران میں حضرت صاحب رحمۃ اللہ علیہ گاہے گاہے میرے عریضوں کے جواب میں ارشادات اور دعوات سے نواتے رہے، جنوں جنوں واپسی کا وقت قریب آ رہا تھا۔ میرا اشتیاق بڑھتا جا رہا تھا۔ انہیں دنوں ایک صبح فجر کے بعد معمول کے مطابق تلاوت کیلئے بیٹھا تو سورہ یونس کا رکوع تھا، میں نے رکوع ختم کیا آخری آیت تھی۔

الات اولیاء اللہ لا خوف علیہم ولا ہم یجزون الذین امنوا وکانوا یتقون لہم البشری فی الحیوۃ الدنیاء و فی الآخرۃ "لا تبدل لکلمت اللہ ذلک الفوز العظیم" (نور ۶۲، ۶۳، ۶۴)

اردو ترجمہ: سن رکھو کہ جو خدا کے دوست ہیں ان کو نہ کچھ خوف ہوگا اور نہ وہ غم ناک ہوں گے۔

یعنی وہ جو ایمان لائے اور پرہیزگار رہے۔ ان کے لئے دنیا کی زندگی میں بھی بشارت ہے اور آخرت میں بھی خدا کی باتیں بدلتی نہیں۔ یہی تو بڑی کامیابی ہے۔ (فتح الحمید)۔
 مصلے اٹھایا پھر ناشتے کے لئے نیچے گیا۔ میری چھوٹی ہمشیرہ کا خط آیا رکھا تھا۔ وہ بھی حضرت صاحب سے بیعت تھیں مگرے میں آ کے خط کھولا۔ حضرت صاحب قبلہ کے واصل حق ہونے کی اطلاع تھی۔ اِنَّا لِلّٰہِ وَاِنَّا اِلَیْہِ رَاجِعُوْنَ۔

کتنی دیر چپ بیٹھا رہا مجھٹھا گجرات لاہور سبھی مناظر اور اوقات آنکھوں کے سامنے پھر گئے۔
 چین سے لے کر بیعت تک اور بیعت سے لے کر لندن روانگی تک۔ آج سمجھ میں آیا حضرت صاحب نے کیوں آخری دس بارہ دنوں میں تین بار حاضر ہونے کو فرمایا تھا! ان کی شفقت اور محبت مجھ پر زیادہ سے زیادہ لوازمات فرمانا چاہتی تھی وہ جانتے تھے کہ میری آنکھیں ان کی حیات ظاہری میں پھر ان کا دیدار نہ کر سکیں گی! اس خیال کے آتے ہی آہ و بکا کا طوفان اٹھ آیا اور میں کرسی سے اٹھ کر اونٹھ منہ بستر پر جا پڑا اور غربت کی تنہائی میں غم کے ازگاروں پر لوٹتے لوٹتے نڈھال ہو گیا پھر اسی صبح تھوڑا عرصہ پہلے پڑھی ہوئی سورہ یونس کی یہ آیتیں یاد آگئیں اور میرے حواس پر چھا گئیں۔ معاً مجھے یوں محسوس ہوا جیسے اللہ تعالیٰ نے اپنے خاص کرم سے میرے تڑپتے ہوئے دیدہ و دل پر اپنے کلام سے صبر کا پھا ہار رکھ دیا تھا!

میں نے اب تک جو کچھ عرض کیا ہے پڑھنے والے شاید اس کے متعلق یہ سمجھیں کہ ان قادیانیوں لاہوریوں انگریزوں اور امریکنوں کے ساتھ جتنوں کا حضرت صاحب قبلہ رحمۃ اللہ علیہ سے کیا واسطہ لیکن دین سے میری جو سطحی سی واقفیت ہے میں اس کے سہارے صاحب علم لوگوں سے بحث کرنے کی ہرگز جرات نہ کرتا۔ یہ حضرت صاحب کی ہی توجہ اور دعا سے ہوا کہ موقعہ آیا تو بغیر کسی تیاری یا صلاحیت کے دین حق کی حمایت میں اٹھ کھڑا ہوا۔ دس تھایا پردیس سامنے کوئی پادری تھایا پروفیسر، مستشرق واٹ تھایا مورخ ٹائن بی اپنی ڈھن میں سب سے پیچھے لڑا لیا اور اللہ کا شکر ہے ٹھیک

۱۔ فاضل مقالہ نگار نے دور حاضر کے مسلم مؤرخ ٹائن بی سے بھی ٹکری۔ ٹائن بی نے اپنی مشہور کتاب میں اسلامی تاریخ کو جس طرح مسخ کیا ہے۔ فاضل مقالہ نگار نے اس کا تحقیقی اور تنقیدی جائزہ لیا ہے اور ٹائن بی ہی کے مصادر و مناج سے اس کی تردید کی ہے۔ فاضل مقالہ نگار کا یہ مقالہ آٹھ اقساط میں انگریزی زبان میں روزنامہ پاکستان ٹائمز میں طبع ہوا۔ (دیکھئے روزنامہ پاکستان ٹائمز شمارہ (جو ٹائن بی کے مطالعہ میں آیا اور اس نے اپنی غلطیوں کا اعتراف کرتے ہوئے ان سے آگاہ کرنے پر ہمارے فاضل مقالہ نگار جناب ڈاکٹر غلام علی چودھری کو ایک شکریہ کا خط لکھا۔ اس خط کی نقل بھی پاکستان ٹائمز شمارہ میں طبع ہوئی۔)

وقت پر میری بات میں کاٹ آگئی مجھے یقین ہے اللہ نے مجھ پر یہ کرم حضرت صاحب کے فیض صحبت کی شکل میں فرمایا۔ مثلاً ایک موقع پر ارشاد فرمایا کہ ایک بار ہم ریل کے ڈبے میں سوار ہوئے تو ایک انگریز پادری نے بڑے اخلاق سے ہمیں اپنے پاس جگہ دی اس کے دوسری طرف اس کی میٹھی میٹھی ہنسی ہم نے تھوڑی دیر بعد محسوس کیا کہ دائیں بائیں اور سامنے بیٹھے ہوئے اکثر مرد اس خاتون کی طرف بار بار دیکھتے تھے جس کا چہرہ ہی نہیں بازو اوٹا نکلیں بھی دھکی ہوئی نہیں تھیں ہم نے کہا: ”پادری صاحب یہ جو اتنے لوگوں کی نظریں حرام ہو رہی ہیں اس کے لئے کون ذمہ دار ہے؟“ وہ پریشان تو ہوئے مگر جواب میں کچھ نہ کہہ سکے ہم نے کہا ”اسی لئے ہمارے دین نے عورت کے لئے پردے کا حکم فرمایا ہے“ اس پر پادری صاحب نے تسلیم کیا کہ اسلام فی الواقع پاکیزگی کا مذہب ہے۔

حضرت صاحب کلام قلیل فرماتے مگر جو کچھ فرماتے ہر لحاظ سے قول فیصل ہوتا سماع کے بارے میں سلسلہ عالیہ نقشبندیہ کا موقف معروف اور واضح ہے مگر حضرت صاحب کے عمل میں یہ موقف انتہائی احتیاطی شان سے ظاہر ہوتا۔ ایک مجلس میں ایک صاحب وعظ سے پہلے نعت پڑھنے کے لئے اٹھے اشعار پر تغزل کا رنگ غالب تھا اور ان کے پڑھنے کا انداز بھی راگ کے الاپ کا سا تھا۔ ان سے فرمایا سید ہا سید ہا پڑھئے اور غزل نہ پڑھیئے۔

ایک بار ایک صاحب نے عرض حال کیا کہ آنکھوں کی خارش سے بہت زچ ہوں ارشاد فرمایا ”پیشاب کرتے وقت نیچے نہ دیکھا کریں جو بخارات اٹھتے ہیں وہ آنکھوں کے لئے مضر ہوتے ہیں۔“

سینما پر اظہار خیال کرتے ہوئے فرمایا ”وہ اولاد جو سینما کے دیئے ہوئے جذباتی ہیجان اور اختلاط کا نتیجہ ہو کیونکر صحیح ہو سکتی ہے!“

میں لاہور سے گجرات حاضر ہوتا تو اکثر استفسار فرماتے ”دربار حضرت داتا صاحب میں حاضر ہوتے ہیں نا؟“

ایک بار ارشاد فرمایا ”اولیاء اللہ کے فیض صحبت سے انکار، انکار ہے فیض صحبت رسول اللہ صلی اللہ علیہ وسلم سے!“

ایک دفعہ مجلس میں شہنشاہ اورنگ زیب عالمگیر کے بارے میں اظہار خیال کر رہے تھے کہ فرمایا: ”حضرت اورنگ زیب کی شجاعت اور بہادری کی تعریف کرتے ہوئے ایک انگریز

مصنف نے لکھا ہے :-

“ It is miraculous that the Emperor at the age of ninety could in person command on horse-back his armies on the field of battle.”

اُردو ترجمہ : یہ امر کرامت ہے کہ شہنشاہ نوے برس کی عمر میں بنفس نفیس میدان جنگ میں گھوڑے کی پشت پر سوار اپنی فوج کی قیادت کرتا تھا۔

حضرت صاحب رحمۃ اللہ علیہ سرِ پاشفتت تھے ارادتمندوں کے احوال ہی نہیں سنوارتے تھے ہر آنے والے پر نگاہ کرم فرماتے تھے فیاضی کی کم ہی ایسی مثالیں اب نظر آئیں گی۔ ہر کسی کے کھانے پینے خاطر تواضع آرام آسائش کا خیال بنفس نفیس فرماتے تھے پریشان حال لوگوں کی ہر وقت اعانت فرماتے تھے ایک بزرگ نے جو حضرت صاحب کے نہیں کسی اور بزرگ کے مرید تھے ایک بار مجھ سے کہا حضرت صاحب جبری مرد ہیں کیا کہنے۔ مجھے میں ایک زمانے سے ملاقات تھی اب بھی حاضر ہوتا ہوں کثیر العیال اور تنگ دست ہوں مگر حضرت صاحب نے کبھی سوال کی نوبت نہ آنے دی جب بھی گیا بامراد لوٹا ایک بار تو عجیب ہی بات ہوئی قرصنخواہوں نے بہت پریشان کیا صبح شام ہر وقت تنگ کرتے اور کہتے آج ہی دو ابھی دو آخر میں ایک صبح گھر سے نکلا گجرات تک کوئی تین گھنٹے کا ریل کا سفر ہے حاضر ہوا تو اسی وقت اندر کھلا بھیجا فوراً کھانا بھیج دو میں کھانا کھا چکا تو باقی لوگوں کو باہر بھیج دیا اور مجھے قریب آنے کا اشارہ فرمایا جیب سے نوٹوں کی ایک گٹھی نکال کر میرے ہاتھ میں دی اور فرمایا اجازت ہے ابھی واپس چلے جائیں پھر قریب بلایا اور نوٹوں کی ایک اور گٹھی مجھے دی اور دو تین بار یہ آواز جٹکی بجاتے ہوئے جیسے کہ عادت مبارک تھی فرمایا گاڑی کا وقت ہے ابھی۔ میں بے حد حیران تھا کہ میری سنگین صورت حال کا سبب علم تھا تانگے میں بیٹھ کر میں نے نوٹ گنے پہلی گٹھی میں پانچ سو روپے تھے اور دوسری میں دو سو!

ایک بار حضرت صاحب کھاڑہ بوٹا مل لاہور میں تشریف لائے چند لمحے بیٹھے پھر فرمایا نماز عصر پڑھنی ہے مسجد کو چلتے ہیں، مسجد کے کنوئیں پر ابراہیم ماشکی پانی بھر رہا تھا حضرت صاحب کو استنجا کے لئے پانی کی ضرورت تھی۔ ابراہیم مشک بھر کے چلا ہی تھا کہ میں نے اسے روکا اور پھر جلدی سے سقاوے سے لوٹا لیا اور دوبارہ کھنگالا اور اس خیال سے کہ سقاووں کے نوٹے اکثر صاف نہیں ہوتے تیسری بار کھنگالنے لگا حضرت صاحب نے بڑے پروردارِ سبحان میں فرمایا: ”کیہہ کر رہے او۔ بھار چک کے

کھلوتے ہیں! میں ٹوٹا بھرنے لگا اور پشیمانی سے پسینہ پسینہ ہو گیا حضرت صاحب نے مجھے احساس دلایا تھا کہ ان کی خدمت کے خیال میں ایک اللہ کے بندے کی تکلیف کو بھول رہا تھا۔ وہ منظر اور وہ وقت مجھے کبھی نہیں بھولتا جب بھی ایراسیم ماشکی مجھ سے ملتے ہیں حضرت صاحب کے وہ الفاظ مجھے یاد آجاتے ہیں۔ اگلے روز میں نے یہ واقعہ مکہ شریف میں اپنے ایک رفیق کا رجناب اورنگ ریب خان صاحب کو سنا یا جو یہاں سلسلہ نقشبندیہ کے مقبول عام بزرگ حضرت منظور حسین صاحب سے بیعت ہیں۔ خال صاحب بول اٹھے ”بھائی یہ ولایت تو درجہ کمال کی ہے کیونکہ اسے نسبت نبوت حاصل ہے جس کا رخ ولی کی اپنی ذات کی طرف نہیں بلکہ اللہ کی مخلوق کی طرف ہو جاتا ہے۔“

حضرت صاحب استقامت کا پہاڑ تھے تھوڑے تھوڑے وقفے سے تین صاحبزادوں کا یکے بعد دیگرے انتقال جانکاہ صدیوں کا سلسلہ تھا چھوٹے صاحبزادہ صاحب کی وفات پر میں تعزیت کا خط لکھنے بیٹھا تو حیران تھا کہ ایسی ہستی کی خدمت میں کیا عرض کروں جو ہزاروں انسانوں کو برسوں سے درس ہدایت دے رہی ہے۔ یہی اعتذار پیش کرتے ہوئے ایک چھوٹا سا واقعہ لکھ دیا جو میرے اور والد مرحوم کے درمیان ہوا تھا۔ والد صاحب مجھ سے جو شفقت فرماتے تھے وہ شفقت پدری میں بھی درجہ خاص کی تھی میں لاہور میں ایم اے پڑھتا تھا مہینے میں دو بار مجھٹھا جاتا تھا والد صاحب کبھی لاری ٹانگے کے اڈے پر کبھی ریلوے اسٹیشن کے راستے میں ملتے اور محبت سے کبھی سر پر کبھی گردن اور کندھوں پر بار بار ہاتھ پھیرتے ایک بار یوں ہی مجھے اڈے پر لے اور میرے سر پر ہاتھ پھیرتے چلے جا رہے تھے کہ بولے ”بیٹے! یہ تمہاری گردن پر پھینسی ہے۔“ میں نے کہا ”جی مجھے تو پتہ بھی نہیں۔“ کہنے لگے ”یہ دیکھو“ میں نے محسوس کیا تو پت کا چھوٹا سا دانہ تھا اور میں ہنس دیا۔ چلتے چلتے بڑے بازار میں ڈاکٹر ہیرالال کی دکان کے سامنے پہنچے تو مجھے ان کے پاس لے گئے وہ کہنے لگے کیا حکم ہے مولوی صاحب؟ والد صاحب نے کہا ”یہ غلام علی کی گردن پر پھینسی ہے اس پر کچھ لگا دو۔ انہوں نے بمشکل وہ دانہ دیکھا اور ہنس پڑے۔ یہ تو کچھ بھی نہیں مولوی صاحب اس پر کیا لگاؤں؟“ بولے ”ٹنکچر ایبوڈین لگا دو۔ ڈاکٹر صاحب نے ہنستے ہنستے تیلی کاروٹی میں لپٹا ہوا سر ٹنکچر کی شیشی میں ڈبو دیا اور میری گردن پر پھیر دیا۔ ڈاکٹر ہیرالال والد صاحب کے ان گنت مسلم اور غیر مسلم شاگردوں میں سے تھے اور ان کا بے حد احترام کرتے تھے اور اس پانچ

منٹ کی ملاقات میں بھی انہوں نے ہمیشہ کی طرح پوری نیاز مندی کا ثبوت دیا اور استاد کا حکم مانا مگر پتہ نہیں کیوں مجھے اس بات میں سخت محسوس ہوئی گھر پہنچکر میں نے اپنی حماقت میں والد صاحب سے کہہ دیا ”میاں جی آپ اللہ کے کرم سے درویش آدمی ہیں دنیا اور اس کے علاقے سے بے نیاز رہتے ہیں مگر یہ اولاد کے بارے میں اتنی فکر مندی کیوں ہے؟ انہوں نے چند لمحے میری طرف دیکھا لیکن چپ رہے۔ مجھے یوں محسوس ہوا جیسے انہوں نے میری بات کو ناپسند کیا تھا۔ غالباً اگلے ہی روز مجھ سے فرمایا۔ قرآن حکیم پڑھا ہوا ہے تم نے؟ میں نے عرض کیا ”جی۔ آپ کو معلوم ہے“

”بولے“ سورہ یوسف میں ہے :-

وَابْيَضَّتْ عَيْنُهُ مِنَ الْحُزْنِ فَهُوَ كَظِيمٌ - (یوسف: ۸۴)

اردو ترجمہ: اور رنج و الم میں ان کی آنکھیں سفید ہو گئیں (کثرت گریہ سے سفید ہوتا ہو گیا) اور ان کا دل غم سے بھر رہا تھا۔ (فتح الحمید)

”یعنی یوسف علیہ السلام کے غم میں یعقوب علیہ السلام کی آنکھیں سفید ہو گئیں“

پھر قدرے جوش کی حالت میں بولے ”یہ تو اس باپ کا حال ہے جو پیغمبر تھا، میں کون کتا ہوں! میں کانپ اٹھا مجھے اتنی ہمت نہ پڑ رہی تھی کہ اظہارِ ندامت کروں اور معذرت چاہوں۔ میرے اس تعزیت کے خط کا جواب حضرت صاحب نے اپنے دستِ اقدس سے یوں رقم فرمایا:-

”مولوی صاحب مرحوم و مغفور کے ذکر سے بہت قلبی تسکین ہوئی ہماری ابتدائی تربیت میں ان کا بڑا حصہ تھا۔ ہم ان کے شکر گزار ہیں حضور سید المرسلین نبی کریم صلی اللہ علیہ وسلم نے فرمایا ہے جو انسانوں کا شکر ادا نہیں کرتا وہ اللہ تعالیٰ کا شکر بھی ادا نہیں کر سکتا“

بڑے صاحبزادوں حکیم محمد عالم صاحب اور محمد رفیق صاحب کی وفات سے پہلو صدیات بن کے آئی جو ان بیٹوں کی مفارقت بہوؤں کی بیوگی اور صغیر سن بچوں کی یتیمی مگر اس کوہ منتقلال کا کیا حال تھا!

اللہ اکبر! آخری بار تعزیت کے لئے حاضر ہوا۔ حضرت صاحب بیٹھک میں تشریف فرما تھے سلام عرض کیا دست بوسی کی اور بیٹھ گیا۔ کچھ کہنے کا مقام نہ تھا نہ مجھ سے کچھ کہا ہی جا رہا تھا

کچھ دیر چپ رہا پھر بے اختیار میری آنکھوں سے آنسو بہ نکلے اور میری ہچکی بندھ گئی حضرت صاحب خاموش بیٹھے رہے پھر ارشاد فرمایا اللہ کی امانت تھی اس نے لوٹالی یہی فکر ہے کہ جب تک کے سپرد رہی کوئی کوتاہی نہ ہو گئی ہو! تین صاحبزادوں کی رحلت کے صدمے جس صبر، ہمت اور استقامت سے حضرت صاحب رحمۃ اللہ علیہ نے برداشت کئے وہ بلاشک مجددی شان کی مظہر ہے! علم

۱۔ یہ نیکو حضرت امام ربانی مجدد الف ثانی شیخ احمد سرہندی علیہ الرحمۃ کے مکتوب نمبر ۳۰۶ دفتر اول سے مستفاد ہے۔ تفصیل کے لئے ملاحظہ ہو ذیل کا فاشیہ ۲۔

۲۔ حضور قبلہ گاہی کے تین صاحبزادے حضرت مولانا سید محمد محمود احمد منور، حضرت مولانا سید محمد رفیق احمد ضیاء اور حضرت مولانا حکیم سید محمد عالم قدس سرہم جو حقیقتاً اسرار الہیہ میں سے تھے اور معدن ولایت کے جواہر ریزے تھے یکے بعد دیگرے آپ کے سامنے فوت ہوئے۔ بڑھاپے میں ایسے جانکاہ صدمات اور ان پر بے مثال صبر و استقامت ایسے حالات ہیں جن کی نظیر اور مطابقت ہو ہو حضرت امام ربانی مجدد الف ثانی علیہ الرحمۃ کے حالات میں ملتی ہے۔

حضرت امام ربانی مجدد الف ثانی علیہ الرحمۃ کے تین صاحبزادگان، حضرت خواجہ محمد صادق حضرت خواجہ محمد فرخ اور حضرت خواجہ محمد عیسیٰ علیہم الرحمۃ بھی یکے بعد دیگرے آپ کی آنکھوں کے سامنے فوت ہوئے۔ یہ تینوں صاحبزادے نہایت قابل تھے اور بڑے بلند احوال کے مالک تھے۔ ان کے صدمات حضرت مجدد الف ثانی علیہ الرحمۃ کو بھی بڑھاپے میں پیش آئے تھے اور آپ نے ان جانکاہ مواقع پر کمال استقامت کا اظہار کیا تھا۔ چنانچہ حضرت مولانا محمد صالح کولابی کے نام مکتوب میں اپنے ان صاحبزادگان کی وفات اور ان کے بلند احوال کا ذکر کرتے ہوئے ارشاد فرمایا ہے۔

بالجملہ جواہر نفسیہ بودند کہ بود بیت سپردہ بودند - للہ سبحانہ الحمد والمنة - کہ امانات را باہل امانات بے کرہ وبے آراہ حوالہ نمودیم - اللہم لا تحرمنا اجرہم ولا تفتننا بعد ہر بحرمة سید المرسلین علیہ وعلیہم الصلوٰۃ والتسلیمات -

(مکتوبات امام ربانی دفتر اول مکتوب ۳۰۶)

ترجمہ: بالجملہ یہ سب جواہر نفسیہ تھے۔ جن کو بطور امانت ہمارے سپرد کیا گیا تھا۔ اللہ تعالیٰ کا شکر ہے اور اس کا احسان کہ ہم نے بغیر کوئی تکلیف اور آراہ محسوس کئے امانتوں کو امانتوں کے مالک کے حوالے کر دیا۔ لے اللہ ہمیں ان کے اجر سے محروم نہ رکھ اور نہ ان کے بعد کسی اور آزمائش میں ڈال۔ بجز امت سید المرسلین علیہم الصلوٰۃ والتسلیمات۔ امانت کا یہ تصور حضور قبلہ گاہی نے حضرت مجدد الف ثانی علیہ الرحمۃ سے لیا ہے۔ مگر یہ خدا کسی قدرت ہے اور حضرت مجدد الف ثانی علیہ الرحمۃ سے کمال نسبت کہ آپ کو اولاد کے بارے میں تجربات بھی دیے ہی پیش آئے۔ (مرتب)۔

حضرت صاحب رحمۃ اللہ علیہ کی دعا اور برکت جس طرح اللہ کے کرم سے اور حضرت سید
 المرسلین نبی اکرم صلی اللہ علیہ وسلم کے طفیل ان کی حیات میں شامل حال رہتی تھی۔ اسی طرح ان کے
 واصل حق ہونے کے بعد شامل رہتی ہے اور ان کے آستانہ عالیہ پر بار بار حاضر ہونے کی تمنا
 دس دس پر دس میں دل کو بے چین رکھتی ہے۔

اللہ کرے مرحلہ شوق نہ ہو طے!



آپ کا سفر کشمیر

میں ان سطور میں سرکار عالیجناب قبلہ عالم علیہ الرحمۃ کے سفر کشمیر کے بارے میں اپنی یادداشتوں کو قلم کے حوالے کرنے کی سعادت حاصل کرنا چاہتا ہوں۔

ایک خواب، ایک تصرف :

(عزم کشمیر سے پیشتر مجھے وہاں کے ایک مقام کا مشاہدہ کرایا۔)

یہ واقعہ یوں ہے کہ اس مسکین نے آپ کے عازم کشمیر ہونے سے پیشتر ایک خواب میں دیکھا کہ یہ اکیلا دریائے جہلم کے بہاؤ سے اوپر کی طرف جا رہا ہے۔ اور جاتے جاتے ایک باغ کے پائیں حصہ میں پہنچ گیا ہے وہاں دریائے جہلم کا پانی خود بخود اندر آ رہا ہے۔ کیونکہ وہ باغ دریا کے عین کنارے پر واقع ہے۔ اس باغ میں پھرتے پھرتے سامنے ایک بزرگ کا گنبد نما روضہ شریف ایک بلند چبوترے پر دکھائی دیا۔ اور دیکھا کہ پانی اس بزرگ کے تعویذ کے پاؤں والی جانب کو بوسے دیتا ہوا گذر رہا ہے۔

اس وقت میں نے اچانک دیکھا کہ میرے ساتھ میرے دو ہم جماعت دوست بھی ہیں۔ اور ہم اس بلند چبوترے پر اس گنبد شریف کے گرد گھوم رہے ہیں۔ مگر ہمیں اس کا دروازہ نظر نہیں آتا۔ ازاں بعد دیکھا کہ میرے ان دونوں دوستوں کی ہیئت بدل گئی ہے اور دونوں ہی دو مختلف جانوروں کی شکل اختیار کر گئے ہیں۔ جبکہ میری اپنی معنوی صورت میرے اپنے دلہنے ہاتھ کے قبضہ میں ہے۔ واللہ ورسولہ اعلم بحقیقتہ الحال۔ کیونکہ ارباب حال کا مشاہدہ اور قول یہ

۱۹۳۲ء میں قبلہ گاہی علیہ الرحمۃ کو شدید گرمی کی شکایت ہو گئی۔ یہاں تک کہ آپ کے معالج خصوصی نے آپ کو شربت فرنجشک اور عرق شیر بھرت استعمال کرانے پھر سیر کشمیر کا مشورہ دیا۔ چنانچہ سفیر کشمیر کا باعث یہ تھا۔

(مرتب)

ہے کہ ہر شخص میں جو زمیمہ صفت غالب ہوتی ہے اس کی معنوی صورت اس کے مطابق کسی جانور کی شکل میں ظاہر ہوتی ہے۔ تاآنکہ اس شخص کی اخلاقی تکمیل ہو جائے اور اس کا نفس کامل طور نورانی ہو جائے۔

چنانچہ حضرت شاہ عبدالعزیز محدث دہلوی علیہ الرحمۃ کے احوال میں تحریر ہے کہ آپ جب جمعہ کی نماز پڑھنے مسجد میں تشریف لے جاتے تھے۔ تو اپنے چہرہ مبارک کو کپڑے سے ڈھانت لیتے تھے تاکہ حاضرین میں سے کسی شخص پر آپ کی نظر نہ پڑے کیونکہ آپ وہاں موجود لوگوں میں سے جس کسی پر نظر ڈالتے تھے اس کی معنوی صورت فوراً آپ پر ظاہر ہو جاتی تھی۔

پھر یکدم میں نے دیکھا کہ میرے مذکورہ دونوں دوست غائب ہو گئے ہیں۔ اور میں گنبد شریف کے چبوترے سے نیچے اتر کر اس کے اندر جانے کا راستہ تلاش کرنے لگا ہوں۔ کیونکہ بظاہر وہاں کوئی دروازہ معلوم نہ ہوتا تھا۔ ناگاہ چند اشخاص نظر آئے جو اس چبوترے کے دامن میں ایک طرف زیر زمین جانے والی سیڑھیوں کو صاف کر رہے تھے۔ ان میں سے ایک شخص نے کہا: گنبد شریف کا دروازہ یہ ہے۔

میں سیڑھیوں سے نیچے اتر اور ایک زمین دوز غلام گردش میں چلنے لگا جو سفید و سیاہ سنگ مرمر سے بنی ہوئی تھی اور نہایت خوبصورت اور مصفا تھی۔ وہاں کافی مسلم اور غیر مسلم لوگ آ جا رہے تھے۔ جس سے میں نے نتیجہ اخذ کیا کہ یہاں ہر قسم کے لوگ حاضری دیتے ہیں۔ ازاں بعد میں ایک ڈیورہ صھی یاد یوان سے گزر کر ایک قبر کے تعویذ مبارک تک جا پہنچا جو سفید سنگ مرمر کا بنا ہوا تھا اور نہایت حسین اور جاذب تھا۔ اس پر سیاہ حروف میں نہایت زیبا خط میں یہ اسم مبارک کندہ تھا۔

”محمد احمد بن محمد بن عمران قدس اللہ سرہ العزیز“

میں بیدار ہوا تو میں نے یہ نام مبارک نوٹ کر لیا۔ اور پھر جب لاہور آیا تو حضرت مولانا ابوالبرکات سید احمد قادری رضوی علیہ الرحمۃ صاحب مدرسہ حزب الاحناف سے اس نام کی بابت دریافت کیا۔ انہوں نے اسماء الرجال کی بعض کتابوں سے دیکھ کر فرمایا کہ محمد بن عمران نام درست ہے اور یہ بزرگ کبار تابعین میں سے ہیں۔

۱۔ ۲۰ شوال ۱۳۹۸ھ / ۲۴ ستمبر ۱۹۷۷ء کو بروز اتوار فوت ہوئے۔

۲۔ عمران بن طلحہ بن عبید اللہ القرشی النبی صغار صحابہ میں شمار ہوتے ہیں عہد نبوت میں پیدا ہوئے۔ جنگ جمل کے بعد بصرہ میں حضرت علی کرم اللہ وجہہ کے پاس چلے گئے۔ ان کے چار بیٹے تھے۔ عبداللہ، اسحاق، محمد اور حمید۔ ان بیٹوں کے بھی بیٹے ہوئے۔ گراگے سلسلہ منقطع ہو گیا۔ (ابن اثیر: اسد الغابۃ، ج ۴، ص ۱۳۸)۔

اس سے مجھے اندازہ ہوا کہ صاحب مزار حضرت محمد احمد بن محمد بن عمران قدس سرہ شاید وہ پہلے بزرگوار ہیں جنہوں نے سرزمین کشمیر کو اپنے قدم میمنت لزوم سے نوازا۔ کیونکہ آپ کا روضہ شریف جیسا کہ بعد میں سرکار عالی جناب حضور قبلہ گاہی علیہ الرحمۃ کی رکاب میں سفر کشمیر میں دیکھا، دریائے جہلم کے کنارے پر حضرت میراں کدل کے پاس آستانہ عالیہ حضرت امیر کبیر سید علی ہمدانی علیہ الرحمۃ میں ان کے حجرے میں ہے جو حجرہ اعتکاف حضرت امیر کبیر کے نام سے معروف ہے۔ چنانچہ حضرت امیر کبیر کے وہاں اعتکاف کرنے کا باعث بھی یہی مزار پر انوار تھا۔

حضور قبلہ عالم کا سفر کشمیر اور اس مسکین کا آپ کی ہمراہی کے شرف سے مشرف ہونا:

میراں کدل پر مذکور خواب حضور علیہ الرحمۃ کا ایک کھلا تصرف تھا جس نے مجھے اس سفر سے پہلے ہی وہاں کے ایک عظیم مرتبت بزرگ کے فیض سے فیضیاب کیا۔ اس خواب کے چند یوم بعد میں حاضر خدمت ہوا تو معلوم ہوا کہ آپ کی طبیعت میں گرمی کا غلبہ ہو گیا ہے۔ چنانچہ یہ ۱۹۳۲ء کا ذکر ہے کہ موسم گرما کی تعطیلات میں جولائی کے مہینے میں آپ نے کشمیر جانے کا ارادہ فرمایا۔ اس سفر میں آپ سمیت ہم پانچ آدمی تھے۔ اور حضور کے ساتھ ہم چار آدمی تھے :-

۱۔ مسکین راقم، ۲۔ صاحبزادہ عالیقدر حضرت مولانا حکیم سید محمد عالم قدس سرہ، ۳۔ جناب ناظر حسین صاحب جو آپ کی اسگی ہمیشہ (حضرت روشن بی بی رحمۃ اللہ علیہا) کے صاحبزادے ہیں۔ اور ۴۔ بڑے میاں صاحب جناب حضرت میاں حرمت علی صاحب قدس سرہ جو حضور علیہ الرحمۃ کے بڑے بہنوئی تھے۔

حضور علیہ الرحمۃ بذریعہ ریل گاڑی گجرات سے راولپنڈی تشریف لے گئے۔ اور اپنے محترم

۱۴ یہ جگہ گنبد علویان کے نام سے معروف ہے اور اس کے نچلے حصہ میں دو مزار ہیں۔ (ڈاکٹر سیدہ انترظ ظفر: امیر کبیر سید علی ہمدانی ص ۹۹) (مرتب)

۱۵ قبلہ گاہی علیہ الرحمۃ نے فرمایا۔ محمد دین فوق کے قول کے مطابق پنجاب سے کشمیر جانے کے راستے (نو) ہیں :-

۱۔ براہ پٹھان کوٹ، ۲۔ از شملہ، ۳۔ از چناب، ۴۔ از راولپنڈی، ۵۔ از گجرات، ۶۔ از ایبٹ آباد، ۷۔ از جموں، ۸۔ از جہلم، ۹۔ از سہالہ، ان میں سے جہلم اور سہالہ کے راستے ریاست پونچھ سے ہو کر کشمیر جاتے ہیں۔ اور آسان ترین اور راج الوقت راستہ راولپنڈی کا ہے۔ مگر قدیم ترین راستہ گجرات کا ہے۔ شاہان مغلیہ اسی راہ سے کشمیر جاتے آتے تھے۔ ریاست جہانگیر کا آباد کردہ ہے۔ جا بجا سراؤں آرام گاہوں اور مسجدوں کے آثار اور کھنڈرات ملتے ہیں۔ بقیہ ماشیہ صفحہ ۱۲۷

عم زاد سید محمد شاہ صاحب علیہ الرحمۃ کے پاس جو وہاں داروغہ جیل تھے پندرہ دن تک قیام پذیر رہے۔ انہیں آپ سے والہانہ محبت تھی اور انہوں نے سنی مہمان نوازی بھی خوب ادا کیا۔ ان ایام میں آپ تو اکثر ان کے پاس گھر ہی میں ٹھہرتے تھے مگر حضرت میاں جی صاحب کو اور ہمیں باہر سیر کرنے اور گھومنے کی اجازت فرمادیتے تھے۔ علاوہ ازیں کئی مرتبہ حکم فرمادیتے کہ جاؤ حضرت امام بری شاہ لطیف علیہ الرحمۃ کے ہاں حاضری دے آؤ۔ بلاشبہ راولپنڈی میں یہ درگاہ خصوصی فیوض و برکات کی حامل ہے۔ جب راولپنڈی میں ہمیں پندرہ روز ہو گئے تو جناب سید محمد شاہ صاحب علیہ الرحمۃ نے ایک سکھ کی بس میں جس کا ڈرائیور وہ خود ہی تھا ہمیں سرینگر طرف روانہ کر دیا۔ اس وقت راولپنڈی سے سرینگر تک کا کرایہ پانچ روپے فی سواری تھا۔

ہم مری سے ہوتے ہوئے اور کوہالہ پل پر جو دریائے جہلم پر ہے سیر و سیاحت ٹیکس ادا کرتے ہوئے اسی دن بخیرت دو میل پہنچ گئے۔ یہ مقام دریائے جہلم اور دریائے کرشن گنگا کے سنگم پر واقع ہے۔ اور وہاں سے آزاد کشمیر کا دار الحکومت مظفر آباد صاف نظر آتا ہے۔

بقیہ حاشیہ صفحہ ۳) گجرات سے سرینگر ۷۸ میل ہے اہم مقامات اور ان کے درمیانی فاصلے مندرجہ ذیل ہیں:-
 گجرات سے بھمبر ۲۸ میل - بھمبر سے سید آباد ۴۲ میل - سید آباد سے نوشہرہ ۱۲ میل - نوشہرہ سے چنگ سرائے ۴۴ میل - چنگ سرائے سے رام پور و راجوری ۱۴ میل - راجوری سے تھنہ منڈی ۴۴ میل - تھنہ منڈی سے بہرام گلہ - ۱۰ میل - بہرام گلہ سے پوشیانہ ۱۰ میل - پوشیانہ سے علی آباد سرائے ۱۱ میل - علی آباد سے ہیر پور ۱۳ میل - ہیر پور سے شوپیان ۸ میل - شوپیان سے رامو ۱۲ میل - رامو سے سرینگر ۱۸ میل - جب تک راولپنڈی کا راستہ نہیں کھلا تھا لوگ اسی راہ سے کشمیر آتے جاتے تھے۔ یہ رستہ کھوڑ سواری کا ہے یا پیدل چلنے کا۔ اور نومبر سے مئی تک بند رہتا ہے۔ قدرتی مناظر اور شکار اس راہ میں بکثرت ہے۔ (محمد دین فوق: راہنمائے کشمیر فصل اول باب تیسرا) مرتب۔

۱۰ امام بری لطیف قادری علیہ الرحمۃ - آپ حضرت اورنگ زیب علیہ الرحمۃ اور قیوم ثانی حضرت خواجہ محمد معصوم علیہ الرحمۃ کے زمانے میں ایک زبردست عالم، عابد، زاہد گوشہ نشین، مست اور مجذوب ہوئے ہیں۔ شیخ جمال اللہ معروف بہ حیات المیر زندہ پیر بن خواجہ عبدالرزاق بن شیخ عبدالقادر جیلانی رحمۃ اللہ علیہم سے فیض پایا۔ اجازت خلافت سے نوازے گئے اور امام بھری (حضر) کے مقابل امام بری (قطب ارضی) مقرر ہوئے۔ ۱۱۱۶ھ / ۱۷۰۶ء میں فوت ہوئے۔ تفصیلات کے لئے دیکھئے۔

۱۔ مفتی غلام سرور: حدیقہ الاولیاء ص ۳۳ بحوالہ شیخ محمد اقبال مجددی طبع لاہور ۱۹۷۶ء۔

۲۔ حیات حضرت امام بری لطیف مطبوعہ دفتر اوقاف راولپنڈی۔

۳۔ محمد قاسم راجوری: حیات امام بری راولپنڈی۔

۴۔ منظور الحق صدیقی: شاہ لطیف بری لاہور ۱۹۷۰ء۔

چنانچہ ہم نے وہ رات دو میل ہوٹل میں گزاری اور صبح لاری پھر عازم سفر ہو گئی۔ تمام راستے دریائے جہلم بائیں ہاتھ رہا۔ اور پہاڑ دائیں ہاتھ رہے۔ یہاں تک کہ دریائے جہلم اسی طرح بہاؤ سے اوپر کی سمت سرینگر پہنچ گیا اور اس کے ساتھ ساتھ لٹلک بھی سرینگر جا پہنچی۔

دوسرے دن ظہر کے وقت لاری بارہ مولا کے مقام پر پٹھری توہم نے وہاں ہلکا کھانا کھا یا۔ اور بارہ مولا سے چند میل پہلے ہم نے بجلی کا پلانٹ جو پانی سے چلتا ہے دیکھا۔ بارہ مولا وادی کشمیر کا مغربی سرحدی مقام ہے اور سرینگر راولپنڈی سے قریباً تین سو میل کے فاصلہ پر ہے۔ وادی کشمیر شرقاً غرباً واقع ہے اس کا مشرقی کنارہ غازی کنڈ کے مقام پر تمام ہوتا ہے۔ وہاں پیر پینجال کے پہاڑ کی سطح سمندر سے بلندی قریباً نو ہزار فٹ ہے۔ غازی کنڈ میں دامن کوہ کے قریب چشمہ ویری ناگ دریائے جہلم کا منبع ہے۔ وادی کشمیر کے چاروں طرف سر بفلک پہاڑ ایستادہ ہیں مگر خود وادی نہایت ہموار اور

۱۔ یہ پلانٹ مہورہ (رامپور) نامی مقام پر واقع ہے۔ جو اردوڑی سے سات میل کے فاصلہ پر ہے۔ یہ کارخانہ بجلی بہت بڑا ہے اس کے ساتھ چھ میل لمبی لکڑی کی چھت سے ڈھکی ہوئی نہر ہے۔ اس کی دیواریں بعض جگہ اینٹوں کی ہیں اور بعض جگہ لکڑی کی۔ اور نشیب و فراز سے یوں گزرتی ہے کہ کبھی اکھان پر معدوم ہوتی ہے اور بعض دفعہ زمین سے بھی بہت نیچے گہرائی میں۔ یہ نہر دریا سے نکال کر کارخانہ بجلی سے گزار کر پھر ایک دریا میں ملا دی گئی ہے۔ اس کا پانی چار سو فٹ کی بلندی سے کارخانے میں گرتا ہے اور اس سے وہ طانت پیدا ہوتی ہے جس سے سارا سرینگر اولہ بارہ مولا بقیعہ نور بنتا ہے۔ (محمد دین فوق: رہنمائے کشمیر فصل ششم باب سوم)۔

۲۔ راولپنڈی سے سری نگر کا فاصلہ بقول محمد دین فوق ۹۶ میل ہے۔ اور اس راہ میں اس زمانے میں جیسا کہ اب بھی ہے۔ مندرجہ ذیل اہم مقامات آتے ہیں۔ راولپنڈی بھارا کھوہ۔ تریٹ۔ کوہ مری۔ سنی بنک پھکوڑی۔ کوہالہ۔ دولای۔ دو میل۔ گڑھی۔ پچوٹھی۔ اردوڑی مہورہ (رام پور)۔ بارہ مولا۔ پٹن۔ سرینگر (محمد دین فوق: رہنمائے کشمیر فصل ششم باب سوم)۔

۳۔ ویری ناگ: اسلام آباد سے ۷۰ میل کے فاصلہ پر بجانب مشرق ویری ناگ ایک قصبہ ہے۔ جس میں ایک بہت بڑا چشمہ ہے۔ اور جس کے ارد گرد سرکاری عمارت ہیں۔ یہ چشمہ ہشت ہلو ہے چشمہ سے ایک نہر نکل کر باغ میں جاتی ہے۔ فوارے اور آبشاریں یعنی پانی کی چادریں جنہیں کشمیری میں پان چادر کہتے ہیں۔ عجیب منظر دکھاتی ہیں۔ یہ چشمہ بائیں پہاڑ کے دامن میں پچاس فٹ گہرا ہے۔ یہاں پھلیاں کثرت سے ہیں، باغات اور عمارت تعمیر کردہ شاہجہان ہیں مگر مرمت کی طرف کسی نے دھیان نہیں دیا۔ (فوق: سفر نامہ کشمیر۔ ص ۴۷)۔

مسطح ہے۔ اس کا طول ۸۰ میل اور عرض ۴۰ میل ہے۔ تمام سرزمین نہایت زرخیز مٹی میٹھے چشموں اور حسین سبزہ جات کی بہتات سے مالا مال ہے۔ نظارے خوبصورت اور دلفریب ہیں موسم دلکش اور فضا اور ہوا عطر بیز اور روح افزا ہے مگر سب سے زیادہ پرکشش اور راحت بخش نظارہ دریائے جہلم کا ہے جو وادی کے مشرق کے سرے سے نکلتا ہے اور اس کے مغرب کے انتہائی گوشے میں کوہالہ کے مقام تک پوری ٹادی کے بیچوں بیچ نہایت مسطح اور ہموار بہتا ہے۔ چنانچہ سری نگر کا شہر دریائے کے دونوں کناروں پر آمنے سامنے آباد ہے اور شہر کے ان دو حصوں کو دریا پر بانڈھے ہوئے لکڑی کے بارہ پل باہم ملاتے ہیں۔ غرضیکہ اس وادی کے فطری مناظر اور ان کے حسن و جمال کو دیکھ کر بے اختیار کہنا پڑتا ہے۔

۱۔ فرق کے بقول لمبائی ۸۴ میل ہے۔ (رہنمائے کشمیر فصل سوم باب چہارم م اور محبت الحسن کے قول کے مطابق طول ۸۴ میل ہے اور عرض ۲۰ سے ۲۵ میل تک ہے۔ رقبہ ۱۸۰۰۰ مربع میل ہے۔ مگر لکھا ہے کہ ناہموار بیضی شکل ۱۱۶ میل لمبی اور ۴۵ میل سے ۵۵ میل تک چوڑی ہے۔) (کشمیر سلاطین کے عہد میں طبع اعظم گڑھ ۱۹۹۷ء ص ۲۲، ۲۵) جبکہ سید محمود آزاد لکھتے ہیں کہ رقبہ ۸۴۱ مربع میل ہے۔ آبادی ۷۰ لاکھ اور سرحد چھب سے کرگل تک ۲۵۰ میل ہے۔ کشمیر شمالاً "جنوباً" چار بڑی طاقتیں روس، چین، ہندوستان اور پاکستان کے درمیان گھرا ہوا ہے (تاریخ کشمیر ص ۶۰) فوق کے مطابق اس کے بعض مقامات سطح سمندر سے قریباً سائے آٹھ ہزار فٹ ہیں مگر خود وادی چھ ہزار فٹ کی بلندی پر ہے۔ یورپین سیاح اس کی آب و ہوا کو سوئٹزرلینڈ کی آب و ہوا سے نسبت دیتے ہیں۔ اس کی حدود اربعہ یہ ہیں کہ شمال میں کوہستان تراگ بل۔ کوہ ہرکھ۔ علاقہ جات حشاہا، گریزہ۔ جنوب میں پونچھ، سلسلہ کوہ پیر پچال، ریاست جموں اور پنجاب مشرق میں لداخ اور مغرب میں ریاست کا پہاڑی علاقہ مظفر آباد ضلع ہزارہ اور لادینڈی کا ضلع ہے۔ (رہنمائے کشمیر فصل سوم باب چہارم)۔

۲۔ سری نگر، سری یا لکشمی یعنی خوش قسمتی کی دیوی کا شہر: پرور سین نگر: اور سورہ نگر: شہر آفتاب۔ اسے راجہ پرور سین (۱۰۲۰ء / ۱۵۶۱ بکرمی - ۱۶۶۲ / ۲۱۹ بکرمی) نے دریائے جہلم (جہلم) کے دونوں کناروں پر آباد کیا تھا۔ ۱۹۱۱ء کی مردم شماری کی رو سے آبادی ایک لاکھ ستائیس ہزار ہے۔ شہر گنجان ہے۔ بازار دو ہیں ایک امیر کدل میں دوسرا دہراج گنج میں جو چوتھے پل زینہ کدل پر مزار السلاطین کے پاس واقع ہے۔

۳۔ شہر سری نگر کے معروف سات پل ہیں۔ (۱) امیر کدل: سردار امیر خان نے احمد شاہ ابدالی کے زمانہ میں بنوایا۔ (۲) حبیہ کدل: سلطان حبیب خان م ۱۵۵۳ء نے بنوایا۔ (۳) فتح کدل: سلطان فتح شاہ نے بنوایا۔ (۴) زینہ کدل: سلطان زین العابدین بڈشاہ نے بنوایا۔ (۵) عالمی کدل: سلطان علاء الدین شیر م ۱۳۲۸ء نے بنوایا۔ (۶) نو اکدل: بانی نامعلوم۔ (۷) صفا کدل: ملک بیف ڈار وزیر اعظم فتح شاہ نے بنوایا۔ اور سیفا کدل ہو گیا۔ (محمد دین فوق: رہنمائے کشمیر فصل اول باب چودہواں) ان سات پلوں کے علاوہ سارے کشمیر میں کوہالہ سے اسلام آباد اور سوپور تک دریائے جہلم پر کل ۱۵ پل ہیں جن میں سے بعض پرانے اور بعض نئے ہیں۔ نئے پل لوہے کے ہیں اور بہت مضبوط ہیں۔ (فوق: سفرنامہ کشمیر ص ۱۰۶)۔

اگر فردوس بروئے زمین است

ہمیں است وہیں است وہمیں است

ہماری لاری سرینگر شہر جا کر میراں کدل (امیر کدل) کے مقام پر ٹھہری۔ کدل کشمیری زبان میں پل کو کہتے ہیں۔

وہیں حضور قبلہ عالم کے تصرف سے دریائے جہلم کے اندر ایک اچھی ہاؤس بوٹ ہمیں مل گئی جس کا کرایہ ایک روپیہ یومیہ تھا۔ اس کا مالک جو ایک کشمیری ہانجی تھا مسلمان تھا۔ نہایت اچھا خانساں تھا اور پنجاب میں بھی رہ چکا تھا۔ چنانچہ حضور علیہ الرحمۃ کے حسب ارشاد وہ ہم سب کے لئے کھانا بھی پکاتا تھا حضور ہمارے کھانے میں سے کچھ اس کے بیوی بچوں کو بھی عنایت فرمادیتے تھے جو اس کے ساتھ ہی ہاؤس بوٹ کی اگلی نگر پر ایک چھوٹے سے کیمپ میں رہتے تھے۔ اس پر وہ بہت خوش ہوتا تھا۔ یہ ہاؤس بوٹ اتنا بڑا تھا کہ ہم سب کی چار پائیاں اس میں آجاتی تھیں۔

۱۔ یہ بنگلہ کشتیاں مختلف اقسام کی ہوتی ہیں۔ ان کا کرایہ بھی قدرت اور سامان آرائش وغیرہ لحاظ سے مختلف ہوتا ہے۔ ان کا کرایہ ۳۰ روپیہ ماہوار سے سوا سو روپیہ تک ہوتا ہے۔ ہوس بوٹ نہایت خوبصورت اور ڈاک بنگلہ کے موافق ہوتے ہیں ڈرائنگ روم بیڈ روم کھانے کا کمرہ غسل خانہ سب کمرے ہوتے ہیں اور سامان آرائش مکمل ہوتا ہے۔ یعنی میز کرسی فرش پردے چینی اور شیشے کے برتن ٹب بالٹی غسل خانہ اور بادرچی خانہ کا مکمل سامان وغیرہ۔ ان ہاؤس بوٹوں کی تعداد ۲۵۲ ہے۔ (فوق: رہنمائے کشمیر)۔

۲۔ ہانجی۔ کشتیاں: کشمیری زبان کا لفظ ہے۔

۳۔ شیخ راجہ کشمیر کا بادرچی تھا اور ان دنوں بھٹی پر تھا۔ اسے حضرت امیر کبیر سید علی ہمدانی رحمۃ اللہ علیہ کی زیارت ہوئی۔ انہوں نے ہمارے حضور علیہ الرحمۃ کی صورت دکھا کر فرمایا۔ "ان بزرگوں کی خدمت تمہارے ذمہ ہے۔" چنانچہ جب اس نے آپ کو کسی ہاؤس بوٹ کی تلاش میں دیکھا تو فوراً پہچان لیا۔ اور اپنا خواب سنا کر اپنی خدمات کی پیشکش کی۔ اس پر آپ نے اسی کے پاس ٹھہرنا منظور فرمایا۔ (مرتب)۔

۴۔ یہ ہاؤس بوٹ سرینگر شہر میں امیر کدل پل کے ساتھ آستانہ عالیہ امیر کبیر سید علی ہمدانی کے سامنے کھڑی تھی۔ اور وہیں رہی۔ قبلہ گامی دس دن یہاں رہے۔ پھر بذریعہ بس اننت ناگ (اسلام آباد) تشریف لے گئے۔ وہاں سیر کر کے اور شہرہ دیری ناگ دیکھ کر پھر آپ قصبہ اچھال تشریف لے گئے۔ اور ایک پرائیویٹ مکان میں ہمان بالا جرت

کی عام اور بہترین غذا ہے جسے آپ نے بہت پسند فرمایا۔ مگر یہاں کی سردی آپ کو اس نہ آئی پٹھے متاثر ہو گئے تو آپ نے فوری دلپسی کا پروگرام بنالیا۔ چنانچہ اچھال سے سرینگر آئے ہاؤس بوٹ کا کرایہ ادا کیا اور پھر سرینگر سے براستہ جموں سیالکوٹ اور وہاں سے اپنے گاؤں موضع جعفرکوٹ آ گئے۔ تفصیلات آگے مضمون میں درج ہیں (نذیر حسین شاہ)۔

مزارات حضرات صوفیائے کرام ہسٹریکل جرن پر آپ تشریف لے گئے،

۱۔ حضرت مخدوم حمزہ کاشمیری رحمۃ اللہ علیہ۔

۱۔ محبوب العالم، مخدوم العزنا، سلطان شیخ حمزہ کاشمیری قدس سرہ (۹۰۰-۹۸۳ھ) یہ آستانہ کوہ ماران (ہری پربت) کے دامن میں واقع ہے۔ خدام کے تیس چالیس گھر ہیں اور گاؤں کے قریب ایک سو گھریا ۵۰۰ نفوس کی معاش اس درگاہ کی نذر دنیا ہے۔

حضرت مخدوم حمزہ کاشمیری پر گنہ زمینہ گیر کے گاؤں تھریں ۹۰۰ھ میں پیدا ہوئے۔ لڑکپن ہی سے ایک فار میں عبادت الہی میں مستغرق ہو گئے اور آپ کو جناب رسالت ماب صلی اللہ علیہ وسلم سے نسبت اسی حاصل ہو گئی۔ حضور صلی اللہ علیہ وآلہ وسلم نے ارشاد فرمایا "تیرا مرشد خود تیرے پاس آئے گا" چنانچہ دہلی سے سے باشارت الہی خاص اس مقصد کے لئے حضرت میر سید جمال الدین بخاری سہروردی علیہ الرحمۃ کاشمیر تشریف لائے۔ حضرت مخدوم کو بیعت کیا خلافت سے نواز پھر واپس دہلی تشریف لے گئے۔ حضرت مخدوم کا شجرہ طریقت چھ واسطوں سے خواجہ بہاؤ الدین زکریا ملتانی علیہ الرحمۃ سے یوں ملتا ہے۔

حضرت مخدوم حمزہ کاشمیری - مرید حضرت حاجی سید عبدالوہاب بخاری دہلوی - مرید حضرت سید صدر الدین معروف بہ شیخ راجن قتال بن سید احمد کبیر بخاری ادچی - مرید سید جلال الدین بخاری مخدوم جہانیاں - مرید شیخ رکن الدین ابوالفتح ملتانی - مرید شیخ صدر الدین عارف - مرید شیخ بہاؤ الدین زکریا ملتانی قدس سرہ - حضرت مخدوم حمزہ شیبہ نرقہ کے شدید مخالف تھے - ۹۸۳ھ میں فوت ہوئے - مشہور بابا داؤد خاکی آپ کے مرید تھے - مزید تفصیلات کے لئے دیکھیے۔

۱۔ نعیب الدین بابا کاشمیری : نورتنامہ (انہوی حصہ) قلمی ذخیرہ شیرانی پنجاب یونیورسٹی لائبریری نمبر ۳۶۵۹/۶۳۸۔

۲۔ داؤد خاکی : ورد المریدین طبع لاہور - ۱۸۹۲ء۔

۳۔ محمد اعظم : تاریخ کشمیر اعظمی - ص ۱۰۲، ۱۰۵۔

۴۔ محمد دین فوق : رہنمائے کشمیر باب چودھواں۔

۵۔ مفتی غلام سرور : حدیقہ الاولیاء - ص ۱۶۵، ۱۶۶، ۱۶۷، ۱۵۶، ۱۵۲، ۱۶۹ وغیرہ۔

۶۔ بہاؤ الدین کاشمیری : سلطانی طبع لاہور ۱۹۲۳ء۔

۷۔ اسحاق قساری کاشمیری : علیہ العارین ریو : کیلڈگ فارسی ۳/۹۷۲ ب، ذخیرہ شیرانی

دانشگاہ پنجاب ۱۲۹۳/۲ - ۲۳۲۶/۲

۲۔ حضرت مولانا یعقوب صوفی محدث کشمیری رحمۃ اللہ علیہ۔

۳۔ حضرت خواجہ احمد کرمانی رحمۃ اللہ علیہ۔

۴۔ حضرت خواجہ مولانا سید معین الدین نقشبندی رحمۃ اللہ علیہ۔

۵۔ آستانہ عالیہ حضرت امیر کبیر سید علی ہمدانی قدس سرہ ۴۔

۱۔ (۹۰۷ء - ۱۰۰۳ء) مولانا جامی کے شاگرد مولانا آبی کے شاگرد تھے۔ زبان آور شاعر تھے۔ خمسہ جامی کے مقابل خمسہ لکھا تھا۔ لہذا مولانا آبی نے ان کو جامی ثانی کا لقب دیا تھا۔ سلسلہ کبرویہ میں شیخ حسین حواری کے مرید و خلیفہ تھے۔ اور ابن حجر مکی سے اسناد حدیث رکھتے تھے۔ حضرت مجدد الف ثانی علیہ الرحمۃ کے استاد حدیث تھے اور سلسلہ کبرویہ میں حضرت مجدد علیہ الرحمۃ نے ان سے اجازت و خلافت بھی پائی تھی۔ انہوں نے اکبر بادشاہ کو کشمیر پر حملہ کی دعوت دی۔ شیعوں کے شدید مخالف تھے۔ شیخ اہم تاریخ وفات ہے (تاریخ کشمیر اعظمی، ص ۱۱۰، ۱۱۱)۔

۲۔ حضرت سید احمد کرمانی دسویں صدی ہجری میں ہوئے ہیں۔ آپ شیخ حمزہ کشمیری کے مبعصر اور مربی تھے۔ کرمان سے ہندوستان آئے تھے۔ ایک مفرد کشمیری شہزادے کو کامیابی کی دعا دی وہ حکومت پانے میں کامیاب ہوا تو آپ کو کشمیر لے گیا۔ اور خانقاہ بنا کر دی۔ اور تین ہزار ماہانہ وظیفہ مقرر کیا۔ آپ کا مزار احاطہ قبرستان شیخ بہاؤ الدین میں ہے (تاریخ کشمیر اعظمی، ص ۱۰۲، ۱۰۳)۔

۳۔ حضرت خواجہ خاندان محمود بخاری معروف بہ حضرت ایشان لاہوری علیہ الرحمۃ کے بڑے صاحبزادے ہیں جو عالم برگزیدہ درویش اور صاحب تصانیف کثیرہ ہیں کشمیر میں حضرت ایشان کی خانقاہ کے دالی تھے۔ وہاں نقشبندی سلسلہ کی اشاعت ان سے ہوئی۔ شیخ عبدالحق محدث دہلوی کے شاگرد تھے۔ ۱۰۸۵ھ میں فوت ہوئے۔ (تاریخ کشمیر، کبیر، ص ۶۱)۔

۴۔ امیر کبیر سید علی ہمدانی بن سید شہاب الدین، حضرت امام زین العابدین کی اولاد میں سے ہیں۔ اور ابوالکارم حضرت ملاؤ الدیولہ سمنانی کے بھانجے ہیں۔ ان کے شاگرد ہوئے بارہ سال عقلی و نقلی علوم ان سے حاصل کئے اور انہی سے بیعت ہوئے مگر تکبیل ان کے بیٹے تقی الدین علی دوستی سمنانی اور خلیفہ شیخ محمود مزدتانی م ۷۶۶ھ سے پائی۔ ۷۱۳ھ میں پیدا ہوئے۔ رحمت اللہ تاریخ ولادت ہے اور ۷۸۶ھ میں فوت ہوئے بسم اللہ الرحمن الرحیم تاریخ وفات ہے۔ جہاں گرد تھے۔ اور عظیم عالم اور سلسلہ کبرویہ کے جلیل القدر صاحب طریقت تھے۔ کشمیر میں آپ کی آمد سے اسلام کے ایک نئے دور کا آغاز ہوا۔ مزار مبارک نختان میں ہے۔ اقبال ان کی شان میں فرماتے ہیں۔

سیدالسادات سالار عجم دست ادمعاری تقدیر اہم

(مانوڑ از امیر کبیر سید علی ہمدانی مقالہ ڈاکٹر سیدہ اشرف ظفر)

- ۶۔ حضرت سید شمس الدین شہید رحمۃ اللہ علیہ (مقام اچھال)۔
- ۷۔ حضرت سید صبور الدین شہید علیہ الرحمۃ۔ آپ کا مزار موضع اچھال سے آگے ایک چھوٹے سے قصبے میں ہے۔
- ۸۔ حضرت بل آپ یہاں آنحضرت صلی اللہ علیہ وسلم کے موئے مبارک اور آپ کے دیگر تبرکات کی زیارت کے لئے جمعہ کے دن تشریف لے گئے۔
- ۹۔ حضرت کستی صاحب کے۔ ان کا مزار قصبہ اسلام آباد میں ہے جسے ہندو نہنت ناگ کہتے ہیں۔ کشمیری ان کا دن مناتے ہیں جس میں بعض اشیا کا کھانا ترک کر دیتے ہیں۔

۱۔ سید شمس الدین اندرابی بن سید ابوالمہم اندرابی بن سید احمد اندرابی۔ سید احمد اندرابی امیر کبیر علی ہمدانی کے خالہ زاد بھائی تھے اور ان کے ساتھ کشمیر آئے تھے۔ سلطان سکندر ان کا قدر دان تھا۔ اس نے محلہ لارہ میں خالقہ اندرابیہ ان کو بنا کر دی۔ شمس الدین اندرابی ان کے پوتے تھے والد کے شاگرد ہوئے نامور عالم بنے اور سلطان زین العابدین بڈشاہ کے مصاحبوں میں ان کا شمار ہوا۔ آخری عمر میں درویش ہو گئے بڈشاہ نے ایک مدرسہ وسیع آپ کو بنا کر دیا اور اس کا ناظم آپ کو مقرر کیا۔ آپ کا مزار قلعہ ہری پریت کے اندر انون ملا شاہ کی مسجد و حمام کے درمیان واقع ہے۔ کشمیر کے سادات اندرابیہ ان کی اولاد میں سے ہیں جو ہر دور میں زہد و تقویٰ میں ممتاز رہے ہیں۔ (سید محمود آزاد : تاریخ کشمیر ص ۱۳۰۰)۔

-۲

۳۔ حضرت بل۔ یہ ایک خوبصورت مسجد ہے۔ جہاں آنحضرت صلی اللہ علیہ وسلم کا موئے مبارک محفوظ ہے۔ یہ درگاہ جھیل ڈل کے کنارے نسیم باغ کے ایک گوشے میں واقع ہے۔ حضور علیہ السلام کا یہ موئے مبارک ۱۰۴۴ھ میں عرب سے ایک بزرگ سید عبداللہ نام ہندوستان لائے تھے۔ پھر اورنگ زیب کے زمانے میں حضرت خواجہ نور الدین عشائی رحمۃ اللہ علیہ اس متبرک نشانی کو کشمیر لائے۔ کشمیر کے راسخ العقیدہ مسلمانوں نے یہاں ایک درگاہ تعمیر کر کے اس میں اسے محفوظ کر دیا۔ ہر جمعہ کے دن نماز جمعہ کے بعد اس کا دیدار عام کرایا جاتا ہے۔ اس بنا پر حضرت بل کی درگاہ کشمیر کے مسلمانوں کا سب سے بڑا دینی مرکز ہے اور سب سے زیادہ ہجوم نماز جمعہ پر یہیں ہوتا ہے۔ موئے مبارک کی زیارت سے پہلے دود و سلام کا عام ورد ہوتا ہے۔ پھر زیارت کرائی جاتی ہے تو آنکھیں اشکبار ہو جاتی ہیں اور ماحول پر رقت طاری ہو جاتی ہے (سید محمود آزاد : تاریخ کشمیر، ص ۱۰۹۰)۔

-۲

۱۔ آستانہ غوثیہ۔ یہ ایک قادری بزرگوار کا مزار ہے۔

حضرت مخدوم حمزہ کاشمیری رحمۃ اللہ علیہ وہاں سلطان صاحب کے نام سے مشہور ہیں۔ ان کا روضہ سری نگر سے شمال کی سمت ایک پہاڑی کے اوپر ہے۔ وہاں تک سیرٹھیاں جاتی ہیں۔ جن کی تعداد سو سے اوپر ہے۔ میرے حضور علیہ الرحمۃ سری نگر میں قیام کے دوران ہر روز صبح کی نماز کے بعد حضرت سلطان صاحب تشریف لے جاتے تھے۔ آپ وہاں بہت خوش ہوتے تھے اور ان کی بڑی تعریف فرماتے تھے۔ پہلے دن آپ نے اس حوض کے پانی سے جو اس پہاڑی کے اوپر لبالب بھرا ہوتا ہے غسل بھی فرمایا۔ اور ارشاد فرمایا کہ یہاں نہانا شفا ہے۔

یہ بزرگوار سات سال کی عمر میں اس پہاڑی کی کھوہ میں بیٹھ گئے اور اس کثرت سے درود شریف پڑھا کہ حضور پر نور صلی اللہ علیہ وسلم روحی فدا مانے ظاہر ہو کر فرمایا تم میرے معنوی فرزند ہو۔ اور قیوض سے مالامال کر دیا چنانچہ آپ سرور کائنات صلی اللہ علیہ وسلم کے اویسی ہیں۔ اور آپ کی نسبت بہت قوی ہے۔ ایک دفعہ حضور علیہ الصلوٰۃ والسلام نے ظاہر ہو کر فرمایا کہ تمہیں کسی ظاہری

۱۔ زیارت دستگیر اور خانقاہ حضرت پیر دستگیر کے نام سے بھی معروف ہے۔ اس عالیشان عمارت میں حضرت محبوب سبحانی غوث اعظم شیخ عبدالقادر جیلانی قدس سرہ کامونے مبارک ہے۔ جو ایک ڈبیا میں بند ہے اور سال میں ایک مرتبہ اربعہ الثانی کو زائرین کو دکھایا جاتا ہے۔ یہ خانقاہ سرنگر کے محلہ خانیار میں ہے اور یہاں دن رات مسلمانوں کا جوم رہتا ہے۔ خواجہ اعظم کی روایت کے مطابق اوزنگ زیب کے عہد میں حضرت سید محمد فاضل قادری علیہ الرحمۃ۔ جو حضرت شاہ محمد غوث لاہوری علیہ الرحمۃ کے چچا میں اپنے وطن سے براستہ پشاور کشمیر وارد ہوئے۔ حضرت غوث اعظم علیہ الرحمۃ کامونے مبارک سے کہ اس عظیم الشان خانقاہ جو اس نے اسی مقصد کے لئے تعمیر کرائی تھی۔ محفوظ کر دیا۔ حضرت سید محمد فاضل قادری علیہ الرحمۃ کا مزار بھی یہیں ہے۔

(سید محمود آزاد : تاریخ کشمیر - ص ۱۱۱۰)

(فوق : سفرنامہ کشمیر - ص ۱۰۷، تاریخ کشمیر کبیر - ص ۶۲۰)۔

۲۔ قدم سے یہ روایت چلی آرہی ہے کہ گرد و نواح کی سینکڑوں عورتیں بلاناغہ ہر روز صبح کازب کے وقت اندھیرے میں ایک ایک گھڑا پانی لاتی ہیں۔ اور اس حوض میں ڈالتی ہیں۔ چنانچہ ہر روز اس حوض میں تازہ پانی موجود رہتا ہے ورنہ کشمیر میں یہ نعمت ہر مزار پر نہیں ہے۔

پیر کی تلاش بھی کرنا چاہیے۔ حضرت مخدوم علیہ الرحمۃ نے عرض کیا: "حضور! آپ جہاں فرمائیں بندہ بسر و چشم جانے کو تیار ہے۔" حضور علیہ السلام نے بجمال جو دو کرم فرمایا۔ چونکہ تم میرے معنوی فرزند ہو۔ لہذا تمہارا پیر خود ہی تمہارے پاس یہاں آجائے گا اور تمہیں بیعت کرے گا۔" الغرض حضرت قبلہ سید جمال الدین بخاری علیہ الرحمۃ بمع مریدان تشریف لائے اور آپ کو بیعت کیا۔ اور خلافت و اجازت سے نوازا گیا۔

جیسا کہ پہلے ذکر ہوا ہے میرے حضور علیہ الرحمۃ ہر روز صبح کی نماز کے بعد بلاناغہ یہاں تشریف لاتے تھے۔ اور بعض دفعہ دوپہر کو قبولہ کرنے کے بعد بھی یہاں تشریف لے آتے تھے۔ علاوہ ازیں جن

۱- حضرت میر سید جمال الدین بخاری سہروردی دھلوی علیہ الرحمۃ۔

آپ سادات ادرج کے خاندان سے تعلق رکھتے ہیں۔ اور شیخ سید حاجی عبدالوہاب بخاری دھلوی قدس سرہ کے حقیقی چھوٹے بھائی ہیں اور انہیں سے انتساب طریقت اور خلافت رکھتے ہیں۔ میر سید جمال الدین کا شجرہ نسب چھ واسطوں سے حضرت مخدوم جہانیاں کے والد حضرت سید جلال الدین میر سرخ تک پہنچتا ہے۔ ان کے بڑے بھائی حاجی عبدالوہاب بخاری ملتان سے ترک سکونت کر کے دھلی آئے تو یہ بھی ان کے ساتھ دھلی آ گئے۔ حاجی عبدالوہاب کا ذکر مولانا عبدالحق محدث دھلوی نے اخبار الاخبار میں کیا ہے۔ انہوں نے قرآن حکیم کی تفسیر صوفیانہ انداز سے لکھی ہے اور ایک کتاب شمائل نبویؐ پر تحریر کی ہے انہوں نے حضرت سید صدر الدین معروف بہ راجن قنال سے فیض اٹھانے کے بعد دھلی کے ایک بزرگ شیخ عبد اللہ بن یوسف قرشی ملتان سے بھی فیض اٹھایا تھا۔

حضرت سید میر جمال الدین کے حالات میں جمال عرفان نامی کتاب لکھی گئی ہے اور وہ ابدال کے مرتبہ پرفائز تھے۔ ان کی وفات دھلی میں ۹۴۸ھ میں ہوئی اور ان کے بڑے بھائی حاجی عبدالوہاب بخاری سہروردی جو ان کے پیر بھی تھے۔ دھلی میں ۹۳۲ھ میں فوت ہوئے ان کا مادہ تاریخ شیخ حاجی سے نکلتا ہے تفصیلات کے لئے دیکھئے۔

۱- مفتی غلام سرور: حدیقہ الاولیاء طبع لاہور ۱۹۷۶ء، ص ۱۶۲، ۱۶۵۔

۲- مفتی غلام سرور: خزینۃ الاصفیاء، ص ۷۵۲، ۷۵۳، ۷۵۶۔

۳- محمد اعظم: تاریخ کشمیر اعظمی - ۱۳۵۵ھ - ص ۸۲۔

۴- عبدالحق محدث دھلوی: اردو ترجمہ اخبار الاخبار - ص ۲۵۳۔

۵- مولوی محمد الدین: روضۃ الابرار - ص ۲۰۰۔

۶- مفتی غلام سرور لاہوری: حدیقہ اولیاء طبع لاہور ۱۹۷۶ء، ص ۱۶۲، ۱۶۵۔

مزارات پر کئی بار آپ تشریف لے گئے ان میں حضرت سید احمد کرمانی علیہ الرحمۃ، حضرت خواجہ معین الدین نقشبندی علیہ الرحمۃ اور آستانہ عالیہ حضرت امیر کبیر سید علی ہمدانی علیہ الرحمۃ کے اسماء قابل ذکر ہیں۔ اکثر و صفیہ اخروٹ کی منقش لکڑی کی جالیوں سے مزین ہیں۔ خصوصاً روضہ حضرت مولانا خواجہ معین الدین نقشبندی علیہ الرحمۃ جو حضرت خواجہ خاوند محمود بخاری معروف بہ حضرت ایشان لہوری علیہ الرحمۃ کے صاحبزادے ہیں۔ اس روضہ سے اس مسکین نے چند فارسی قطعات و ابیات نوٹ کئے اور واپسی پر حضور علیہ الرحمۃ کی خدمت میں پیش کئے۔ آپ نے نہایت پسند کئے۔ بلکہ حکم دیا کہ ایک قطعہ کتابت کروا کر اور فریم میں جڑوا کر لاؤ۔ چنانچہ بندہ نے پیش کیا۔ تو آپ نے سالانہ عرس شریف کے موقع پر اسے اپنے پیشوا حضرت خواجہ محبوب عالم سید وی علیہ الرحمۃ کے مزار پر الوار پر پیش کیا۔ یہ قطعہ اب بھی وہاں موجود ہے۔ اس کے اشعار ذیل میں تبرکاً درج ہیں۔ ---

قطعہ نمبر ۱

در تو کعبہ مقصود و لہا	لُخ تو قبیلہ اہل تمنا
کمالت از زوال نقص خالی	جمالت عکس نور لایزالی
مہ تاباں اوج رہنمائی	ظہور نور مہر مصطفائی
دو عالم زہر پادار دنگا ہش	رسد منزل بہر طالب رہش

قطعہ نمبر ۲

نیم محروم فیضت گرچہ دوم	محمد اللہ زہرت در سرورم
ز نورت کان من لبر ز نور است	دل از مہر تو بے رنگی ظہور است

قیام سرینگرہ کا ایک اور اہم واقعہ یہ ہے کہ ایک دن حضرت قبیلہ گا ہی صبح کھانا تناول فرما کر حسب عادت آرام کے لئے لیٹ گئے۔ جب قبل ظہر اٹھے تو آپ باہر جانے کے لئے تیار ہو گئے۔ ہم سب آپ کے ساتھ ہوئے۔ آپ مشرق کی جانب دریائے جہلم کے کنارے کنارے بہاؤ سے اوپر کی طرف چل پڑے۔ راستہ میں مجھے آپ نے اشارہ سے پاس بلوایا اور چلتے چلتے ارشاد فرمایا "میں لیٹا ہوا تھا کہ ابھی ابھی ایک نورانی بزرگ بمع اپنے نوری احباب کے مجھے خواب میں ملے ہیں۔ انہوں نے معاف کرنے کے بعد ارشاد فرمایا سے کہ آپ

لہ یہ معمول اس لیے تھا کہ آپ علیل تھے اور کمزوری بہت تھی لہذا زیادہ وقت آرام ہی مناسب تھا۔ (مرتب)

نے ہمیں ملنے نہیں آنا ہے ؟

بندہ مسکین نے عرض کیا کہ وہ بزرگ کون ہیں ؟ مگر آپ نے سکوت فرمایا۔ اور میں خاموش ہو رہا کیونکہ جب کبھی حضور قبلہ گا ہی کسی بات کا جواب دینے سے سکوت فرماتے تھے بندہ اسے دوبارہ نہ پوچھا کرتا تھا۔ کیونکہ اکثر وہ بات خود بخود ظاہر ہو جاتی تھی۔ اس طرح آپ خاموشی سے مشرق کی انتہائی جانب شہر سرنیگر سے باہر تشریف لے گئے یہاں تک کہ ہم کوہ سلیمان کے دامن میں پہنچ گئے اس علاقے کو راجہ سندھیمان کا مندر کہتے ہیں۔ جبکہ اصل مندر کوہ سلیمان کی ایک بلند پہاڑی پر واقع ہے۔ یہاں ہمیں ایک راہگزر شخص ملا۔ آپ نے اس سے دریافت کیا کہ یہاں کسی بزرگ کا روضہ ہے۔ اس نے جواب دیا کہ آپ بزرگ کے روضے کے سامنے کھڑے ہیں وہ سامنے والا دروازہ روضے شریف ہی کا ہے۔ گویا آن ذات گرامی اپنے کشف کی روشنی میں از خود ہی چلتے چلتے مقام مقصود تک پہنچی تھی۔ اب اس آدمی سے روضہ شریف کا پتہ پوچھنا یقیناً اس مصلحت کے تحت تھا کہ آپ کا یہ فعل کہ آپ اپنے کشف سے راستہ طے کرتے آئے ہیں اخفا میں ہے۔ چنانچہ تمام اجباب کو یہ بات اچھی طرح معلوم ہے کہ حضور علیہ الرحمۃ باوجود اس کے کہ کشف ارواح میں اپنے دور میں بدطولی رکھتے تھے اپنی ایسی ہر بات کو باحسن طریق اخفا میں رکھنے کو پسند کرتے تھے۔ پھر وہ شخص جس سے آپ نے پتہ پوچھا تھا مجھے تو عام انسانوں سے بہت مختلف اور عجیب معلوم ہوا تھا۔ پتہ نہیں کوئی فرشتہ تھا یا کوئی جن۔ کیونکہ اس کے اطوار عام انسانوں جیسے نہیں تھے۔ اور ایسا معلوم ہوتا تھا کہ وہ اس مقام پر پہلے سے ہمارا منتظر تھا۔

بہر حال آپ درگاہ شریف مذکورہ کے اندر تشریف لے گئے۔ اور پھر آپ کے ساتھ یہ بندہ مسکین بھی جو نہی کہ اندر داخل ہوا اس پر فوراً یہ احساس وارد ہوا کہ آپ اسی بزرگوار کے مزار شریف پر آگئے۔

۱۔ یہ مندر اصل بی حضرت سلیمان علیہ السلام کا معبد تھا۔ جو امتداد زمانہ اور انقلاب روزگار سے ہندو راجاؤں کے زلمنے میں مندر بن گیا۔ اس پہاڑ کو مسلمان کوہ سلیمان کہتے ہیں کیونکہ حضرت سلیمان علیہ السلام کا ہوائی تخت یہاں اترتا تھا۔ ہندو اسے شکر اچارج کہتے ہیں کیونکہ ان کا مبلغ دین شکر اچاریہ کشمیر آیا تھا تو یہاں اقامت پذیر ہوا تھا۔ جب کہ یہ پہاڑ مسلمانوں اور ہندوؤں دونوں کے نزدیک مقدس ہے۔ اور اس کا ایک نام کوہ ماران بھی ہے۔

(سید محمود آزاد : تاریخ کشمیر ص ۸۳)

۲۔ قبلہ گامی علیہ الرحمۃ نے مجھے ارشاد فرمایا۔ "وہ شخص رجال غیب میں سے تھا۔ اور اسے ہماری پیش قدمی کے لئے وہاں منعین کیا گیا تھا۔" (مرتب م)

ہیں جس نے ابھی ابھی آپ کو دعوت دی ہے۔ پھر دیکھا کہ تقریباً بیس گز مربع زمین کے اونچے تخت پر مزار پر انوار بنا ہوا ہے جس کے گرد اگر دگر لکڑی کا جگلا قائم ہے۔ اس سے کچھ آگے چھوٹی سی مسجد ہے اور وہ بھی تمام کی تمام لکڑی کی بنی ہوئی ہے۔

ہم سب نے وضو کیا اور آپ کے ساتھ اس مسجد میں ظہر کی نماز باجماعت ادا کی۔ ازاں بعد ہم روضہ منورہ کی طرف فاتحہ خوانی کے لئے جو نہی متوجہ ہوئے تو یہ دیکھ کر میری حیرت کی انتہا نہ رہی کہ انوارات موسلا دھار بارش کی طرح برسنے لگے۔ اور جہاں ہم سب اس شدید بارش میں تر بتر تھے وہاں اس کے برسنے کی زوردار آواز سے میرے کان بہرے ہوئے جا رہے تھے۔ سبحان اللہ و بحمدہ۔ اس سے پہلے آج تک فیض کا یہ عالم میں نے کسی بزرگ کے مزار پر نہیں دیکھا۔ یہ سب صدقہ اس ہستی مبارک کے قدمینت لزوم کا ہے جس کے ساتھ یہ مسکین و عاجز وابستہ ہے۔ خدا تعالیٰ آپ کی یتیمگری تاحشر رکھے۔ آمین ثم آمین۔

ویرحمہ اللہ عیداً اقال آمینا

پھر حضور علیہ الرحمۃ کے ساتھ ہم اپنے ڈیرے پر واپس آئے تو آپ پر اور آپ کے ساتھ مجھ پر بھی اس فیض کا سرور کئی دن تک رہا گھر واپسی کے راستہ ہی میں آپ نے مجھے ارشاد فرمایا۔ یہ مزار مبارک حالینجا ب حضرت مولانا محمد یعقوب صرفی کاشمیری رحمۃ اللہ کا ہے۔ جو امام ربانی مجدد الف ثانی حضرت شیخ احمد سرہندی علیہ الرحمۃ کے استاذ ذیشان ہیں اور حضور مجدد الف ثانی علیہ الرحمۃ کو ان سے سلسلہ کبرویہ میں بیعت اور اجازت و خلافت کا شرف بھی حاصل ہے۔ گویا یہ آپ کے پیر بھی ہیں۔

کیوں نہ ہو۔ ایسی بے مثل ہستی کا استاد بھی ایسا ہی بے مثل ہونا چاہیے۔
سرنگریہ میں قیام کے دوران ایک دفعہ بتدریج نے حضور علیہ الرحمۃ کی خدمت میں عرض کیا کہ آپ شاہی چشمہ

۱۷ (توجہ) اور خدا اس بندے کو بخش دے جو میری اس آہ پر آمین کہے۔
۱۸ چشمہ شاہی : چشمہ میرا کدل سے پانچ میل دور سترک کے کنارے سرزمین کشمیر کے اس قطعہ ارضی پر واقع ہے۔ جسے اگر فردوس برین سے تشبیہ دی جائے تو قطابے جانہ ہوگا۔ اس چشمہ کی تعمیر ایک باغ کی صورت میں ہوئی ہے۔ جو تین طبقات پر مشتمل ہے۔ تیسرا طبقہ منگل فن تعمیر کا ایک بے نظیر نمونہ ہے۔ یہ باغ شہنشاہ بند شاہ جہان کے عہد میں اس کے مشہور انجینئر علی مردان خان کی زیر نگرانی تیار ہوا تھا۔ ایک شاعر نے اس کی تعریف میں کہل ہے۔

چشمہ کوثر اگر خواہی کہ آید در نظر لطف آب خوشگوار چشمہ شاہی نگر

اور تعمیر کی تاریخ یہ ہے۔ گفت بر گو کہ کوثر شاہی (سید محمود آزاد : تاریخ کشمیر - ص ۸۸۷)

نسیم باغ، جھیل ڈل اور جھیل ولر دیکھنے نہیں جائیں گے حضرت صاحب قبیلہ فدائے ابی واتی نے

۱۔ نسیم باغ: یہ جھیل ڈل کے کنارے واقع ہے۔ اس کی تعمیر شہنشاہ اکبر اعظم نے کی تھی۔ جہانگیر نے اسے جنت الدنیا کا لقب دیا تھا۔ کسی دقت پر یہ واقعی جنت الدنیا ہوگا مگر اب تو کھنڈرات ہی رہ گئے ہیں۔
(سید محمود آزاد: تاریخ کشمیر، ص ۹۳، ۹۴)۔

۲۔ جھیل ڈل: شہر سری نگر کے وسط میں واقع ہے۔ ۵ میل لمبی اور ۲ میل چوڑی ہے۔ سری نگر کو دو حصوں میں تقسیم کرتی ہے۔ مگر ایک بل کھاتے کے بعد خود دو حصوں میں تقسیم ہو گئی ہے۔ چھوٹے حصہ کو چھوٹا ڈل اور بڑے حصہ کو بڑا ڈل کہتے ہیں۔ موسم بہار میں اس کے دونوں حصوں میں کشتیوں اور ہاؤس بوٹوں کا منظر بڑا دلکش ہوتا ہے یہاں ہر طبقہ کے ہاؤس بوٹ الگ الگ موجود ہیں۔ چنانچہ امیر طبقہ کے ہاؤس بوٹ دو دو تین تین منزلہ ہوتے ہیں اور جھیل میں چلتے پھرتے نیگے معلوم ہوتے ہیں۔

اس کے ایک حصہ میں سلطان زین بادشاہ کا تعمیر کردہ جزیرہ سوانک ہے۔ اور اس پر سلطان کے محل کے کھنڈرات اب تک موجود ہیں۔ اس جھیل کا منظر بالخصوص صبح طلوع آفتاب کے وقت بڑا پسندیدہ ہوتا ہے۔ پورے شہر پانی میں عکس رہتا ہے۔

ہنگام صبح دیکھ بہار سری نگر پانی ہے ڈل کا آئینہ دار سری نگر

(سید محمود آزاد: تاریخ کشمیر، ص ۸۰ - ۸۱)

ڈل کے کنارے مندرجہ ذیل باغات و مقامات واقع ہیں۔

نسیم باغ - چشمہ شاہی - شالامار باغ - نشاط باغ - زیارت حضرت - تخت سلیمان یا شنکر اچارج درگن - مزار الشعراء اور پری محل - (محمد دین فوق: رہنمائے کشمیر باب سولہواں فصل اول)

جھیل ولر: کشمیر کی سب سے بڑی اور دلکش ترین جھیل دلر ہے۔ یہ ۱۳ میل لمبی اور ۱۰ میل چوڑی ہے۔ اس کے وسط میں بھی سلطان زین العابدین بادشاہ کا تعمیر کردہ جزیرہ اپنی بہادر دکھاتا ہے۔ یہاں پھولوں کی کھادیاں تہہ تہہ اور طبقہ در طبقہ ہیں۔ علامہ اقبال نے اس کے دلخیز نظاروں کی داد دی ہے۔

ہمالہ کے چشمے ابلتے ہیں کیت تک خضر سوچتا ہے دلر کے کنارے

اس کے کنارے ایک طرف قصبہ سولپور ہے اور دوسری طرف ہانڈے پور۔ یہاں موسم بہار میں کشتیاں ہاؤس بوٹیں اور شکار کے اس کثرت سے تیرتے نظر آتے ہیں کہ ایک شہر کا شہر حرکت کرتا ہوا معلوم ہوتا ہے۔ مگر اس شہر کی رونق اس وقت دوبالا ہو جاتی ہے جب سورج کی آخری کرنیں کشمیر کے بلند پہاڑوں پر نور برساتنے لگتی ہیں۔ اس وقت دلر کے سینے پر تیرنے والا شہر اس کی نہب کے اندر بھی دکھائی دیتا ہے۔ (سید محمود آزاد: تاریخ کشمیر، ص ۸۲)

قبلہ گاہی فرماتے تھے کہ ڈل اور دلر میں یہی فرق ہے کہ ڈل میں طلوع آفتاب کا منظر حسین ہوتا ہے جبکہ دلر میں غروب آفتاب کا منظر دلر با ہوتا ہے۔ (مرتب)۔

قریبا کہ بہت سے باغ اور چشمے ہمارے اندر ہیں۔ اس لئے متذکرہ بالا جگہوں کو دیکھنے نہ گئے اور نہ ہی ہم گئے۔

کئی دن سرینگر میں قیام کے بعد حضور قبلہ گاہی عازم اسلام آباد ہوئے اس مقام کو مندوانت ناگ کہتے ہیں۔ راستہ میں پام پور کا مشہور قصبہ دیکھا۔ جہاں لکڑی کے مکان تھے اور ہر مکان میں بجلی لگی ہوئی تھی۔ یہ چیز عجیب اور قابل دید تھی کیونکہ ان دنوں ابھی برصغیر کے اکثر بڑے بڑے شہروں میں بھی بجلی نہیں آئی تھی۔ بعدہ ایک دیرینہ کشمیری دوست غلام رسول کے گاؤں میں گئے۔ وہ لویاں اور شمال بیچا کرتا تھا اور مجلیٹھ شریف میں حضرت قبلہ میاں جی حرمت علی صاحب علیہ الرحمۃ کے پاس آیا کرتا تھا۔ وہ محبت اور عقیدت سے پیش آیا۔ اور اس نے حضور کی دعوت کی پھر درخت سے کچے اخروٹ اتار کر آپ کی خدمت میں پیش کئے۔ ان کے گاؤں کا نام یاد نہیں رہا۔ صرف اتنا یاد ہے کہ ان کے گاؤں میں بھی مکان لکڑی کے تھے اور تہ بہ تہ بنے ہوئے۔ قریباً ان تمام مکانوں کے اندرونی وسیع صحتوں میں اخروٹ اور دیگر پھلوں کے درخت لگے ہوئے تھے۔

۱۔ مراد اس قلب کی حقیقت جامعہ ہے جو عالم کی تطہیت سے سرفراز ہے اور جو عالم خلق اور عالم امر دونوں کا مجموعہ ہے۔ لہذا روئے زمین اور مافیہا چشمے باغات پہاڑ صحرا وغیرہ ہی نہیں بلکہ ہفت انلاک، لوح قلم کرسی عرش مجید اور جملہ اشیاء کے حقائق اس پر وارد ہوتے ہیں۔ (مکتوب امام ربانی مجدد الف ثانی: مکتوب ۹۵ دفتر اول، مکتوب ۲۰ دفتر دوم) مولانا روم علیہ الرحمۃ اس قلب کے بارے میں فرماتے ہیں۔

آئینہ دل چون شود صافی و پاک	نقشہا بینی بردن از آب و خاک
ہم بہ بینی نقش و ہم نقاش را	فرش دولت را وہم فراش را
باغہا و سبزہ صادر عین جان	برہون ملکش چو در آب روان
ایمن آباد است دل لے دوستان	چشمہ ہاؤ گلستان در گلستان
تو ہی گوئی مراد دل نیز ہست	دل فراز عرش باشد نے بہ پشت
نے دل اندر صد ہزار ان خاص عام	دریکے باشد کد ام است آن کد ام
آن دے کز آسمانہا برتر است	آن دل ابدال یا پیغمبر است
آن دے آدر کہ قطب عالم است	جان جان و جان جان آدم است

(مثنوی لب لباب، ص ۱۶۳، ۱۶۵)

۲۔ اسلام آباد سرینگر سے ۲۲ میل جنوب مشرق واقع ہے۔ ہندو اسے اننت ناگ کہتے ہیں یعنی بے شمار چشموں کی سرزمین ناگ چشمہ کو کہتے ہیں۔ یہ قصبہ آبادی کے لحاظ سے سرینگر کے بعد دوسرے نمبر پر ہے۔ آبادی قریباً ۲۰ ہزار ہے اسے حضرت اوزنگ زیب غازی کے زمانے میں کشمیر کے گورنر اسلام خان نے ۱۶۶۳ء میں آباد کیا تو اس کا نام اسلام آباد ہوا۔ (محمد دین فوق: رہنمائے کشمیر باب سوم فصل چہارم ۲)۔

ازاں بعد ہم "اچھابل" چشمہ پر گئے۔ جو کشمیر کے انتہائی شمال مشرقی گوشہ میں ایک نہایت پر فضا مقام ہے۔ یہاں چشمہ کے قریب شہنشاہ ہند اکبر اعظم یا جہانگیر کے زمانے کی ایک بارہ دری بنی ہوئی ہے اور خوشنما باغ بھی ہے اس کا نظارہ بہت فرحت افزا ہے۔ یہاں ٹروٹ مچھلی کا ایک کارمی فارم بھی ہے جس کا نام ہے۔ اور یہاں مچھلی فروخت بھی ہوتی ہے۔ اور یہ باغ بعینہ

شالامار باغ لاہور کا نمونہ ہے۔ فرق صرف یہ ہے کہ اچھابل کے اس باغ میں ایک طبقہ ہے جبکہ لاہور کے شالامار باغ میں تین طبقات ہیں چشمہ کے سامنے مغلوں کے دور کا بنایا ہوا ایک حوض ہے جس میں چشمہ کا تمام پانی جمع ہو کر پھر اس سے باہر نکلتا ہے اور آگے چلتا ہے۔ یہ حوض بھی مغلوں کے فن تعمیر کا ایک عجوبہ ہے اور غیر ملکی انجینئر یہ دیکھ کر دنگ رہ جاتے ہیں کہ دامن کوہ سے نکلنے والے اس چشمے کے اس قدر زور دار دھارے کے عین آگے اتنے پختہ حوض کی بنیادیں کیسے رکھی گئیں چشمہ کا پانی چاندی کی طرح شفاف نہایت ٹھنڈا اور میٹھا ہے۔ چشمہ کے آگے تین پختہ نہریں بنائی گئی ہیں۔ دونوں باغ کے دائیں بائیں کناروں کے ساتھ ساتھ جاتی ہیں اور ان دونوں کے درمیان ایک نہر زیر زمین وسط باغ سے ہوتی ہوئی باغ کے آخری کنارے تک جاتی ہے۔ باغ کی سطح چشمہ سے فریباً ایک منزل نیچی رکھی گئی ہے تاکہ اس زمین دوڑ نہر سے باغ کے فوارے چل سکیں۔

یہاں دو حضرات کا مزار شریف ہے۔ ایک حضرت خواجہ سید شمس الدین علیہ الرحمۃ کا جو قصبہ اچھا بل میں ہے اور دوسرا قصبہ سے باہر ڈیڑھ میل کے فاصلہ پر حضرت سید صبور الدین علیہ الرحمہ کا۔ مؤخر الذکر کے بارے میں مجھے مشاہدہ ہوا کہ بڑا قوی جذبہ رکھتے ہیں۔ پھر ان کے بارے میں حضرت صاحب قبلہ بھی فرمانے لگے:

”ایسا فیضان آتا جیسے موگھ کھل گیا ہو“ سبحان اللہ

یہاں ہم نے چند دن قیام کیا ازاں بعد وطن واپسی کے لئے مجبور ہو گئے۔ کیونکہ حضور قلم عالم علیہ الرحمۃ

چشمہ اچھابل - اسلام آباد سے ۵۵ میل کے فاصلہ پر دامن کوہ میں یہ خوبصورت چشمہ ایک پر فضا جگہ پر واقع ہے۔ اور یہاں شاہ جہان کا تعمیر کردہ باغ اور اس کی عمارت اب تک موجود ہے۔ یہ باغ لاہور کے شالامار باغ کی طرح سات تختوں پر منقسم ہے جن میں آبشاریں اور فوارے ایک لادین نظارہ پیدا کرتے ہیں۔ چنانچہ اس کی کشش جمال ہر دور میں امرا و حکام کو اپنی طرف کھینچتی رہی ہے۔

کو سردی راس نہ آئی ہے چنانچہ ہم سرینگر ہوتے ہوئے جموں کے راستے سیالکوٹ آگئے۔ یہ راستہ بہت زیادہ خطرناک ہے۔ کیونکہ لاری پر پنجال پہاڑ کی انتہائی بلندیوں تک جاتی ہے۔ پر پنجال سطح سمندر سے قریباً نو ہزار (۹۰۰۰) فٹ بلند ہے۔ حتیٰ کہ ایک بلند چوٹی سے ایک سڑک کے ذریعہ گزرتی ہے۔ پھر آگے ہاتھال پہاڑ عبور کرنے کے بعد ہم نے دیکھا کہ دریائے چناب دو بلند چٹانوں کی بالکل سیدھی اتھاہ گہرائیوں سے گزرتا ہے اور چونکہ وہاں پل کے لئے اتنے بلند ستون تعمیر کرنا ممکن نہیں لہذا وہاں ایک معلق پل بنایا گیا ہے جب لاری اس کے اوپر سے گزرتی ہے

۱۔ اچھال کی سرد فضا سے اعصاب متاثر ہو گئے۔ حالانکہ مزاج طبیعت میں گرمی تھی۔ (مرتب)

۲۔ سری نگر سے سیالکوٹ براستہ جموں : اس راستے میں مندرجہ ذیل پڑاؤ اور مقامات آتے ہیں۔

۱۔ سری نگر سے اسلام آباد۔ ۳۲ میل۔ راستے میں پام پور کا قصبہ ہے جہاں زعفران کے کھیت آتے ہیں۔ ساتھ ہی ایک گاؤں میں گندھک کا چشمہ طح ناگ ہے جو جلدی امراض کے لئے مفید ہے۔

۲۔ اسلام آباد سے ویری ناگ۔ ۷ میل۔

۳۔ ویری ناگ سے رام سوہ۔ ۲۳ میل ویری ناگ سطح سمندر سے ۶۰۰۰ فٹ بلند ہے۔ چشمہ ایک ہشت پہلو وسیع اور گول حوض کے اندر گھرا ہوا ہے۔ اور پانی اس میں سے اس قدر افراط سے نکلتا ہے کہ خاصی بہر معلوم ہوتی ہے۔ یہ پانی ایسا صاف اور شفاف ہے کہ باوجود دس فٹ گہرائی کے صدا ہا اور ہزار ہا پھلیاں ادھر ادھر پھدکتی اور دوڑتی نظر آتی ہیں۔ یہ چشمہ جو نہایت متبرک سمجھا جاتا ہے۔ درہ پر پنجال کے دامن میں واقع ہے۔ اور ایک بلند اور سرسبز پہاڑی کے شمال مشرقی کونے سے نکلتا ہے۔ چشمہ کا حوض جہانگیر نے ۱۶۱۲ء میں تعمیر کرایا تھا۔ یہی چشمہ دریائے جہلم کا منبع ہے۔

انہاں بعد ہاتھال پہاڑ آتے ہیں جو سطح سمندر سے ۵۵۸۰ فٹ بلند ہے۔ یہاں سے راستہ نہایت پھید ہے مگر خطرناک نہیں۔ پھر دس میل چل کر رام سوہ کا قصبہ آجاتا ہے۔

رام سوہ سے بٹوٹ ۳۲ میل۔ اس راہ میں قدرتی مناظر نہایت دلکش اور دل فریب ہیں۔ رام سوہ سے آگے رام بن کا قصبہ آتا ہے۔ یہ سطح سمندر سے ۳۵۳۵ فٹ بلند ہے۔ اور یہاں دریائے چناب نہایت نشیب میں بہتا ہے اس پر ایک معلق پل لکڑی کے پھٹوں کا بنا ہوا ہے۔ یہاں تحصیل ڈاکخانہ اور تھانہ وغیرہ بھی ہیں یہاں سے سترہ میل آگے بٹوٹ کی بستی آتی ہے۔

بٹوٹ سے ادرم پور۔ ۲۵ میل۔

ادرم پور سے جموں۔ ۲۰ میل۔

جموں سے سیالکوٹ۔

(محمد دین فوق : رہنمائے کشمیر باب سوم فصل چہارم)۔

توہل کی پھٹیاں کھڑکھڑاتی ہیں پل پر ایک لرزہ سا طاری ہو جاتا ہے اور وہ حضور اقصیٰ اور پیچھے ہونے لگتا ہے۔ اس سے نئے زائرین بہت خوف زدہ ہو جاتے ہیں۔

اس پل سے گزرنے کے بعد ہم رام سوہ اور رام بن کے قصبوں سے گزرے۔ اور ازال بعد پل کی بستی آئی۔ یہاں لاری آرام کے لئے ایک ڈیڑھ گھنٹہ ٹھہری رہی۔ حضور علیہ الرحمۃ ادھر ادھر ٹھہرنے تشریف لے گئے ایک جگہ ایک چشمے پر آپ وضو فرمانے لگے تو آپ نے اپنا عصا مبارک ایک طرف رکھ دیا۔ جب وضو سے فارغ ہو کر اسے اٹھانے لگے تو وہ غائب تھا حالانکہ وہاں ہمارے علاوہ کوئی اور بندہ بشر نہیں آیا تھا۔ ہم نے بہت تلاش کیا مگر نہ ملا۔ آخر آپ نے خود ہی فرمایا چھوڑو۔ یہاں جنات بہت ہیں۔ کوئی لے گیا ہو گا۔

پھر لاری چلی تو قصبہ اودھم پور اور جموں ہوتے ہوئے ہم سیالکوٹ پہنچ گئے۔ وہاں آپ مولانا منشی عبدالحق صاحب علیہ الرحمۃ کے گھر تشریف لے گئے۔ اور جناب محمد شفیع صاحب بھی ملے۔ ان کا شمار کھیلوں کا سامان بنانے اور بیچنے کا تھا۔ وہ بھی نہایت محبت اور اصرار سے آپ کو اپنے گھر لے گئے۔ غرضیکہ آپ سیالکوٹ دس روز قیام پذیر رہے۔ ازاں بعد علی پور تشریف ہوتے ہوئے موضع ردا سے پہنچے۔ یہاں آپ اپنے والد ماجد حضرت مولانا سید عطا محمد صاحب علیہ الرحمۃ کے مزار پر انوار پر تشریف لے گئے۔ اور فاتحہ پڑھی۔ اور مجھے ان کے بارے میں بتایا۔ وہاں سے حضور اپنے نہال موضع جگد پور دگئے اور پھر موضع بلہڑ وال جہاں آپ نے پرامری پاس کی تھی اور جہاں ان دنوں آپ کے خادم اور ہمارے برادر طریقت منشی فیض احمد صاحب جعفر کوئی اسی سکول میں مدرس تھے۔ کچھ دیر ان سے ملے اور پھر آپ اپنے وطن مالو موضع جعفر کوٹ پہنچ گئے۔

جعفر کوٹ دریائے راوی کے کنارے ایک اچھا خاصہ قصبہ ہے۔ یہاں حضور کے آباؤ اجداد

۱۔ قبلہ گامی علیہ الرحمۃ نے اس بارے میں مجھے ارشاد فرمایا۔ "میاں جی (حرمت علی صاحب) وضو کر رہے تھے۔ اور میں وضو کے لئے تیار ہو رہا تھا۔ چنانچہ میں نے اپنی دستار اتار کر ایک قریبی پتھر پر رکھی۔ اچانک ایک جن کو شرارت سوچی۔ اس نے آگے بڑھ کر میری دستار کو اٹھانا چاہا میں نے دیکھ لیا اور اپنا عصا اٹھا کر اسے مارا تو وہ بھاگ گیا۔ پھر میں نے دستار اٹھا کر حکیم صاحب کو دے دی۔ اور عصا ایک طرف رکھ کر وضو کرنے لگ گیا۔ اس دوران اس نے دیکھا کہ اب میرا دھیان اس کی طرف نہیں ہے تو وہ ایک طرف سے آکر عصا لے کر بھاگ گیا۔ (مرتب)

قریباً ڈھائی سو سال سے سکونت پذیر ہیں۔ آپ کے جد امجد حضرت مولانا سید نتھے شاہ صاحب باوجود پٹواری ہونے کے بہت مقبول الہی بزرگ تھے۔ ان کے سلام کے لئے علاقے کا انگریز ڈپٹی کمشنر اور تحصیلدار تک آتے تھے۔ آپ نہایت قوی الجذبہ تھے۔ اور تمام علاقے میں بڑے اثر و رسوخ والے اور بہت ہر دل عزیز و مشہور تھے۔

جعفر کوٹ کے نمبردار برادر محترم جناب تاج الدین صاحب تھے۔ وہ آپ کے بے مثل عاشق و محب تھے۔ اور دن رات حضور کی خدمت کے لئے کمر بستہ رہتے تھے۔ آپ ان کے کنوئیں پر اکثر جاتے تھے۔ انہوں نے حضور کے لئے اپنے کنوئیں پر ایک الگ قطعہ زمین بھی تجویز کیا تھا۔ اس مسکین نے اسے دیکھا تھا۔

قیام جعفر کوٹ کے دوران اچانک اس مسکین کی آنکھیں دکھنے لگیں۔ لیکن حضور کی التفات کریمانہ سے چند یوم ہی میں ٹھیک ہو گئیں۔ یہ آپ کی ایک بتیں کرامت تھی واضح رہے کہ میری آنکھیں عمر بھر میں صرف دو دفعہ دکھنے آئی ہیں۔ ایک دفعہ بچپن میں جبکہ طویل علاج معالجہ کے بعد آرام ہوا تھا۔ اور دوسری دفعہ اس موقع پر جعفر کوٹ میں جس سے مجھے فکر ہو گیا تھا کہ ہمیں یہ تکلیف پھر اسی طرح طویل عرصے تک پریشان نہ کرے۔ مگر حضور نے دم فرمایا تو صرف چند یوم میں آنکھیں ایسے ٹھیک ہوئیں گویا کہ انہیں کبھی کوئی تکلیف ہوئی ہی نہ تھی۔

آخر بندہ جعفر کوٹ ہی میں آپ سے اجازت لے کر لاہور اپنے گھر آ گیا۔ اور آپ بھی گرمیوں کی رخصتوں کے چند بقیہ ایام گزار کر گجرات تشریف لے گئے۔



۱۷ آپ کے خاندانہ کے بڑے بزرگ حضرت اوزنگ زیب غازی علیہ الرحمۃ متوفی ۱۷۰۷ء کے زمانے میں یہاں تشریف لائے تھے۔ چنانچہ اس وقت سے اب تک قریباً ڈھائی سو سال ہوتے ہیں۔ (مرتب)

آپ اکابر اہل اللہ میں سے تھے

میں یہاں حضور قبلہ عالم کی خدمت اقدس میں بیٹے ہوئے دنوں کی اپنی چند یادیں تحریر کرتا ہوں۔

(۱)

طالب علمی کے زمانہ میں تحصیل علم طاہری کے ساتھ ساتھ کسی اہل دل کی تلاش بھی موزون تھی۔ اور اہل اللہ کے طریق کے مطابق ہم تین چار آدمی جو ہم خیال اور تلاش حقیقت کے لئے ہم مسلک تھے رات کو جب کہ لوگ آرام کی نیند سونے کی تیاری کرتے لگتے ایک مسجد میں جمع ہو جاتے اور ختم خواجگان نقشبندیہ قادریہ پڑھا کرتے اور ذکر اذکار اور اشغال میں انہماک رکھتے حضرت قبلہ مولانا سید محمد حبیب اللہ صاحب نور اللہ مرقہ کی ذات گرامی کے متعلق کچھ اہل راز کی زبان سے سنا تھا مگر منور زیارت و ملاقات کا شرف حاصل نہ ہوا تھا چنانچہ دل میں ملاقات کا جذبہ اٹھتا مگر تحصیل علم کی مصروفیات کے سبب تساہل کی تندر ہو جاتا۔ ایک دن طلب اور شوق کے طوفان کے سامنے مصروفیتوں کی دیوار ٹھہر نہ سکی اور میں در حبیب کی طرف چل پڑا۔ شرف یاریابی میسر ہوا حضرت قبلہ کا ہی تے کمال محبت اور شفقت سے نوازا۔ اور خصوصی توجہ سے سرفراز فرمایا چنانچہ ازاں بعد میں حضور کی خدمت کا موقع کبھی خالی نہ جانے دیتا۔ اور دل ہمیشہ یہی چاہتا کہ جہاں تک بن پڑے حضور کی ملاقات کا تسلسل قائم رہے۔

ایک دن حضور نے فرمایا کہ اسماء سبعہ کی زکوٰۃ ادا کر دو۔ صرف اعتکاف کی پابندی ہے اور اس میں دیگر تکلفات کی ضرورت نہیں۔ بلکہ ایسے طریق پر معتکف ہونا کہ کوئی شخص معتکف ہونے کا گمان نہ کر سکے اور اپنا کام ورد و وظائف جاری رکھو۔ چنانچہ میں مسجد میں معتکف ہو گیا۔ ایک دن مسجد میں ملنگ قسم کا ایک شخص آیا اور مجھے ہی سنانے کے لئے کہنے لگا کہ دو بیڑیوں میں پاؤں نہیں رکھے جاتے۔ ایک وقت میں ایک ہی بیڑی میں سوار ہوا جاتا ہے۔ میں چونکہ امامت بھی کرتا تھا۔ اور دوسری طرف صفائی باطن کی طرف بھی راغب تھا۔ لہذا ایک طرف عزت نفس اور احترام ذات کے اسباب تھے تو دوسری طرف حفظ نفس اور عزت مجاہد سے دست کشی۔ اس کشمکش اور سوچ میں میری طبیعت پر انقباض طاری ہو گیا۔ معتکف ہونے کے باعث حاضر نہ ہو سکتا تھا۔ انہی دنوں حاجی شیخ محمد عالم صاحب کی والدہ محترمہ کا انتقال

ہو گیا۔ اپنے کسی رفیق کے ذریعہ حضرت قبلہ عالم کی خدمت میں عرض گزاری کہ حضور اگر آپ شیخ صاحب کے ہاں فاتحہ خوانی کے لئے تشریف فرما ہوں تو واپسی پر میرے حال زار کو بھی ملاحظہ فرمانے کی تکلیف فرمائیں۔ حضور قبلہ عالم جب فاتحہ کے لئے شیخ صاحب کے ہاں تشریف لائے تو واپسی پر مسجد میں میرے پاس بھی قدم رنجہ فرمایا۔ اس وقت آپ کے ساتھ ایک ایسا درویش بھی تھا جسے بارہ سال بغیر گفتگو کئے اور زبان بند رکھے گذر رہے تھے۔ آپ نے مجھے ارشاد فرمایا کہ اتنی جلدی گھبرا گئے۔ اسے بھی دیکھو کہ اہ شوق پر گامزن ہے اور بارہ سال سے زبان بند کئے ہوئے ہے۔ فکر نہ کرو۔ آج تمہارا روزہ کھلوائے دیتے ہیں۔ آپ نے توجہ بھی دی اور پانی روزہ کھولنے کے لئے دم کر دیا چنانچہ میری طبیعت انقباض سے سبب میں ہو گئی۔ انہی دنوں عالم روپا میں دیکھا کہ میرے پاس شیبا طین جو م کر کے آگے ہیں پھر دیکھا کہ حضور قبلہ عالم تشریف لائے ہیں۔ اور وہ سب بھاگ گئے۔ اور میں محفوظ ہو گیا۔

(۴)

جب میرا تقرر حضرت مولانا مفتی احمد یار خان صاحب کے مدرسہ نعیمیہ میں ہوا تو میرے لئے حضور قبلہ عالم کے شرف زیارت سے روزانہ متمتع ہونا آسان ہو گیا۔ میں مدرسہ سے فارغ ہو کر حضور کی خدمت میں حاضر ہو جاتا۔ انہی دنوں آپ کے پوتے حضرت صاحبزادہ محمد کبیر احمد منظر صاحب نے مجھ سے سورۃ بقرہ کا کچھ حصہ ترجمہ کے ساتھ پڑھنا شروع کیا۔ میں جب حاضر ہوتا قبلہ عالم کو ٹھپے پر دھوپ میں چار پائی پر تشریف فرما ہوتے۔ مجھے دیکھ کر صاحبزادہ صاحب کو بڑے پیار بھرے لہجے سے آواز دیتے صاحبزادہ منظر صاحب بھی میرے انتظار میں ہوتے فوراً قرآن پاک لے کر حاضر ہو جاتے۔ چار پائی کے ساتھ صدف چھی ہوئی ہوتی میں اور منظر صاحب اس پر بیٹھ جاتے۔ حضرت قبلہ عالم بھی چار پائی سے اتر کر میرے ساتھ تشریف فرما ہو جاتے تا آنکہ حضرت منظر صاحب فارغ ہو کر چلے جاتے۔ یہ ایام گونا گوں برکات و فیوض لئے ہوئے تھے۔

(۳)

میرا مجلس کا ساتھی جو بہت ہی ذاکر و عابد تھا۔ اس نے بھی حضور کی ملاقات کی خواہش کی میں بھی چاہتا تھا کہ جس فرد و جمید کی صحبت کی تاثیر میرے حال کی اصلاح میں مصروف ہے ان کے فیضان نظر سے میرا طالبی کے زمانہ کا مخلص دوست بھی بہرہ مند ہو۔ چنانچہ ہم دونوں حاضر خدمت ہوئے حضور نے ان سے بھی شفقت کا اظہار فرماتے ہوئے ارشاد فرمایا ”اللہ اللہ کر دے او“ ان کے جواب دینے سے قبل ہی میں نے کہہ دیا جی ہاں! حضور قبلہ عالم نے فرمایا ”میں ایسے گلے ای پھیا اے“ چنانچہ حضور قبلہ عالم نے اپنی توجہ سے ان کے زبانی اور لسانی ذکر کو روحی اور قلبی ذکر بھی بنا دیا۔ ان کی طبیعت نبض سے انبساط

(۴)

جب بھی رمضان شریف کا آخری عشرہ آتا مجھے ارشاد فرماتے۔ اب تمہارے اعتکاف کا وقت آگیا ہے چنانچہ ان دنوں کئی سال مسلسل میں اسماءِ سبعہ کی زکوٰۃ ادا کرتا رہا۔ دو تین سال سے جب سے عید گاہ میں جمعہ کی خطابت مجھے ملی رمضان شریف کے آخری جمعوں میں منصب خطابت میں کوتاہی سے بچنے کے لئے اعتکاف وہ روزہ سے محروم ہو گیا ہوں۔

(۵)

ایک بار ختم خواجگان پڑھنے میں اور لوگوں کے علاوہ دو بچے بھی جو ابھی نوخیز تھے شامل ہو گئے۔ ختم شریف پڑھنے کے اثناء میں ان کے دل پر ایسی واردات شروع ہو گئی۔ کہ ان کی حالت ہمارے قابو سے باہر ہو گئی۔ دل کی حرکت اور اجراء کے باعث وہ بیہوش ہو گئے۔ میں نے سورہ مزمل وغیرہ پڑھ کر بہت دم کیا۔ ذرا سکون تو ہوا مگر توقع کے مطابق نہ تھا۔ دوسرے دن میں ان کو ساتھ لے کر حاضر خدمت ہوا۔ آپ کی مجلس مبارک میں حاضر ہوتے ہی ان پر ذکر کا ایسا اثر ہوا۔ کہ ان کے دل بھی دھک دھک کرنے لگے۔ آپ نے فرمایا ان کو ذرا باہر بیٹھا دو۔ ان کے قلوب اتنے مصفی اور اثر پذیر ہیں کہ کسی ذاکر کے دل کا اثر فوراً قبول کر لیتے ہیں۔ آپ ان پر بہت خوش ہوئے۔ پھر دم کیا حتیٰ کہ وہ سکون میں ہو گئے۔ اور قوت ضبط و ہوش سے ان کو نوازا گیا۔

غرضیکہ آپ اس دور کے اکابر اہل اللہ میں سے تھے اور آپ کی صحبت گونا گوں فیوض و برکات کی حامل تھی جس میں متقدمین اولیائے کرام کے حالات کی جھلک نظر آتی تھی۔



اسوۂ حسنہ کا سچا نمونہ

حضرت قبلہ عالم مولانا حبیب اللہ صاحب رحمۃ اللہ علیہ کی مکمل حقہ سیرت اس طرح بیان کر سکتا ہوں۔ اور میں اپنے خیالات کی غمازی کا پورا نقشہ ان الفاظ میں ادا کرتا ہوں کہ جہاں میرے تصورات کی پرواز کی انتہا ہوتی ہے وہاں سے حضرت کی پرکھتے شخصیت کی ابتدا ہوتی ہے۔ حضرت کی شخصیت میرے منتہائے علم سے وراء الوراہتی۔ اب میں اپنی زندگی کے خوش قسمت حصے کے ان تاثرات کو بیان کرتا ہوں جو پندرہ سال کے عرصہ میں تعلقات روحانی کی بنا پر قبلہ عالم کی عظیم شخصیت کے بارے میں مجھے نصیب ہوئے میرے تصورات کی دائم پرواز حضرت کی شخصیت والا مرتبت کی طرف گامزن ہے۔ آج نہیں بلکہ جس وقت سے میری قسمت نے حضرت کی جذباتی کا دن دکھایا میرے خیالات کی آماجگاہ حضرت ہی کی شخصیت ہے۔ بڑے عرصے سے میری خواہش تھی کہ حضرت کی پرکھتے شخصیت پر اپنے قلم کو حرکت دوں۔ اور آپ کی ذات گرامی کے حالات مبارکہ پر بطریق سیر المتاخرین قلم اٹھاؤں۔ مگر گونا گوں علمی مصروفیات کی وجہ سے اس بجز بکراں میں اپنی علمی بے بضاعتی کی وجہ سے غوطہ زن ہونے کی ہمت نہ پڑتی تھی۔ آج دل چاہا ہے کہ افادہ عوام کی خاطر ایک عارف کامل محسن اعظم، پیکر حسن اخلاق، منبع رشد و ہدایت، شہسوار طریقت کا مکار شریعت حبیب حبیب اللہ قبلہ و مولانا، وبالفضل اولینا سید السادات حضرت سید محمد حبیب اللہ صاحب رحمۃ اللہ تعالیٰ علیہ کی سیرت طیبہ کو اپنے تاثرات کی زبان میں شاہراہ طریقت پر گامزن ہونے والوں کے لئے اور تصوف کے بجز ناپیدا کنارے میں غوطہ زن ہونے والوں کے لئے ایک مشعل راہ، کشتی آب دار اور گلدستہ تابدار بنا کر پیش کروں۔

حمد ہے اس باری تعالیٰ کی جس نے آسمان ولایت پر طرح طرح کے چاند اور سورج چمکائے اور درود ہو اس آقائے کبیل پوش کی ذات گرامی پر جس نے تصوف کے جہاں میں ہزاروں روشن چراغ جلائے۔ صلی اللہ علیہ و علی وآلہ واصحابہ واتباعہ اجمعین وبارک وسلم علیہ۔ اما بعد بندہ گنہگار، عبد مملوک کہ دگار غلام صاحب قاب قوسین او ادنیٰ دار صا جزاء محمد اقتدار معروض ہے کہ حضرت اعلیٰ کی شخصیت کو دیکھ کر اکابرین اولیائے کرام اور متقدمین علماء عظام کا دُور

پرسور آنکھوں کے آگے مجسم ہو جاتا تھا۔ اگرچہ ان باسعادت مجلسوں میں بیٹھنے کا بوجھ کم سنی مجھ کو زیادہ موقع
 میسر نہ آسکا۔ مگر یہ حضرت کی شخصیت کا کمال ہے۔ اور آپ کے آفتاب لطف کی ضیا پاشیوں کی کرامت کہ جو
 شخص بھی حسن عقیدت کے ساتھ چند گھڑیاں خدمت میں حاضر رہتا تھا اس کو بھی اتنا ہی فیض عطا ہوتا تھا
 جتنا کہ کافی زمانہ صحبت حاصل کرنے والے کو فیض ملتا تھا۔ یہ تھا حضرت کی فیض رساں شخصیت میں مساوات
 محمدی کا اعلیٰ نمونہ۔ چنانچہ ایک عام شخص بھی حضرت کی صحبت باسعادت سے اس طرح مستفیض ہوا تھا
 جس طرح کہ ایک حلقہ بگوش عقیدت مند حضرت جہاں، شاہراہ تصوف کے شہسوار تھے۔ وہاں شریعت
 کے راستوں سے بھی پوری طرح آگاہ تھے۔ نہ حضرت نے دیگر صوفیاء کی طرح گودری پوشی کی تھی اور
 نہ تنگ نظر علماء کی طرح کسی قسم کی رطوف روارھی تھی۔ آپ نہ جبہ و دستار کے قائل تھے اور نہ رصبا
 کی طرف مائل تھے۔ بلکہ آپ کی شخصیت کا مختصر خاکہ اگر الفاظ میں کھینچا جائے تو یہ کہنا بیجا نہ ہوگا کہ آپ
 محبت الہی کا ایک تلامذہ خیز دریا تھے مگر اس دریا کے مد و جزر سے اس کے کنارے بھی کبھی آگاہ نہیں
 ہوئے۔ یہ وہ راز ہے جس سے بہت کم لوگ واقف ہیں گویا آپ اسرار الہیہ میں سے ایک ستر تھے۔
 میں اگرچہ ساری عمر شریعت کے رموز کو سمجھنے میں خرچ کرتا رہا۔ مگر جو زندگی کے لمحات حضرت کی
 صحبت میں گزرے مجھے ان کی بدولت طریقت کے راستے پر چلنے والوں کی، اور اس دریا کے شناسوں
 کی شخصیت کا بھید حاصل ہوا۔ اور میں یہ کہنے پر مجبور ہوں کہ آپ کے بحر بے پایاں کی وسعتوں اور انتہا
 گہرائیوں کا پورا اندازہ شاید کسی کو بھی نہیں ہوا۔ میں جب کبھی اپنی علمی مجالس میں آپ کے محاسن
 اخلاق اور آپ کے بلند پایہ معارف کا ذکر کرتا ہوں تو میں دیکھتا ہوں کہ سماعین پر وجدانی کیفیت
 طاری ہو جاتی ہے۔ حضرت کو سب سے زیادہ ملکہ آقائے نامدار صلی اللہ علیہ وسلم کے نقش قدم پر چلنے
 میں تھا۔ آپ فرمایا کرتے تھے کہ مسلمان کا سر یا یہ حیات رحمتہ للعالمین کے فرامین طیبہ طاہرہ ہیں
 سب سے بڑا وظیفہ نبی پاک صلی اللہ علیہ وسلم کی تعلیم کو اپنانا ہے۔ ایک دفعہ آپ نے فرمایا کہ
 جو سالک یہ چاہتا ہے کہ میں سالک قدسیہ طے کروں۔ اور مجھ پر لطائف الہیہ اور حجابات ملکوتیہ
 کھل جائیں۔ اسے چاہیے۔ ہر معرفت کے نیرتاباں آفتاب رسالت، شمع نبوت ختم المرسلین منظر
 اسرار حق سیتا و مولانا محمد رسول اللہ صلی اللہ علیہ وسلم کی سیرت طیبہ کو اپنانے میں نے دیکھا ہے
 کہ آپ کو دنیا کی کسی شے سے محبت نہیں تھی اور آپ دنیا کے تفکرات سے بچنے سے بے نیاز تھے۔
 غم و اندوہ کے بہاؤ کے مقابلے میں بڑے بڑے حوصلہ مند ہمت ہار جاتے ہیں مگر آپ ہمیشہ صبر و
 تحمل کا عظیم پیکر نظر آتے تھے۔ آپ کو صرف اللہ اور اس کے رسول سے محبت تھی۔ چنانچہ یہی وجہ

ہے کہ باوجود اس کے کہ آپؐ خود ایک جمید اور نہایت بلند پایہ عالم تھے دیگر علمائے ربانی سے نہایت احترام اور محبت سے پیش آتے تھے۔ یہاں تک کہ اگر شریعت کا کوئی مسئلہ پوچھا جاتا تو آپؐ نے کبھی یہ گوارا نہ فرمایا کہ کسی خادم یا کسی عقیدت مند شخص کو بھیج کر کسی عالم دین سے مسئلہ پوچھ لیا جائے۔ بلکہ دیکھنے والوں کی نگاہوں نے دیکھا کہ آپؐ نے ایک مسئلہ پر بھی اگر پوچھنا ہوتا تو اس کے لئے اہتمام سے وضو فرماتے اور خود چل کر علمائے کرام کے پاس آتے اور دوڑا نو بیٹھ کر مسئلہ دریافت کرتے اور سنتے اور فرماتے کہ یہ شریعت کا احترام ہے۔ اکثر بڑے بڑے پیچیدہ مسائل میں میرے والد محترم حضرت حکیم الامت مولانا مفتی احمد یار خاں صاحب رحمۃ اللہ علیہ کے پاس تشریف لاتے۔ کسی دفعہ حضرت حکیم الامت از راہ احترام ارشاد فرماتے کہ حضرت آپؐ کیوں تکلیف فرمائی۔ میں خود وہاں آجاتا کسی خادم کو بھیج کر مسئلہ دریافت فرماتے تو میں نے دیکھا کہ فنا فی الرسول کا مقام آپؐ پر طاری ہو جاتا، محبت کے آنسو نکل آتے اور فرماتے مولانا شریعت کا احترام بہت بڑی دولت ہے۔ اور مجھے فخر ہے کہ میں شریعت کا مسائل بن کر آتا ہوں۔ اور اس کے لئے خود چل کر آنا باعث عزت سمجھتا ہوں حضرت کی یہ اہمول باتیں آج دنیا سے مفقود ہوتی جا رہی ہیں۔ اس راہ پر چلنے والے دعوے دار بہت ہیں مگر ثابت قدم کوئی کوئی ہے جبہ دستار بہت سوں نے پہن رکھے ہیں مگر حقیقت کے موتی کہیں کہیں ہیں۔

جب حضرتؐ کا مسکراتا ہوا چہرہ آنکھوں کے سامنے آتا ہے تو بے اختیار میرے آنسو جاری ہو جاتے ہیں۔ اس دنیا نے قافی نے کتنی کتنی عظیم شخصیتوں کو ہم سے جدا کر دیا۔ حضرتؐ کی زندگی کے جس پہلو پر غور کیا جائے آپؐ کی شخصیت عشاق کے دلوں کو عشق و محبت کی آگ سے گرم کرنے والا عظیم سرمایہ تھی۔ میں نے آپؐ کی مجلس پاک میں کبھی دنیا کے اتار چڑھاؤ یا دنیاوی بھٹیروں پر گفتگو ہوتی نہ دیکھی میں کیا اور میرا علم کیا جو اس صاحب ید اللہی کو بیان کر سکے چند ٹوٹے پھوٹے الفاظ ہدیہ عقیدت کے طور پر پیش کر دیئے ہیں۔

حضرتؐ کی ذات گرامی ان شخصیات میں سے تھی جنہوں نے اپنی ذات کو فنا بیت کے مقام پر پہنچایا۔ اور جن کی زبان پر کبھی "میں" کا لفظ نہ آیا۔ ہمیشہ اپنے آپ کو مخفی رکھا یہی وجہ ہے کہ بہت قریبی حلقے بھی آپؐ سے کما حقہ واقف نہ تھے۔ بہت سے لوگوں کو اب تک یہ پتہ نہیں کہ آپؐ کا سلسلہ نسب کیا تھا۔ یہاں تک کہ مجھے صرف چند دن پیشتر ایک معتبر آدمی کی زبانی معلوم ہوا کہ آپؐ خاندانہ سادات سے تعلق رکھتے ہیں۔ دیگر لوگوں کی طرح آپؐ نے کبھی اس نسبت عظیم کو شہرت دینے کی کوشش نہ فرمائی۔ ہمیشہ عجز و انکسار کی روش سامنے رکھی اور ہمیشہ اپنے آپ

کو چھپاتے رہے۔ سنت رسول اللہ کا سچا نمونہ، اسوۂ حسنہ کا سچا نقشہ اور سخاوت عظمیٰ کا صحیح مصداق
آپ کی ذات میں روز روشن کی طرح عیاں تھا۔

اللہ تعالیٰ ہم سب مسلمانوں کو آپ کے فرمودات پر عمل کرنے کی توفیق عطا فرمائے اور آپ
جیسے بزرگوں کا دنیا و آخرت میں ساتھ نصیب فرمائے۔ آمین۔



برکریمال کار ہادشوارنسیت

حضرت قبلہ عالم کی صحبت سراپا خیر و برکت اور چشمہ فیض و کرامت تھی۔ چنانچہ اس ناکارہ پر جو آپ کی شفقت و مہربانی تھی اس بارے میں چند واقعات عرض کرتا ہوں۔

پہلا واقعہ ۱۹۵۸ء میں میں شوگر مل میں ہیڈ کلرک تھا اور ساتھ ہی امپورٹ اور ایکسپورٹ کے فرائض بھی سرانجام دیتا تھا، ہم نے بیاتسی ہزار روپے کی رقم کی بجلی کی موٹریں اور تاریں مغربی جرمنی سے درآمد کیں۔ مال تقریباً نو یا دس ماہ کے بعد میں پہنچ گیا۔ ہیڈ آفس کے پاس خفیہ رپورٹ تھی جس کا مجھے کوئی علم نہیں تھا۔ کہ درآمد شدہ مال میں کچھ خورد برد کی گئی ہے۔ اسی شک کی بنا پر انہوں نے جنرل مینیجر کو ملازمت سے سبکدوش کر دیا اور مال کی چکننگ کے لیے کمیٹی مقرر کر دی۔ نئے جنرل مینیجر نے آگر چارج لینا شروع کر دیا۔ میں نے بجلی کے تمام کاغذات کو مکمل کیا اور انہیں جنرل مینیجر کی میز پر دستخط کے لیے دیجے ڈاک کے ساتھ دستور کے مطابق چھڑا اسی کے ہاتھ بھیج دیا دوپہر کے وقت میں نے دیکھا کہ دیجے ڈاک واپس آگئی ہے۔ مگر امپورٹ کے کاغذات واپس نہیں آئے ہیں نہ یہ سوچا کہ مزید معلومات کے لیے مینیجر صاحب نے رکھ لیے ہوں گے۔ اس واسطے میں نے کوئی تردد نہ کیا۔ میں دفتر بند کر کے گھر چلا آیا۔ صبح ہوتے ہی میں نے مینیجر صاحب سے پوچھا کہ جناب امپورٹ کے کاغذات میں نے آپ کی خدمت میں بھیجے تھے۔ مگر مجھے واپس نہیں ملے۔ انہوں نے جواباً کہا کہ میرے پاس نہیں آئے۔ میں نے ان تمام کاغذات کی تلاش شروع کی۔ ہر جگہ تلاش کیا مگر وہ نہ ملے۔ مجھے زیادہ فکر دامن گیر نہ ہوئی کیونکہ ڈوپلیکیٹ (DUPLICATE) کاغذات میری فائل میں لوہے کی الماری میں بند پڑے تھے۔ دوسرے روز چھٹی تھی اور دفاتر بند تھے۔ سوموار کے روز صبح دفتر آیا اور الماری کو کھولنا چاہا۔ مگر باوجود چابی لگانے کے الماری کھلتی ہی نہیں تھی۔ فرش کی طرف میری نظر پڑی تو میں نے دیکھا کہ وہاں اسی طرح کی ایک اور چابی پڑی ہوئی ہے۔ میں نے ورکشاپ سے لوہار کو بلوا کر اپنی الماری کو کھلوا دیا۔ میں نے دیکھا کہ جس ترتیب سے میں فائلیں رکھا کرتا تھا۔ وہ اس طرح پڑی ہوئی نہ تھیں۔ میں نے فائلوں کو چیک کیا۔ مگر امپورٹ

کی فائل اس میں موجود نہ تھی۔ اب مجھے سخت پریشانی لاحق ہو گئی کہ اور یجنل (ORIGINAL) کاغذات پہلے ہی گم ہو چکے ہیں اور اب ڈوپلیکیٹ (DUPLICATE) فائل بھی نکال لی گئی ہے۔ چار و ناچار میں نے اس معاملہ کی رپورٹ نئے مینجر کے پاس کر دی جو کہ چارج لے رہا تھا۔ اس نے چیئر مین صاحب کے پاس فوراً ٹیلیفون پر رپورٹ کر دی اس رپورٹ پر مجھے بمعہ نئے اور پرانے مینجر کے لاہور طلب کیا گیا۔ وہاں میرے اور پرانے مینجر کے بیانات قلمبند کئے گئے۔ اور چیئر مین صاحب نے میرے سامنے یہ حکم لکھ دیا کہ چونکہ یہ معاملہ (ATTEMPTATION RECORDS) کا ہے اس واسطے پولیس کو تفتیش کے لیے دے دیا جائے۔ میں اس کے بارے میں ڈی۔ آئی، جی (D.I.G) پولیس کو ٹیلیفون کر دیتا ہوں۔ یہ حکم سن کر میں باہر آ گیا۔ اور گاڑی میں بیٹھ کر راہوالی پہنچ گیا۔ مجھے پتہ تھا کہ اب صبح پولیس مجھے گرفتار کر لے گی۔ میں بجائے گھر جانے کے سیدھا منشی غلام جیلانی صاحب مرحوم و معذور جو کہ میرے مرشد و مربی کے پیر بھائی تھے) کی خدمت میں پہنچا اور کرب کی حالت میں تمام معاملہ بیان کر دیا۔ انہوں نے مجھے کہا کہ تم میرے پاس کیا لینے آئے ہو۔ اور غصے کی حالت میں میرے گال پر تھپتھپا کر کہا کہ فوراً گجرات شریف جاؤ اور قبلہ حضور کی خدمت میں عرض پیش کرو۔ میں وہاں سے گھر میں اطلاع دیے بغیر گجرات شریف کی بس میں بیٹھ کر آستانہ عالیہ میں حاضر ہو گیا۔ جس وقت میں آستانہ عالیہ پر پہنچا تو اس وقت قبلہ عالم اکیلے ہی بیٹھک میں تشریف فرما تھے، اور کوئی خادم آپ کے پاس نہ تھا۔ میں دست بوسی کے لیے جس وقت جھکا تو میرا تمام جسم کانپ رہا تھا اور میری آنکھوں سے آنسو جاری تھے۔ آپ نے کمال شفقت بھری نگاہ شریف مجھ پر ڈالی اور دریافت فرمایا کہ کیا وجہ ہے؟ تم رو رہے ہو۔ میری ہچکی بندھ گئی اور میں نے عرض کی کہ حضور میرا اس دنیا میں کوئی ایسا رشتہ دار نہیں جو اس آڑے وقت میں میری کوئی مدد کر سکے۔ اب غلام کو آپ ہی کا سہارا ہے۔ صبح میں گرفتار ہو جاؤں گا اور میرے بچے جو کہ بالکل معصوم ہیں روتے پھریں گے۔ جب میں رو رہا کہ یہ عرض کر رہا تھا تو میں نے دیکھا کہ غصے کی حالت میں آپ کا چہرہ مبارک نہایت سرخ ہو گیا آپ مصلیٰ مبارک سے اٹھ کر کھڑے ہو گئے مجھ سے دریافت فرمایا "کیا سچے ہو؟" میں نے ہاتھ جوڑ کر عرض کی کہ حضور میں بالکل سچا ہوں اور میری اس میں کوئی لغزش نہیں آپ نے بڑے غصے کی حالت میں ایک چکر بیٹھک شریف کا لگایا اور دوسرے چکر میں فرمایا "الطاف شاہ توں کی سمجھیا اے کہ دنیا وچ تیرا کوئی نہیں، میں تینوں راہوالی وچ لگانیں چھڑیا۔ ایسے وقت راہوالی واپس جا اور سن کہ تیرے دشمن ایچ اڑجان گے جینوے نہیری بدلاں لوں لے کے اڑ جان دی اے" جس وقت آپ نے

انگشت شہادت سے اشارہ فرما رہے تھے تو میں نے دیکھا کہ انگشت مبارک سے بجلی کی سی چمک نکل رہی تھی، اور میرا خوف سے جسم کانپ رہا تھا۔ آپ نے دوسری دفعہ فرمایا کہ ابھی جاؤ میں نے دست بوسی کی اور عاجزانہ سلام پیش کیا اور واپس چلا آیا۔ میں ایک عرصہ سے دیکھتا چلا آ رہا تھا کہ زائرین میں سے جو بھی آپ کی خدمت میں حاضر ہوتا تھا آپ اس کو کھانا کھلائے بغیر جانے نہیں دیا کرتے تھے۔ بشرطیکہ کوئی عذر نہ ہو، اس وقت میں متواتر دو دن سے بھوکا تھا۔ مگر مصلحتاً آپ نے مجھے اس دن کھانے کے لیے بھی نہیں پوچھا۔ جب میں راہوالی واپس گھر پہنچا تو میری بیوی نے کہا کہ نئے مینجر کا چپڑا سی آپ کو بلانے کے لیے دو دفعہ آچکا ہے۔ آپ کہاں گئے ہوئے تھے؟ میں یہ پیغام سن کر نئے جنرل مینجر کی کوٹھی پہنچا۔ جنرل مینجر صاحب اپنی کوٹھی سے باہر کھڑے تھے۔ وہ شفقت بھرے انداز میں میرا ہاتھ پکڑ کر اندر لے گئے مجھے کرسی پر بٹھایا اور چائے پلائی بعد میں انہوں نے مجھے کہا کہ دیکھو الطاف شاہ اتم ایک درویش صفت آدمی ہو۔ اور سادات گھرانے سے تعلق رکھتے ہو۔ تم مجھے سچ سچ بتاؤ کہ کیا واقعہ ہے؟ اور اس میں تمہارا کتنا قصور ہے؟ میں نے جواباً کہا کہ جو کچھ لاہور بیان دے چکا ہوں وہ حرف بہ حرف درست ہے۔ اس نے بڑے جوش میں کہا کہ آج کے بعد تم میرے منہ بولے بیٹے ہو اور مجھے اپنا شفیق باپ سمجھنا۔ تم گھر جاؤ۔ کھانا کھا کر آرام کی نیند سو جاؤ۔ صبح ہوگی تو دیکھا جائے گا۔ میں گھر واپس آ گیا۔ صبح کے ٹائم پولیس آئی نہ تو مجھے کسی نے بیانات کے لیے طلب کیا اور نہ ہی حاضری کے لیے۔ پولیس آئی اور واپس چلی گئی۔ دوسرے دن چند افسران سے زبردستی استعفیٰ لیا گیا اور میں عاجز مسکین عرصہ بائیس سال سے تادم تحریر حضور کی دعاؤں سے اسی فیکٹری میں تعینات ہوں اور ترقی دے کر سٹور آفیسر (STORE OFFICER) کر دیا گیا ہوں۔

دوسرا واقعہ | یہ واقعہ ۱۹۵۹ء کا ہے۔ میرے پاس سارے مل کے کیش کا چارج تھا۔ مہینہ کی آخری تاریخیں تھیں میرا دل آپ کی زیارت کے لیے بیتاب ہوا۔ میرے پاس کرائے کے لیے بھی کوئی پیسہ نہیں تھا۔ میں نے اس نیت سے کیش میں سے دس روپے نکال لیے کہ جب تنخواہ ملے گی تو اس میں رکھ دوں گا۔ میں نے پانچ روپے اپنے کرائے کے لیے رکھ لیے اور پانچ روپے آپ کی خدمت اقدس میں پیش کرنے کے لیے علیحدہ جیب میں ڈال لیے۔ گجرات شریف پہنچ کر میں بہت دیر تک آپ کی خدمت میں بیٹھا رہا۔ آپ نے خود ہی فرمایا کہ الطاف شاہ تمہاری گاڑی کا ٹائم ہو گیا ہے۔ اب تم کو اجازت ہے۔ عاجزانہ سلام پیش کرنے کے بعد میں وہ پانچ روپے نذرانہ پیش کیا۔ آپ کے لب اقدس پر مسکراہٹ ظاہر ہوئی۔ اور فرمایا: ”وہیں رکھ دینا۔“ میرے اصرار

پر بھی آپ نے انکار ہی فرمایا۔ چاروناچار میں نے وہ روپے اپنی جیب میں ڈال لیے اور غمگینی کی حالت میں واپس راہ ہوالی جانے کے لیے اسٹیشن پر پہنچ گیا۔ چونکہ سخت صدمہ تھا کہ نامعلوم مجھ سے کون سی غلطی ہو گئی ہے کہ حضور والا نے میرا نذرانہ قبول کرنے سے انکار کر دیا ہے۔ میرا دل رو رہا تھا گاڑی میں بیٹھ کر مجھے کچھ غنودگی سی محسوس ہوئی تو میں نے دیکھا کہ حضور پر نور شفقت بھرے انداز میں فرما رہے ہیں کہ غمگین ہونے کی کیا بات ہے، یہ روپے چونکہ بغیر اجازت کے لائے گئے تھے اس لیے یہ کمائی ہم پر جائز نہیں اور تمہارے پاس کیا گاڑی ہے کہ تم تنخواہ لینے تک زندہ رہو گے؟ اس واسطے ہماری خدمت میں وہ نذرانہ پیش کیا کرو جس پر پورا یقین ہو اور کچھ ایسے انداز سے آپ نے مجھے سمجھایا کہ میرا تمام تردد جاتا رہا۔ جب میری آنکھ کھلی تو غمگینی کی حالت ختم ہو چکی تھی۔

تیسرا واقعہ

ایک روز عاجز مسکین نے خدمت عالیہ میں عرض کی کہ حضور میں مالیر کوٹلہ کا رہنے والا ہوں۔ جو کہ سرہند شریف کے قریب ہے مگر باوجود قریب ہونے کے حاضر نہ ہو سکا۔ اب جبکہ آنجناب کی غلامی میں آچکا ہوں تو میری دلی تمنا ہے کہ میں ایک دفعہ ضرور آستانہ مجددیہ پر پہنچ کر قدم بوسی کروں۔ اگر آنجناب مجھے مسکین کو اجازت عطا فرمائیں تو میں ایک پاسپورٹ بنا کر آستانہ عالیہ مجددیہ پر حاضری دوں۔ آپ نے کچھ دیر سکوت فرما کر حکم دیا کہ تم جا سکتے ہو۔ مگر جب تم سرہند شریف جاؤ تو انبالہ شریف بھی ضرور جانا۔ اس دوران میں شہ والا کا وصال شریف ہو گیا اور میرا پاسپورٹ صفر کی تین تاریخ کو بن کر آ گیا۔ چونکہ عرس شریف اسی ماہ کی آخری تاریخوں میں تھا۔ میں نے فوراً کراچی میں ویزا کے لیے درخواست دی۔ ویزا مجھے صرف مالیر کوٹلہ کا ملا۔ سرہند شریف اور انبالہ شریف جانے کی اجازت گورنمنٹ انڈیا نے نہیں دی۔ میں پچیس صفر کو رخت سفر باندھ کر گجرات شریف آستانہ عالیہ پر حاضر ہوا۔ اور عرض کی غریب نواز مجھے مالیر کوٹلہ کچھ ذاتی کام نہیں اور نہ ہی وہاں میرا کوئی رشتہ دار مقیم ہے۔ لہذا میں سرہند شریف اور انبالہ شریف ہی جاؤں گا۔ خواہ مجھے ہندوستان کی پولیس گرفتار ہی کیوں نہ کرے۔ اسی تاریخ کو دوپہر کے ٹائم میں نے کاغذات نامزدگی دکھا کر باڈر عبور کیا اور شام کے ٹائم امرتسر پہنچ گیا۔ وہاں سے میں نے سرہند شریف کا ٹکٹ خریدا اور کالکا میل میں بیٹھ گیا۔ گو میرے دل میں خوف تھا۔ مگر عشق مجھے روال دوال کھینچ کر منزل مقصود کی طرف لیے جا رہا تھا۔ رات کے دو بجے کے قریب میں سرہند شریف پہنچا چونکہ مجھے راستے کا پتہ نہیں تھا اس واسطے بقیہ رات میں نے اسٹیشن پر گزار دی۔ صبح کی نماز کے بعد میں وہاں سے بجانب آستانہ عالیہ نقشبندیہ مجددیہ روانہ ہوا۔ وہاں میں نے پورا دن گزارا شام کے ٹائم مجھے اپنے شہر کا ایک مسلمان بھائی ملا اس کو میں نے بغیر ویزا آنے کے راز سے آگاہ کیا۔ اس نے مجھے نصیحت کی کہ تمہاری حاضری ہو چکی ہے۔ تم فوراً یہاں سے مالیر کوٹلہ چلے جاؤ۔

کیونکہ یہاں پر پاکستان کی ایک پارٹی آئی ہوئی ہے۔ اس لیے سی۔ آئی۔ ڈی (C.I.D) کی پولیس بہت زیادہ تعداد میں تعینات ہے۔ کہیں ایسا نہ ہو کہ تمہارا پاسپورٹ چیک ہو جائے اور تم گرفتار ہو جاؤ۔ میں اس کی نصیحت پر عمل کرتے ہوئے وہاں سے چل دیا۔ دوسرے دن میں انبالہ شریف کی طرف روانہ ہوا۔ انبالہ شریف پاکستان کے قیام کے عمل سے پیشتر بندہ لا تعداد دفعہ جا چکا تھا۔ مگر دوبارہ تو کلیہ پر حاضری کا شرف حاصل نہ ہو سکا۔ اس لیے وہاں کے تمام کے تمام گلی کوچوں کے راستوں سے واقف تھا، علی الصبح گاڑی انبالہ شریف پہنچی۔ میں نے ٹکٹ دے کر گیٹ عبور کیا۔ ایک سکھ رکشا ڈرائیور میرے پاس آ کر بولا کہ مولوی صاحب چلو گے۔ میری آنکھوں سے آنسو جاری تھے اور میں نے منہ چھپایا ہوا تھا۔ بدیں وجہ اس کو بتانہ سکا کہ میں نے کہاں جانا ہے اور نہ اس نے مجھے پوچھا کہ آپ نے کہاں جانا ہے اور صرف اتنا ہی کہا کہ آٹھ آنہ لوں گا۔ میں اس میں سوار ہو گیا۔ میں نے دیکھا کہ وہ اسی راستے سے جا رہا تھا جس راستے پر آستانہ تو کلیہ واقع ہے۔ منزل مقصود پر پہنچنے کے بعد ڈرائیور نے مجھ سے کہا کہ مولوی صاحب اترو میں نے اتر کر دیکھا تو آستانہ عالیہ سامنے تھا میرے لیے اختیار آنسو بہنے لگے سب سے پہلے دو گانہ ادا کرنے کے لیے میں نے وضو کیا اور مسجد میں داخل ہو گیا۔ نماز شکر یہ ادا کرنے کے بعد میں نے روضہ شریف کا جائزہ مسجد میں بیٹھ کر لیا۔ اور مجھے جالیوں میں سے سبز رنگ کی چادر تعویذ مبارک پر بھیجی ہوئی نظر آئی۔ میں قدم بوسی کے لیے مسجد سے روضہ مبارک کی طرف چل دیا۔ روضہ شریف کے دروازے پر پہنچ کر مجھے سبز رنگ کی چادر نظر آئی میں اندر داخل ہو گیا۔ جب تعویذ مبارک کے پاس پہنچا تو مجھے محسوس ہوا کہ یہاں پر نہ تو قبر شریف ہے اور نہ ہی سبز رنگ کی چادر مجھے دکھائی دی۔ بلکہ ایک مہانت تیز سرخ رنگ کا غالیچ بچھا ہوا تھا۔ اور اس کی شعاعوں نے دیواروں کو سرخ کیا ہوا تھا۔ ایسا سرخ رنگ میں نے کہیں نہیں دیکھا، میں نے محسوس کیا کہ میں نے غلطی کی ہے کہ میں بجائے روضہ شریف کے کسی متولی کے حجرہ میں داخل ہو گیا ہوں۔ مجھے یہاں سے واپس جانا چاہیے۔ میں واپسی کے لیے پیچھے مڑا ہی تھا تو دیکھا کہ قبلہ عالم میرے مرشد و مربی روضہ شریف کے دروازے کے اندر کھڑے ہیں میں فوراً ہی قدموں میں گر پڑا، اور انہوں نے شمال کی طرف اشارہ کیا میں نے دیکھا کہ قبلہ حضور حضرت متوکل علی اللہ خواجہ توکل شاہ صاحب قدس سرہ وہاں پر شریف فرما ہیں۔ آنجناب نے مجھے آپ کی قدم بوسی کا حکم دیا۔ جب میں نے ایک قدم اٹھایا تو آنجناب نے پیچھے سے بلند آواز سے فرمایا کہ حضور الطاف شاہ راہوالی سے قدم بوسی کے لیے حاضر خدمت ہے میں قبلہ حضرت قدس سرہ کی خدمت میں دوڑا تو ہو کر بیٹھ گیا۔ آپ نے تین دفعہ میرے کاندھے پر ہاتھ پھیرا۔ اور مجھے واپس جانے کا اشارہ فرمایا۔ اس کے بعد میں نے سرخ رنگ کا غالیچ بچھا ہوا نہیں دیکھا بلکہ سبز رنگ کی چادر دکھائی دی جیسا کہ میں نے باہر سے دیکھا تھا میں ادباً اٹھ کر پاؤں کی

طرف بیٹھ گیا۔ اس وقت آپ کی دستگیری کا زبردست احساس ہوا۔ کچھ دعائے مانورہ پڑھنے کے بعد عاجزانہ سلام پیش کر کے جب باہر آیا۔ تو مجھے قبلہ حضرت صدیق احمد شاہ صاحب سجادہ نشین سید اشرفیہ جو کہ پاکستان سے انبالہ شریف عرس کے موقع پر آئے ہوئے تھے ملے۔ انہوں نے مجھے لشکر شریف کا کھانا کھلایا اور واپس جانے کا حکم دیا۔ میں بموجب حکم فوراً انبالہ شریف سے مالیر کوٹلے کی طرف روانہ ہو گیا۔ راستہ میں مجھے کوئی ناؤ شگوارہ واقعہ پیش نہ آیا۔ جب رات کو مالیر کوٹلہ پہنچ کر سویا تو قبلہ حضور کی روح پر فتوح سے حکم صادر ہوا کہ تم کو یہاں سیر کرانے کے لیے نہیں بھیجا گیا۔ بلکہ تم سے کچھ کام لینا ہے۔ صبح کے ٹائم مالیر کوٹلہ کے مسلمانوں نے مجھے کہا کہ آج رات کو ہم نے میلاد مبارک کی مجلس کرانی ہے اور اس میں تم کو تقریر کرنی ہوگی۔ میں بے سرو سامان کی حالت میں ہندوستان آیا ہوا تھا اور میرے پاس مطالعہ کے لیے کوئی کتاب بھی نہیں تھی۔ اور میرا پتا کوئی اتنا وسیع مطالعہ بھی نہیں تھا۔ اسی بناء پر انکار کرنا چاہا مگر نہ کر سکا۔ کیونکہ رات کے وقت مجھے جو حکم مل چکا تھا اس کی تعمیل کرنا میرا فرض عین تھا۔ میں حضور والا کا تصور کر کے یٹج پر کھڑا ہو گیا اور تقریر سیرت النبی صلی اللہ علیہ وسلم کے موضوع پر شروع کر دی۔ ہزاروں کی تعداد میں لوگ موجود تھے۔ وہ میرے بیان سے بہت متاثر ہوئے اور مجھے دوسری رات کے لیے کسی اور محلہ میں تقریر کرنے کا وعدہ لے گئے۔ میں گیارہ دن متواتر ہندوستان رہا اور ہر رات میری تقریباً دس بجے سے لے کر دو بجے تک تقریر ہوتی۔ میں خود حیران تھا کہ ایسے ایسے مضامین جو تمہیں نے کبھی پہلے بیان کئے تھے اور نہ ہی انہیں کہیں پڑھنے کا موقع ملا تھا۔ وہ میرے دل میں حضورؐ کے تصور سے خود بخود القاء ہو جاتے اور میں بیان کرنا چلا جاتا، اور لوگ بہت زیادہ متاثر ہوتے اس طرح میں اپنے فرائض منصبی سے فارغ ہو کر بارہویں دن پاکستان پہنچ گیا۔ سچ ہے۔

تا نہ گرد طالبان را دستگیر
طالبان ہرگز نہ گیرند دست پیر



مجھے پارکھینچ لایا تیرا دست غائبانہ

میں ہزار بار ڈوبا میں ہزار بار ابھرا مجھے پارکھینچ لایا تیرا دست غائبانہ

①

میری عمر اس وقت ۱۴ - ۵ سال ہوگی اور میں حضرت مولانا محمد عالم صاحب قلعہ داری رحمتہ اللہ علیہ کے پاس بوستان سعدی پڑھتا تھا۔ کرمیاشیخ عطار میرے مکتوم و محسن استاد میاں فضل احمد صاحب مخدوم نے پڑھائی ہوئی تھی۔ بوستان کے چند سبق باقی تھے کہ ایک رات میرے والد صاحب نے ارشاد فرمایا۔ آج صبح سویرے جاگتا ہے چنانچہ مجھے صبح نماز کے وقت جگا یا گیا اور نماز پڑھانے کے بعد مجھے والد محترم نے اپنے ساتھ لیا اور شاد دیوال کلاں طرف محمود کی چودھری محمد خان پٹواری کا رہنے والے کے گھر لے گئے جو ان دنوں شاد دیوال متعین تھے۔ راستہ میں مجھے چار آنے عطا فرمائے۔ اور کہا کہ جن صاحب کے پاس جا رہے ہیں ان سے عرض کرنا کہ صبح دکانیں ابھی نہ کھلنے کے باعث شیرینی نہیں لے سکا۔ بطور شیرینی تذرانہ قبول فرمائیے۔ جب پٹواری صاحب کے مکان پر پہنچے بیٹھک میں کافی لوگ جمع تھے۔ میں بھی دیوار کے ساتھ ایک جگہ بیٹھ گیا اور ساتھ ہی میرے والد صاحب تشریف فرما ہو گئے۔ ہم سب کی نگاہ و قلب ایک ایسی شخصیت کی طرف تھے جو ظاہر و باطن میں حسین، من موہن، مجسم پیارا اور سراپا رحمت تھے۔ قرآن پاک کی تلاوت اور اوردو وظائف میں منہمک تھے۔ آپ اوردو سے فارغ ہو کر زائرین کی طرف متوجہ ہوئے اور اپنی دائیں جانب سے ایک ایک آنے والے سے اس کا مدعا پوچھتے اور اس کے حق میں دعا فرماتے۔ کچھ وقت کے بعد میری باری آئی میں بھی پیش خدمت ہوا میرے والد محترم بھی اٹھ کر میرے ساتھ ہوئے اور مجھے بتایا کہ یوں عرض کرنا ہے۔

”بھئی کیا کام کرتے ہو“

جناب فارسی کی بوستان سعدی قلعہ دار کے مولوی محمد عالم صاحب سے پڑھتا ہوں۔ چند سبق رہ گئے

ہیں۔“

”کس طرح آئے“

جناب مجھے اپنا بنا لیجئے صبح سویر تھی شیرینی نہیں لاسکا۔ بطور شیرینی (چوٹی پیش کر کے) یہ قبول فرمائیے۔
بوستاں کے بعد کیا پڑھو گے۔“

”جناب گلستاں پڑھنے کا ارادہ ہے۔“

”اچھا جب گلستاں خریدو گے تو یہ چار آنے میری طرف سے اس کی قیمت میں ملا لینا۔ مجھے تمہارا پڑھنے میں ثواب ملے گا۔“ اس کے بعد آپ کا مبارک ہاتھ میری طرف بڑھا جو میں نے دونوں ہاتھوں سے تھام لیا۔ اور آنسوؤں کے سیلاب، اور دل کی دھڑکنوں کی گواہی کے ساتھ آپ کے دست حق پر وحدت رُست کی شہادت دی اور طلب مولا کا اقرار کیا۔ یہ سہ پہلی ملاقات جس میں نہ جی بھر کر دیکھنے کا موقع مل سکا نہ زیادہ گفتگو ہو سکی۔ لیکن عہد و پیمانہ بندھ گیا۔

طلب تو جاگ اٹھی۔ مگر رہبر کے آستانے تک پہنچنے میں جتنی دیر ہوتی گئی اتنی ہی آوارگی زیادہ ہوتی گئی دو چار سال آوارگی اور بے مہاری کی نذر ہو گئے۔ حتیٰ کہ پھر قبیلہ والد صاحب اپنے ساتھ گجرات شریف لائے اور تباہ کن تیرے رہبر کا آستانہ وہ ہے۔ ان دنوں آپ مستری محمد کے چہارہ میں تشریف رکھتے تھے ہر جمعہ کو میں حاضر خدمت ہوتا۔ جمعہ کے بعد عصر کی نماز پڑھ کر اجازت ہو جاتی گھر چلا جاتا۔

(۲)

میرے والد محترم کے انتقال کے بعد سارا بوجھ مجھ پر ہی تھا۔ جس کا نتیجہ یہ ہوا کہ فراغت کی نوبت ہی نہ آئی۔ بہر حال میری شادی کا انتظام ہوا۔ لیکن پاس کچھ نہ تھا۔ اللہ پر توکل کر کے تاریخ کا تعین کر لیا۔ جب چند دن باقی رہ گئے۔ تو طبیعت پریشانی ہوئی کہ کس طرح شادی ہو سکے گی۔ اپنے حضرت قبیلہ کی خدمت میں حاضر ہوا۔ آپ نے خلاف معمول پریشانی دیکھ کر ارشاد فرمایا کہ کیوں پریشانی ہو۔ سارا انا بھرا حضور کی خدمت میں بیان کر دیا۔ آپ کا یہ ارشاد آج بھی میری زندگی کے لئے ایک مشعل ہے فرمایا:

”نظام الدین جو کام اللہ نے کرنے میں ان کو کوئی روکنے والا نہیں۔ فکر نہ کرو۔“

اتنا ارشاد فرما کر آپ اندر تشریف لے گئے۔ اور جیب خاص سے مبلغ اسی روپے لا کر مجھے عطا فرمائے کہ ان کو سنبھال لے چند منٹوں میں میرے پیر بھائی اور بہنیں آنے شروع ہو گئے۔ آپ نے بعض پیر بہنوں سے فرمایا:

”ایمنہ، ناباں، مولوی نظام الدین کی شادی ہے اس کی جو مدد کر سکتی ہو کرو۔“

میرا خیال ہے ایک گھنٹہ کے اندر اندر میرے پاس ساڑھے تین سو روپیہ جمع ہو گیا۔ آپ نے

فرمایا اب تمہاری شادی ہو جائے گی۔ میں نے عرض کی حضورؐ سو جائے گی۔ مجھے اجازت فرمائی اور پھر وہی ارشاد فرمایا۔

”جو کام اللہ نے کرنے میں ان کو کوئی روکنے والا نہیں فکر نہ کرو“
میں جب ڈولی لے کر آیا تو آپ کے آستانہ پر ہی ڈولی رکھوائی حضورؐ۔ صوبیداروں کی حویلی میں تشریف فرما تھے۔ اطلاع ملنے پر آپ نے نیچے تشریف لائے۔ میری اہلیہ کو سپا رہا دیا۔ اور پانچ روپے عطا فرمائے۔ دعا فرمائی اللہ تعالیٰ کا فضل و کرم اور آپ کی دعا برکت سے یہ خدا کی بندی جب تک زندہ رہی۔ دین کی خدمت میں منہمک رہی۔ عورتوں کی ہدایت کا سبب بنی رہی اور خیر و برکت تو حضورؐ کا دست شفقت سر پر آتے ہی شامل حال ہو گئی تھی۔ اللہ تعالیٰ کی رحمت زندگی بھر کسی کی محتاجی و دست نگری نہیں ہوتی۔

(۳)

میری سگریٹ نوشی اور حقہ نوشی مشہور تھی۔ میں حتی الوسع کوشش کرتا کہ حضورؐ کو میری حقہ نوشی کا علم نہ ہو مگر یہ میری خام خیالی تھی۔ ایک دفعہ حقہ چھوڑنے کی کوشش کی مگر کچھ ماہ بعد پھر وہی حقہ اور میں۔

میں وزیر آباد ایک شاہ صاحب کے پاس کتابت کا کام کرتا تھا۔ روزانہ ۲۵ سگریٹ یا اس سے بھی زیادہ پینا میرے معمول میں تھا۔ ایک رات میں سگریٹ پیتے پیتے سو گیا۔ کہ خواب میں حضرت صاحب قبلہ کی زیارت ہوئی۔ آپ ایک اونچی سلٹج پر تشریف فرما ہیں۔ اور ارد گرد آپ کے متوسلین بیٹھے ہیں۔ میں اپنے ان پیر بھائیوں میں سے اکثر کو پہچانتا ہوں۔ میں بھی آپ کی طرف جا رہا ہوں۔ میری دو انگلیوں میں سگریٹ سلگتا ہے اور میں چوری چوری جیسے بیروز پیتے ہیں سگریٹ پیتا آپ کی مجلس کی طرف رواں ہوں ذہن میں ہے کہ مجلس کے قریب جا کر گم کر دوں گا۔ اسی خیال میں مجلس مبارک سے تین چار قدم دور رہ گیا ہوں۔ کہ حضورؐ کی نظر مبارک فوراً میری طرف اٹھی اور اٹھتے ہی میری ان دو انگلیوں پر پڑی جن میں سگریٹ تھا۔ مجھے ایسا لگا کہ کوئی بجلی کا جھٹکا لگا ہے اور اگر میرے ہاتھ میں سگریٹ رہا تو میں پانی کی طرح پھیل کر زمین و جنس جاؤں گا کہ اچانک وہ سگریٹ میری انگلیوں سے نکل کر زمین پر گر گیا ساتھ ہی میری آنکھ کھل گئی۔ الحمد للہ کہ وہ دن اور آج کا دن مجھے حقہ تمباکو، سگریٹ کی طلب چھوڑ کبھی خیال تک نہیں آیا۔

تہ ہی میرے اللہ نے یہ چیزیں متہ تک لانے کی تمنا ہی رہنے دی۔

(۴)

شادی سے پہلے کبھی کبھی شوقیہ بطور مجاہدہ کسی اسم پاک کی زکوٰۃ ادا کر لیا کرتا۔ حضور سے عرض کرتا کہ فلاں اسم شریف اتنا پڑھا۔ آپ خوش ہوتے اور فرماتے اللہ اللہ کرنا بہتر ہے۔ اپنی منشاء مبارک کے ساتھ آپ نے حزب البحر شریف کی اجازت بخشی اور اس کی تین زکوٰۃ ادا کرنے کا خصوصی حکم دیا جنہوں کی اس دنوازی سے فائدہ اٹھاتے ہوئے ایک دفعہ میں بغیر اجازت حاصل کئے حضرت خواجہ خواجگان خواجہ توکل شاہ علیہ الرحمۃ کے مزار اقدس پر انبالہ شریف چلا گیا۔ اور وہاں اسم یا وہاب اور اللہ الصمد کی کئی زکوٰۃ ادا کی۔ اس وقت انبالہ شریف کی درگاہ معلیٰ میں حاجی غلام محمد صاحب قبلہ سجادہ نشین تھے اور حضرت مانی صاحبہ حیات تھے گجرات شریف کے متوسلین محبوبے و حبیبے کے طفیل قدر و منزلت کی نظر سے نوازے جاتے تھے بھی مسجد شریف کا شمالی حجرہ مل گیا۔ حضرت مانی صاحبہ رحمۃ اللہ علیہ میری خورد و نوش کا خاص خیال رکھتے حضرت حاجی صاحب نظر شفقت سے دیکھتے رمضان شریف سے قبل میں وہاں پورا ایک ماہ ٹھہرا میرے پر بھائی ماسٹر محمد علی ان دنوں انبالہ میں زیر تعلیم تھے بحیثیت پر بھائی کے ہم دنوں میں خاصی محبت جوہر پر بھائی کو اپنے پر بھائی سے ہونی چاہیے۔ اس محبت کو میرے حضرت قبلہ نے کسی دفعہ سراہا اور خوشی کا اظہار کیا رمضان شریف شروع ہو گیا تو میں نے اپنے وظائف اور ادا میں موکلات کا اضافہ کر لیا۔ پہلی رات گزر گئی صبح ہوئی تو حاجی صاحب نے ارشاد فرمایا کہ حضور خواجہ صاحب انبالہ علیہ الرحمۃ نے فرمایا ہے کہ شخص پہلے خاص اللہ کا نام اللہ کے لئے لیتا تھا اب موکلات کی دلدل میں گھس رہا ہے اس کو تو یہاں سے نکال دیں میں نے لیت و لعل سے کام لیا اور دوسرے دن بھی یہی حکم ہوا تیسرے دن بھی ایسا ہی ہوا تیسرے دن حاجی صاحب کو ارشاد ہوا کہ یہ بہت صندی ہے۔ سختی کے بغیر نہیں نکلے گا چنانچہ مجھے نکال دیا گیا۔ لیکن میں نے بھی ارادہ کر لیا کہ اب وہی شریف چل کر خواجہ باقی باللہ علیہ الرحمۃ کے مزار پر یا موکل اسماء کی زکوٰۃ ادا کروں گا۔ چھوڑوں گا نہیں۔

اسی اثنا میں دربار پاک پر قرآن شریفوں میں سے ایک فلمی مسودہ سورۃ الشمس یا موکل دستیاب ہوا جس پر کاتب کا اسم گرامی حافظ احمد اسلام شاہباز مرکنڈ امر قوم تھا میں نے وہ مسودہ تمام لیا اور پیدل چل پڑا ایک رفیق سفر بھی ساتھ ہو لیا جو دہلی پیدل جا رہا تھا۔ اس کا نام زین العابدین

۱۰ حضرت مولانا مفتی خواجہ محمد مصطفیٰ محبوب عالم سید و علیہ الرحمۃ وفات ۳۳۵ھ / ۱۹۱۷ء

۱۱ حضرت مولانا مولوی سید محمد حبیب اللہ نقشبندی مجددی توکلی محبوبی علیہ الرحمۃ وفات ۱۹۶۱ء

تھا اور غالباً منہرہ کا تھا۔ چلتے چلتے راستہ میں ایک گاؤں آیا وہاں مسجد میں پہنچے تو شام ہونے کو تھی ہم نے کسی سے روٹی کا سوال نہیں کیا۔ روزے کھلے تو دو آدمیوں کا کھانا آگیا۔ ہم نے پیٹ بھر کر کھایا۔ اسی طرح سحری کو کھانا آگیا چنانچہ صبح ہم چل پڑے مسجد کے امام صاحب ہمیں وداع کرنے کیلئے ہمارے ساتھ ہوئے غالباً میل کے قریب جا کر وہ الوداع کرنے لگے تو اس وقت میرے مقام زاد و بوم سے استفسار فرمایا میں نے گجرات تشریف کا نام لیا۔ فرمانے لگے وہاں کسی آدمی کو جانتے ہو۔ میں نے اپنے حضرت صاحب کا اسم گرامی پیش کیا۔ تو انہوں نے فرمایا تم آج نہیں جا سکتے۔

اپنی جیب سے خط نکال کر مجھے دکھایا کہ یہ کن کی تحریر ہے۔ میں اپنے حضرت صاحب کا نام مبارک دیکھ کر انتہائی مسرور ہوا۔ چنانچہ ہم دونوں ساتھی پھر ان کے ساتھ واپس ہوئے۔ راستہ میں گفتگو کرتے کرتے میں نے یہ سوال کیا کہ یہاں کوئی گاؤں شاہ آباد بھی ہے فرمایا ہے۔ میں بھی شاہ آباد کا رہنے والا ہوں اور آٹھویں دن وہاں گاؤں جاتا ہوں۔ میں نے پھر پوچھا وہاں کوئی صاحب حافظ احمد اسلام صاحب ہیں۔ فرمایا ہیں۔ اور وہ میرے پیر بھائی ہیں۔ تمہارے حضرت صاحب کے پیر بھائی ہیں۔ فکر نہ کرو کل تمہاری ملاقات ان سے کرادوں گا۔ بتادوں کہ یہ ہمارے میزبان بزرگ سید محمود شاہ صاحب رحمۃ اللہ علیہ تھے جو حضرت قبلہ صاحب صاحب سیدی کے ماموں جان تھے پاکستان بننے پر موضع قادر آباد تحصیل پھالیہ ضلع گجرات میں تشریف لے آئے۔

صبح نماز کے بعد حضرت شاہ صاحب کی معیت میں ہم دونوں ساتھی چل پڑے مجھے فاصلہ تو یاد نہیں رہا بہ صورت ہم گھنٹہ ڈیڑھ کے اندر شاہ آباد پہنچ گئے شاہ صاحب نے فرمایا کہ پہلے تمہاری ملاقات حافظ صاحب سے کروں پھر اپنے گھر جاؤں گا۔ چنانچہ سیدھے حافظ صاحب کے ہاں ہی پہنچے جہاں آپ تشریف فرما تھے۔

حافظ احمد اسلام صاحب رحمۃ اللہ علیہ میرے حضرت صاحب کے پیر بھائی اور میرے خواجہ صاحب سیدی کے خلفا میں سے تھے۔ حافظ قرآن، عالم دین، مفتی اور فاضل طبیب تھے جس وقت میں آپ کے پاس پہنچا اپنے اکلوتے فرزند صدیق احمد رحمۃ اللہ علیہ کو طب کا سبق دے رہے تھے۔ آپ کے یہ فرزند نہایت لائق اور صاحب علم شاہ آباد کے پاس غالباً مارکنڈ انالہ میں اپنے دو ساتھیوں کیساتھ ڈوب کر شہید ہو گئے اور غالباً ان میں دوسرے عزیز سید محمود شاہ صاحب کے فرزند ارجمند تھے چھ سال بعد یہ روح فرسا خبر میرے تک پہنچی۔

حافظ صاحب سبق میں مشغول تھے کہ میں نے اسلام علیکم عرض کی۔ حافظ صاحب نے

وعلیکم السلام کہہ کر میری طرف نظر فرمائی اور نہایت بے تکلف ہو کر فرمایا آگے ہو، میں تمہارا ہی منتظر ہوں۔ بیٹھ جاؤ بچے کو سبق دے لوں پھر بات ہوگی میں یہ سن کر چونک اٹھا کہ میری تو ملاقات چھوٹا بچہ ہی بھی پوری نہیں اور حافظ صاحب ایسے فرما رہے ہیں جیسے میرے ازلی واقف ہیں۔ بہر حال میں آپ کے پاس بیٹھ گیا۔ شاہ صاحب مجھ سے اجازت لے گئے کہ میں تھوڑی دیر تک آجاؤں گا۔ تم حافظ صاحب سے گفتگو کرو۔ اب تم اپنے ہی گھر میں ہو۔ میں تمہیں اپنا گھر دکھا دوں گا۔ جس چیز کی صورت سمجھو بے کھٹکے طلب کر لینا۔

حافظ صاحب کو فارغ ہوتے ایک گھنٹہ لگ گیا بچے کا سبق بھی تھا۔ مریضوں کو بھی دیکھنا تھا۔ چنانچہ آپ نے بھی حتی الوسع اپنی ذمہ داریوں کو جلدی پنٹانے کی کوشش کی۔ اور معمول سے جلدی فارغ ہو گئے۔ اب میں تھا اور حافظ صاحب میرے دوسرے ساتھی کو الگ جگہ دے دی گئی۔

ہاں بھٹی۔ دہلی جا رہے ہو خواجہ باقی اللہ کے مزار اقدس پر۔

”جی ہاں۔“

”تمہیں دہلی جانے کی اجازت نہیں۔“

”کیوں جناب۔“

”اس لئے کہ تم انبالہ شریف سے باموکل اسماء پڑھنے پر نکالے گئے ہو حضرت خواجہ انبالی^۲ کو تکلیف پہنچانی۔“

میرے تو پاؤں تلے سے زمین نکل گئی۔ ان یہ کیا ہو گیا۔ یہ دائرہ کس نے دے دی۔ میری تو کوئی چیز کوئی ارادہ ان سے محفی نہیں رہا میں کس بات سے منکر ہو سکتا تھا۔ ماننا پڑا کہ بات تو ساری ٹھیک ہے۔ عرض کیا۔

”پھر اب جناب۔“

”بچہ یہی ہے کہ دہلی نہیں جاسکتے یہیں سے واپس ہونا پڑے گا۔“

”لیکن تسلی علی طور پر۔“

”ہاں جب تک چاہو یہاں رہو جب تسلی ہو واپس ہی جانا ہے دہلی نہیں جانا۔“

میرے لیے اب کوئی چارہ نہیں تھا۔ نہ جائے رفتن نہ پائے ماندن۔ مجھے معلوم ہو گیا کہ میں آزاد نہیں ہوں اپنی مرضی سے قدم بھی نہیں اٹھا سکتا۔ کیونکہ میں کسی کا ہو چکا ہوں۔ میرا ہاتھ کسی زبردست شخصیت کے ہاتھ میں ہے۔ اور مجھے کسی منظم و مربوط سلسلہ میں قبول کیا گیا ہے۔

حضرت قبلہ حافظ صاحب نے نہایت ہی مشفقانہ طور پر میرے ذہن سے موکلات کو نکالنے کی سعی کی۔ گو اول اول میں ان کے ارشادات کو محض دست نہ رسیدن سمجھتا رہا۔ اور معقولات کے ور سے رو کر دیتا تھا۔ مگر حضرت قبلہ حافظ صاحب ذرا بھی ملال نہ فرماتے بلکہ ہر ممکن معقول دلیل اور برہان سے طلب مولا کی طرف راغب کرتے۔ روز نئے دلائل ثبوت اور رد کے میرے اور آپ کے سامنے آتے حتیٰ کہ رمضان شریف ختم ہونے کو آگیا۔

ایک دن آپ نے فرمایا۔ آج میری تمہاری آخری بات چیت ہے۔ تمہارے قلب و دماغ میں اگر آج کی گفتگو انقلاب نہ کر سکی تو پھر میں بری الذمہ۔ تم جانو اور سرکار انبالوی۔ چنانچہ اس دن گرما گرم باتیں ہوئیں۔ حافظ صاحب نے توکل کے مفہوم کی طرف میرے ذہن کو متوجہ ہونے پر زور دیا۔ جس میں فہو حاسبہ کسی تلوار اب دار نے تمام اسباب کو توڑ کر مسبت کی طرف پلٹنے کا راستہ صاف کر دیا۔

میں نے واپسی کے لئے اجازت چاہی۔ فرمایا ہاں جا سکتے ہو۔ ساتھ ہی نقدی کی ایک تحصیل میرے سامنے کی۔ کہ یہ تمہارے لئے رکھی تھی کہ واپسی پر تمہیں روں گا۔ آسانی سے گھر پہنچ جاؤ گے۔ لیکن حکم ہے کہ اس بگڑے دماغ کو جمالی فیضان کی فراوانی منظور نہیں لہذا ذرا جلال کی جھلک بھی پڑنی چاہیے۔ لہذا اسے کوئی شریہ نہ دیا جائے۔ جہاں اس کے دل سے دنیوی خواہش و منفعت کی میل جائے گی اس کی آسانی کے لئے اسباب مہیا کر دیئے جائیں گے۔ اس وقت انکار نہ کرنا۔ اور ان سے کام لے لینا۔ انبالہ شریف حاضر ہو کر طلب کرنا۔

میرے پاس بستر بھی تھا جس میں لحاف و تو شک وغیرہ تھے۔ آپ سے رخصت ہو کر پیدل انبالہ شریف پہنچا۔ حضرت قبلہ سجادہ نشین صاحب سے ملا۔ آپ نے مجھے میرے حضرت صاحب کا نوازش نامہ عطا کیا جس میں واپس آنے کی تاکید تھی اور جناب والد صاحب کی بیماری کی اطلاع تھی۔ سر پر بستر کا بوجھ، والد محترم کی بیماری کا غم، اور سفر پیدل طبیعت نہایت پریشان ہو گئی۔ دل چاہتا کہ اڑ کر والد صاحب کے پاس پہنچوں۔ اس جلال تربیت میں چلتے چلتے میں پیاسا منڈی پہنچ گیا اور وہ دن جمعرات کا تھا۔ تھکا ماندہ عصر کے قریب مسجد میں پہنچا۔ اتفاقاً شام کو امام صاحب تشریف نہ لائے۔ مسجد کے نمازیوں نے مجھے مولوی صورت دیکھ کر مصلیٰ پر کھڑا کر دیا۔ اسی طرح عشاء کے وقت ہوا صبح مولوی صاحب آئے۔ مقتدیوں نے مولوی صاحب سے

۱۰ قرآن مجید : ومن یتوکل علی اللہ فہو حاسبہ

(ترجمہ) جو خدا پر توکل کرے خدا اس کے لئے کافی ہے۔

تہا کی کہ اس نوزاد مسافر کو اجازت نماز پڑھانے کی دیجئے۔ چنانچہ انہوں نے مجھے مصلیٰ پر کھڑا کر دیا۔ نماز پڑھائی اور اپنا بستر لیٹ کر چلنے کی تیاری کرنے لگا لیکن نمازیوں نے استدعا کی کہ آج جمعہ پڑھ کر جانا۔ میں نے غور کیا لیکن ان لوگوں کے تقاضے کی شدت نے مجبور کر دیا کہ جمعہ یہیں پڑھوں۔ مختصر یہ کہ جمعہ پر مجھے کچھ بیان کہنے کے لئے کہا گیا۔ میں نے اپنی کم علمی اور بے بضاعتی کی ندامت کے ساتھ عذر کیا لیکن ان لوگوں کے مجھے بیان کرنے پر مجبور کر دیا۔

جمعہ کے بعد ان لوگوں نے چپس روپے کے قریب مجھے پیش کئے کہ سپرل نہ جائیے۔ گاڑی پر بیٹھ کر جائیے۔ اور نہایت شان و شوکت سے امرتسر آنے والی موٹر پر مجھے سوار کرا دیا۔ میں امرتسر غالباً ایک دن یا دو دن اپنے پیر بھائی ماسٹر محمد علی صاحب کے پاس کھڑا جو تعطیلات پر آئے ہوئے تھے۔ گھر پہنچا والد صاحب کی طبیعت بھی نسبتاً افاقہ میں تھی حضور قبلہ عالم کی خدمت میں حاضر ہو کر سب ماجرا عرض کیا۔ آپ نے تبسم فرماتے ہوئے ارشاد فرمایا کہ سچو۔ دہلی جا کر بھی دیکھ لیتے کیا بنتا ہے۔ یہ نہ سمجھو کہ ہم تم سے غافل ہیں۔

(۵)

ذمہ داری مجبوریاں بھی کوئی خاص نہ تھیں اور نہ ہی کوئی لمبا چوڑا فاصلہ تھا۔ محض تساہل اور سستی کی بدولت حضور قبلہ عالم کی خدمت میں حاضر ہو کر شرف زیارت حاصل کرتے ہیں چند ماہ دیر ہو گئی۔ نو دنا دم اور مناسب بھی تھا۔ گجرات شریف شام سے قبل آستانہ عالیہ پر حاضر ہو گیا۔ مگر حضور کے سامنے پیش ہونے کی جرأت نہ ہو سکی۔ حضرت قبلہ عالم شام کی نماز کے بعد مصلیٰ پر ہی آرام فرما ہو جاتے تھے۔ یہی ایک موقع تھا جو میری جھجک دور کر سکتا تھا۔ میں نے بھائی الہہ بخش کو کہا کہ میں حضور کی خدمت میں رہوں گا تم سو جاؤ۔ اس بات کا اعتراف نہ کرنا میرے لئے مشکل ہے کہ میرے حضور قبلہ عالم کی خدمت عالیہ میں ات گزارنے کے مواقع ہتیا کرنے میں بھائی الہہ بخش کا مجھ پر خاص احسان ہے۔ اول تو انہوں نے میری استدعا کبھی رد نہ کی بلکہ بطور ایثار یہ شرف حاصل کرنے کا مجھے موقع دے دیا کرتے۔ اور اگر کبھی کسی باعث میری بات نہ مانتے تو میں زبردستی یہ شرف چھین لینے میں تامل نہ کرتا۔ اس لیے میری استدعا مانی ہی جاتی تھی حضور قبلہ عالم فرمایا کرتے۔ میرے سلسلہ میں دو جن ہیں۔ ایک مجھے حضور فرماتے دوسرے بھائی الہہ بخش کو۔ بہر حال ہم دونوں میں اسی باعث الفت بھی ہے گواہ ملنے

۱۔ خدمت میں حاضر باش ایک قدیم درویش ۱۹۴۶ء میں فوت ہوا۔

کے مواقع کم ہو گئے ہیں۔
 میں حضورؐ کی خدمت میں رہا۔ بھائی اللہ بخش الگ کمرے میں سو رہے۔ آپؐ نے بارہ ایک بجے

کے قریب ارشاد فرمایا۔

”اللہ بخش“

”جی میں حاضر ہوں“

”مولوی نظام الدین؟“

”جی۔ حضور“

”اللہ بخش کہاں ہے“

”حضور دوسرے کمرے میں“

”آج اسے سلا دیا ہو گا نا“

”-----“

”اچھا پانی گرم کرو“

میں نے حضورؐ کے لئے پانی گرم کر کے لٹا بھر آپؐ نے ابتدائی فراغت کے بعد وضو فرمانے کے لئے اور پانی طلب فرمایا میں لٹا بھر کر وضو کروانے لگا۔ آپؐ کے مبارک ہاتھوں پر جب پانی کی دھار ڈالی۔ تو حضورؐ نے نہایت مشفقانہ انداز میں پوچھا۔

”مولوی نظام الدین اتنی دیر کہاں رہے؟“

یہ بات نہ تو کوئی سخت تھی، نہ جھڑک تھی۔ خدا جانے اس ارشاد کے ساتھ ہی کوئی کیفیت مجھ پر وارد ہو گئی۔ کہ میں رونے لگا۔ یہاں تک کہ میرے رونے کی آواز اڑوس پڑوس تک پہنچنے لگی۔ حضرت قبلہؐ نے مجھ سے لٹالے لیا اور خود ہی وضو فرما کر مجھے کلاوے میں لئے جلسی پر تشریف لائے۔ اور فرمایا۔

”میں نے تمہیں کہا تو کچھ نہیں“

”میں رو رہا تھا۔“

”اچھا میں یہ بھی نہیں پوچھتا۔ رونا تو چھوڑ دو۔“

میں بے ضبط رو رہا تھا

”اچھا قرآن پاک کا ایک رکوع سناؤ“

میرا وہی حال تھا۔

”حضرت قلندر صاحب کی غزل سناؤ“

میں اسی حال میں تھا حضورؐ نے کچھ پڑھ کر پھونک ماری جس سے میرے اوسان قابو میں آنے لگے۔ آپؐ نے ارشاد فرمایا۔

”دیکھو تمہارا لپوں رونا اڑوس پڑوس والوں کو بیزار کرے گا اور وہ کیا سمجھیں گے کہ یہاں کیا ہوا ہے“
میرا رونا ختم گیا۔ آپؐ نے نماز ادا کی۔ بعد میں کچھ نوافل پڑھے اس کے بعد مجھے اپنے ساتھ بٹھا کر دعا فرمائی۔

یا اللہ۔ یہ میرے پاس تیرے لئے آتا ہے۔ مولا کریم اسے محروم نہ رکھیو۔ اسے اپنے فضل اور رحمت سے مولا کریم محروم نہ رکھیو۔“

بس میری زندگی کا حاصل صرف یہ دعا ہے جس پر ایمان و یقین رکھے ہوں۔ کہ وہ پیارے ہاتھ وہ من موہنی صورت، اور وہ ذکر الہی میں بہر دم مشغول زبان میرے لئے جو سفارش کر چکی ہے جو مانگ چکی ہے وہ ضرور ہو کر رہے گا۔ یہ پاکیزہ ہاتھ دربار الہی سے کبھی خالی نہیں آئے۔ اس پیارے چہرے والے کی سفارش رو نہیں ہوتی۔ اور زبان فیض ترجمان کی مانگ کبھی رائیگاں نہیں ہوتی۔

جہانگیر بادشاہ سے کسی نے کہا۔ کہ آخرت کا بھی کچھ کیا ہے؟ کہا ”ہاں کیا ہے“
”کیا کیا ہے؟“

حضرت مجدد صاحب نے فرمایا تھا۔ اگر ہم جنت میں گئے تو جہانگیر تجھے بھی لے چلیں گے۔ تو حضور مجدد جنت میں ضرور جائیں گے۔ اور آپؐ نے وعدہ فرمایا ہے تجھے بھی لے چلیں گے۔ مجھے بھی باوجود میری بے علمی کے ساتھ لے چلیں گے مردوں کے وعدے کچھ نہیں ہوتے۔“

(۶)

میرے پیر بھائی اور میرے عزیز بر خور دار فضل احمد نے حضرت قبلہ عالم کی زبان فیض ترجمان سے سنا اور مجھ سے بیان کیا۔ کہ حضرت قبلہ عالم ایک دفعہ سخت بخار میں مبتلا ہو گئے۔ شہر کجرات کے اطباء میں سے مشہور و فاضل طبیب حکیم غلام مصطفیٰ کو بلا یا گیا حکیم صاحب کے متعلق عاملہ الناس کی زبان پر یہ مقولہ مشہور تھا کہ حکیم صاحب موصوف اللہ تعالیٰ کی وحدانیت اور انبیاء کرام کی نبوت کے منکر ہیں اور دہریت کے قائل اور ملحد و زندیق ہیں حکیم صاحب نے حضرت قبلہ کیلئے علاج تجویز کیا کہ اگر دو آدمی رات بھر آپؐ کے نلوؤں کو ملتے رہیں اور خوب زور سے ملتے رہیں تو نجات

بخار سے افاقہ ہو سکتا ہے چنانچہ دو آدمی تلوے ملنے لگ گئے۔ ان میں شہر کے مشہور ایڈوکیٹ ایک ملک محمد رفیع صاحب تھے جن کی اس ایک رات کی خدمت کا ذکر حضرت قبلہ کی زبان مبارک سے اوپر پھر بعض دیگر دوستوں سے بھی سُننا ہے اور حضورؐ نے ملک صاحب کے حق میں دعا بھی فرمائی۔ اللہ کے فضل و کرم سے صبح تک آپ کی علالت میں معتد بہ کمی آگئی۔ اور بفضلِ ایزدی شفا کمال نصیب ہوئی۔ کچھ عرصہ بعد حکیم صاحب موصوف بیمار ہو گئے میرے حضرت قبلہ ان کی بیماری پر سی کے لئے تشریف لے گئے۔ جس میں حکیم صاحب نے میرے حضرت قبلہ کے سامنے کلمہ توحید و رسالت اور دین کا اقرار کیا اس بیماری میں حکیم صاحب موصوف کا انتقال ہو گیا۔ میرے حضرت قبلہ عالم نے راوی کے سامنے ارشاد فرمایا۔ کہ ہم گواہ ہیں حکیم غلام مصطفیٰ کے ایمان بر توحید و رسالت کے اور قیامت کو بھی گواہی دیں گے کہ ہمارے سامنے اس نے توحید و رسالت کا اقرار کیا ہے۔ حضرت قبلہ کے فیوض و برکات سے ایک واقعہ یہ بھی ہے کہ اس وقت ملک محمد رفیع صاحب کی زبان بند تھی۔ اللہ والے بزرگ کی ایک رات کی خدمت یہ رنگ لائی کہ ملک صاحب کی زبان ٹھیک ہو گئی۔ الحمد للہ علی ذالک۔

(۷)

لاہور کے مضافات میں ایک پیر صاحب راول پنڈی کے علاقہ سے نازل ہوئے۔ اور کچھ لوگوں کو انہوں نے اپنے حلقہ عقیدت میں لے لیا۔ ان کے ارادتمند اور حلقہ بگوش غلغلہ ہائے وہو میں زیادہ مشہور تھے سلسلہ محبوبیہ تو کلیعہ فیضان نقشبندی کے باعث ایک ایسے دریا کی طرح رواں دواں مزاج رکھتا ہے کہ جس میں باوجود ہزار تلاطم کے شور و غل کا نام تک نہیں۔ میری طبیعت بھی کچھ ہاد ہو کی ظاہری رنگینی کی طرف مائل ہوتے ہوئے ایسی شخصیت کے دیکھنے کی خواہش مند تھی۔ میرے ایک دوست نے جوان کا حلقہ بگوش تھا ان کا ذکر کیا۔ چنانچہ میں نے ان سے رابطہ نشست و برخاست پیدا کیا۔ ان صاحب نے بیعت فیض کے تحت میرے ہاتھ پکڑنے چاہے۔ میں نے اس جوش و خروش کے لالچ کے تحت ان کے ہاتھ میں ہاتھ دے دیئے۔ اللہ کی قدرت دیکھئے کہ وہ بزرگ بھی اس کے بعد لاہور نہیں ٹھہرے اور میں چوتھے دن ایک دوائی بنانا ہوا چل گیا۔ جس میں میرا دایاں ہاتھ اور چہرہ انتہائی زخمی ہو گیا میں بارہ دن ہسپتال پڑا رہا اور ایک مہینہ بعد بھی علاج کرتا رہا۔ تب کہیں آرام آیا۔ حضور قبلہ عالم کے پاس حاضر ہوا اور اپنے جرم کا اعتراف کیا۔ توبہ کی پھر آپ نے تجدید بیعت فرمائی۔ اور سلسلہ عالیہ نقشبندیہ کی خصوصیات سے مطلع فرمایا۔

ہمارا نرم رو قاصد پیام زندگی لایا
خبر دیتی تھیں جن کو بجلیاں وہ بے خبر نکلے

اس معاملہ پر حضرت قبلہ نے اشارتاً جمالی تربیت کی قدر و منزلت سے آگاہ فرماتے ہوئے ارشاد فرمایا کہ جلال کی وادیوں سے گزرنا ہر ایک کے بس کی بات نہیں، گو آسانی سے راستہ طے ہو جائے تو ناشکری نہیں کرنی چاہیے۔

۵

میں حضور قبلہ عالم کی خدمت میں حاضر ہوتا تھا۔ تو ابتدائی دنوں میں حضور قبلہ عالم پر بعض وقت نسبتِ چشتیہ زوریں پڑتی تھی اور حضرت قبلہ سید پیر مہر علی شاہ صاحب گوڑوٹی کی طرف سے آپ حضور کی طرف نوازش نامے ڈاک کے ذریعے آتے تھے۔ ڈاک کی جب آپ کی خدمت میں ڈاکٹیشن کرتا تو آپ کو پہلے ہی علم ہوتا کہ ڈاک میں سرکار گوڑوٹی علیہ الرحمۃ کا نوازش نامہ ہے آپ اٹھ کر ڈاک پکڑ لیتے اور کئی دفعہ میں نے حضور کو سرکار گوڑوٹی کا نوازش نامہ چوم کر نہایت ادب و احترام سے کھولتے اور پڑھتے دیکھا۔ اس محبت کو دیکھ کر میرے دل میں بھی اشتیاق پیدا ہوا کہ کاش میں بھی اس بلند مرتبہ شخصیت کی زیارت کا شرف حاصل کروں جن کا ادب و احترام میرے شیخ پاک بھی کرتے ہیں۔ لیکن میرے والدین کی مالی حالت میرے اس دلی شوق کو پورا کرنے سے قاصر تھی۔ چنانچہ ایک دن میں نے خواب میں حضور قبلہ عالم کے طفیل سرکار گوڑوٹی کی زیارت کا شرف حاصل کیا۔ اور آپ حضور کی طرف سے جو پایا سو پایا اور یہ سب کچھ میرے حضرت قبلہ عالم کی محبت کے پر تو کے باعث تھا۔ الحمد للہ علی ذالک۔



ان کو دیکھا تو خدا یاد آیا

مجھے حضرت مولانا حبیب اللہ رحمۃ اللہ علیہ سے بچپن میں ملنے کا شرف حاصل ہوا۔ اور پہلی نظر میں ہی میرے دل پر ایسا اثر ہوا کہ میں چاہتا تھا کہ ہر وقت آپ کے قدموں میں رہ کر دیدار کرتا رہوں یہ شوق اتنا بڑھا کہ ایک دفعہ مجھے پتہ چلا کہ آپ موسم گرما کی تعطیلات میں جعفرکوٹ تشریف لاتے ہوئے ہیں۔ میں کلاس والاسے سائیکل پر جگہ لو خورڈ پہنچا۔ اتفاق سے وہ جمعہ کا دن تھا۔ اور وہاں سے کچھ حضرات جعفرکوٹ آجانے کو تیار ہو رہے تھے۔ چنانچہ میں بھی ان کے ساتھ ہو لیا۔ اور جمعہ کی نماز جعفرکوٹ جا کر ادا کی۔ سب لوگ حیران تھے کہ میں نے اتنی چھوٹی عمر میں سائیکل پر اتنا سفر کیا ہے لیکن حقیقت یہ ہے کہ میں نے جب آپ کو ایک نظر دیکھا لیا تو میری ساری تھکاوٹ جاتی رہی۔ اور مجھے محسوس تک نہ ہوا کہ میں نے اتنا سفر کیا ہے۔

اس وقت کا ایک واقعہ مجھے اب تک یاد ہے۔ ان دنوں صاحبزادہ محمود احمد مرحوم بالکل ہی چھوٹی عمر کے تھے۔ وہ ایک چارپائی پر سوتے ہوئے تھے۔ لیکن منہ حضور کی طرف تھا۔ حضور چارپائی سے اٹھ کر دوسری طرف ہوئے۔ تو صاحبزادہ صاحب نے اپنا پہلو بدیل کر اپنا منہ آپ کی طرف کر لیا۔ اس طرح آپ جس طرف بھی جاتے وہ اپنا منہ اسی سمت کر لیتے۔ میں جتنا عرصہ بھی وہاں رہا میں نے دیکھا کہ صاحبزادہ صاحب بیداری کی حالت میں یا نیند کی حالت میں آپ کی طرف پیٹھ نہ کرتے تھے۔

آپ کی شفقت کا یہ عالم تھا کہ مجھے بار بار پوچھتے کہ تھکاوٹ تو نہیں ہوتی بھوک تو نہیں لگی۔ اپنی اہلیہ بی بی صاحبہ سے فرماتے یہ سائیکل پر اتنی دور سے آیا ہے۔ اس کا خاص خیال رکھنا۔ اور اسے واپس جانے کی اجازت نہیں۔ چنانچہ آپ نے اگلے دن وہاں سے واپسی کی اجازت دی۔ اس کے بعد حضور جب بھی ڈھوڑہ تشریف لاتے تو کلاس والاسے بھی حضور اساقیام فرماتے۔ اور ہم لوگ اکثر آپ کے ساتھ ہی ڈھوڑہ چلے جایا کرتے تھے۔ وہاں جب بھی لوگوں کو آپ کسی

تشریف آوری کا علم ہوتا۔ لوگ دیوانہ وار پر والوں کی طرح آپؐ کے گرد جمع ہو جاتے۔ گاہے گاہے آپؐ وہاں وعظ بھی فرمایا کرتے تھے۔ ایک دفعہ آپؐ نے وہاں جمعہ کا خطبہ بھی دیا۔ اس جمعہ میں لوگ وہاں اتنی تعداد میں جمع ہو گئے۔ کہ کھڑے ہونے کو جگہ نہ ملتی تھی۔ آپؐ کا طرزِ بیان دیہاتی ماحول کے مطابق اتنا سادہ اور میٹھا تھا کہ ہر آدمی مسحور ہو کر رہ گیا۔ آپؐ نے جمعہ کی نماز کے بعد بھی کافی دیر تک وعظ فرمایا لیکن لوگ جوں کے توں بیٹھے رہے اور کسی ایک شخص کا دل بھی وعظ چھوڑ کر جانے کو نہ چاہا۔ ہر ایک کی نظریہ بتاتی تھی۔ کہ وہ چاہتا ہے کہ حضورؐ وعظ فرماتے رہیں۔ اور ہم وعظ بھی سنتے رہیں۔ اور دیدار بھی کرتے رہیں۔

آپؐ جب وہاں سے واپسی کا سفر اختیار کرتے تو میں نے دیکھا کہ جس راستے سے آپؐ گزرتے تھے لوگ دیوانہ وار آپؐ کا دیدار حاصل کرنے کے لیے آپؐ کے پیچھے پیچھے بھاگا کرتے تھے۔ کئی ہندو اور سکھ بھی دیدار کے لیے آپؐ کا راستہ روک لیا کرتے تھے۔

ایک دفعہ آپؐ ڈھوڑہ سے واپس کلاس والا کی طرف گھوڑی پر تشریف لارہے تھے۔ کہ راستہ میں سامنے سے کچھ سکھ مسافر بھی آرہے تھے۔ وہ آپؐ کو دیکھ کر ایک طرف کھڑے ہو گئے اور دیر تک آپؐ کی طرف دیکھتے رہے۔ آخر ایک سکھ نے آپؐ کو دیکھنے کے بعد کہا۔ ”واہ پیر ہویانا۔ نرالور ہی نور۔ دیکھ کے رب یاد آ گیا۔“ اور حقیقت یہ ہے کہ اللہ کے بندے کی نشانی ہی یہی ہے کہ اسے دیکھ کر رب یاد آجائے۔ میرے خیال میں آپؐ کو جس سنگ دل نے بھی دیکھا۔ اسے آپؐ کو دیکھ کر ایک دفعہ تو رب ضرور یاد آیا۔

اس کے بعد گاہے گاہے گجرات تشریف حاضر ہوتا رہا۔ جب بھی حاضر ہوا میں نے دیکھا کہ مریدین اور دیگر حضرات آپؐ کے پاس بیٹھے ہوتے۔ آپؐ بعض اوقات قرآن پاک کے حوالہ سے مسائل بیان فرماتے۔ بعض اوقات حدیث تشریف کے حوالے سے اور بعض اوقات فقہ کے حوالہ سے حاضرین کو مسائل سمجھایا کرتے تھے۔ بزرگانِ دین کے واقعات اور کرامات آپؐ اکثر بیان فرمایا کرتے تھے۔ بڑے بڑے صاحبِ علم یہاں آکر سر جھکا لیا کرتے تھے۔ اندازِ بیان اتنا میٹھا ہوتا تھا کہ دل چاہتا تھا کہ ہر وقت آپؐ کی زبان سے کچھ نہ کچھ سنتے رہیں۔

میں جب بھی گجرات تشریف حاضر ہوتا حضورؐ کی بیعت کرنے کو دل چاہتا۔ لیکن اتنا عرض کرنے کی جرأت نہ ہوتی۔ آخر ایک دفعہ جب حاضر ہوا تو جناب بشیر احمد صدیقی صاحب بھی جو آپؐ کے بیٹھے ہیں وہاں حاضر تھے۔ وہ چونکہ میرے ہم عمر اور دوست تھے۔ میں نے ان سے عرض کیا۔ کہ

میں حضورؐ سے بیعت ہونا چاہتا ہوں۔ لیکن عرض کرنے کی جرأت نہیں ہوتی۔ انہوں نے وعدہ کیا کہ میں آپؐ کے لیے عرض کرونگا۔ چنانچہ اگلی صبح جب آپؐ نماز اور وظائف سے فارغ ہوئے۔ تو صیقلی صاحب نے میرے لیے عرض کیا۔ یہ میری خوش قسمتی ہی تھی کہ آپؐ نے فوراً قبول فرمایا اور مجھے ہی وقت اپنے حلقہ عقیدت میں شامل کر لیا۔

ان دنوں بیکاری کا زمانہ تھا۔ بڑے بڑے پڑھے لکھے لوگوں کو نہ کسی اچھی درس گاہ میں داخلہ ملتا تھا اور نہ ملازمت ہی۔ ایک دفعہ میں نے جے۔ وی مین داخلہ کے لیے عرض کیا۔ آپؐ نے مجھے نارمل سکول گجرات میں ماسٹر مہندرناتھ کے پاس بھیجا جو آپؐ کے ایک شاگرد اور تابع فرمان تھے۔ لیکن داخلہ کا وقت گزر چکا تھا۔ انہوں نے مجبوری کا اظہار کیا۔ چنانچہ میں نے حاضر ہو کر عرض کیا کہ اب تو حضورؐ وقت گزر چکا ہے۔ آپؐ نے فرمایا۔ اگلے سال کو کوشش کرنا۔ اللہ تعالیٰ مدد فرمائے گا۔ چنانچہ اگلے سال مجھے آپؐ کی دعا سے اور اللہ تعالیٰ کے فضل سے لکھنؤ میں داخلہ کے امتحان میں امتیازی کامیابی ہوئی۔ اور مجھے داخلہ مل گیا۔ حالانکہ اس سال سیالکوٹ کے ضلع کے لیے کوئی سیدٹ بھی نہ تھی۔ یہ صرف آپؐ کی دعا کا اثر تھا۔

گورنمنٹ نارمل سکول لکھنؤ میں میری ملازمت کے دوران آپؐ جب کبھی لاہور کے لیے وہاں سے گزر فرماتے تو آپؐ ہمارے ہاں ضرور تشریف لاتے چاہے آپؐ چند منٹ ہی قیام فرماتے۔ آپؐ جب بھی تشریف لاتے لوگ دیوانہ وار دیدار کے لیے آپؐ کے پیچھے بھاگا کرتے تھے۔ چنانچہ ایک دفعہ ہمارے ساتھ والے کوارٹر میں ایک عیسائی ٹیچر رہا کرتے تھے۔ ایک دفعہ اس نے اور اس کی بیوی نے حضورؐ کو دیکھ لیا۔ اس کے بعد وہ ہمیں کہا کرتے کہ جب بھی آپؐ تشریف لایا کریں۔ آپؐ ہمیں ضرور اطلاع دیا کریں۔ ہمیں آپؐ کو دیکھ کر خوشی اور سکون حاصل ہوتا ہے۔

لکھنؤ سے ہم اکثر گجرات میں قدم بوسی کے لیے جایا کرتے تھے۔ آپؐ ہمیشہ ریل پر سفر کرنے کی تاکید فرمایا کرتے تھے۔ ہم نے کسی بار دیکھا کہ نیاری کرتے دیر ہو جاتی۔ اتنی دیر میں گاڑی بھی اسٹیشن پر پہنچ جاتی۔ ہم گھر سے گجرات کا ارادہ کر کے نکلتے۔ اگرچہ ہم لیٹ ہو جاتے لیکن گاڑی اس وقت تک نہ چلتی جب تک ہم اس پر بیٹھ نہ جاتے۔ یہ ایک دفعہ نہیں بلکہ کئی دفعہ ہوا۔

ایک دفعہ ہم میاں بیوی گجرات میں حاضر ہوئے۔ میری بیوی کے ساتھ پھوپھی صاحبہ کو بہت پیار تھا۔ اس نے ان سے مکان کے سلسلہ میں کچھ فکر مندی کا اظہار کیا۔ کہ ہمارے پاس تو مکان بھی نہیں۔ پھوپھی صاحبہ نے آپؐ سے عرض کیا۔ کہ بیٹی کی بات سنی ہے۔ آپؐ نے فرمایا "کیا؟" پھوپھی صاحبہ نے عرض

کیا کہتی ہے ہمارے پاس رہنے کو مکان بھی نہیں۔ آپ دعا فرمائیں۔ آپ مسکرا دیئے۔ اور فرمایا اللہ تعالیٰ بہتر اسباب پیدا کرے گا۔

کچھ عرصہ کے بعد ہم نے مکان کے لیے جگہ لینے کا ارادہ کیا۔ آپ سے دعا کے لیے عرض کیا۔ آپ نے دعا فرمائی۔ کچھ عرصہ کے بعد میں پھر حاضر ہوا۔ تو آپ نے پوچھا جگہ لے لی ہے۔ میں نے عرض کیا کہ حضور جو جگہ خرید کرنے کو دل چاہتا ہے وہ ملتی نہیں۔ مالک مانتا نہیں اور اس کے علاوہ کوئی اور جگہ خریدنے کو دل نہیں چاہتا۔ آپ مسکرا دیئے۔ میں واپس چلا آیا۔ ابھی ایک ماہ بھی نہ گزرا تھا کہ جس آدمی سے ہم زمین مانگتے تھے اور وہ بار بار انکار کرتا تھا اس نے خود گھر میں آدمی بھیجا کہ آپ آکر جگہ لے لیں چنانچہ ہم نے وہ جگہ خرید لی اور خرید کرنے میں جو وقتیں اور مراحل تھے۔ وہ بھی اس مالک زمین نے خود طے کئے۔ اور عین کوئی مشکل پیش نہ آئی۔ یہ سب آپ کی دعا کا اثر تھا۔

ہمیں جب بھی کوئی مشکل پیش آتی۔ ہم حاضر ہو کر عرض کرتے۔ آپ دعا فرماتے اور وہ مشکل آسان ہو جاتی۔ آپ کا یہ فیض اب بھی جاری ہے۔ جس کے لیے میں ایک واقعہ عرض کرتا ہوں۔

میری چچا زاد بہن کی شادی آپ کی وفات کے کچھ عرصہ بعد ہوئی۔ شادی میں فرنیچر دینے کا ذمہ ماموں جان نے لے لیا۔ ان کے حسب ارشاد سیالکوٹ میں فرنیچر بننے کا آرڈر دے دیا گیا۔ شادی کا دن بالکل قریب آ گیا۔ لیکن کسی وجہ سے ماموں جان نہ پہنچے۔ سخت فکر مندی ہوئی کہ اب کیا کیا جائے۔ فرنیچر والا رقم وصول کیے بغیر فرنیچر دینے کو تیار نہ تھا۔ اسی فکر مندی میں رات کو سو گیا۔ رات کو آپ خواب میں ملے۔ اور مجھے فرمایا۔ کہ تم کسی نہ کسی طرح ایک سو روپیہ فرنیچر والے کو دے دو۔ وہ دے دیگا۔ اور کسی قسم کا فکر نہ کرو۔ سب کام ٹھیک ہو جائے گا۔ چنانچہ اگلے دن صبح ہی میں نے وہ سو روپیہ دے دیا۔ اور شام کو ماموں جان بھی پہنچ گئے۔ اور ہر کام بمطابق احسن انجام ہوا۔

آپ کے فیض کا ایک واقعہ اور عرض کر دیتا ہوں۔ میری چھوٹی ہمیشہ کے ہاں جو بچہ بھی پیدا ہوتا وہ نابینا ہوتا۔ جس سے ہم بہت متفکر تھے چنانچہ ہمیشہ اور اس کا خاوند حوام ہمارا پیر بھائی بھی ہے حضور کی خدمت میں حاضر ہوئے۔ اور عرض کیا کہ حضور دعا فرمائیں۔ کہ یہ پریشانی دور ہو چنانچہ آپ نے دعا فرمائی اور کچھ اللہ اللہ کر کے بھی دیا۔ اللہ تعالیٰ کے فضل سے اس کے بعد جتنے بچے پیدا ہوئے سب کی بینائی ٹھیک ہے۔ یہ سب حضور کی دعا کا اثر ہے۔

آپ کا حسن سلوک ہر ایک سے ایسا تھا کہ ہر آدمی یہی خیال کرتا کہ حضورؐ سب سے زیادہ مجھے
پیارے کرتے ہیں۔ آپؐ جس کی طرف نگاہِ کرم فرماتے اس کی تمام مشکلیں آسان ہو جاتیں۔ آپؐ کو دیکھ
کر دلی سکون حاصل ہوتا۔ میرا تو یقین ہے کہ جس نے بھی چند لمحے آپؐ کی صحبت میں گزارے۔ اس کے
وہ چند لمحے قیامت کو اس کے کام آئیں گے۔



گلشن محبوبیہ کا خوشبودار پھول

۱۔ ۱۹۳۷ء میں حضور قبلہ عالم سے ساتویں جماعت میں پڑھنا تھا۔ میں اور سید گل حسین شاہ دونوں معین الدین پور ضلع گجرات کے رہنے والے ہیں۔ ہم دونوں جماعت میں اکٹھے بیٹھتے تھے۔ ہم دونوں پر حضور کی خصوصی توجہ مبارک ہوا کرتی تھی۔ سردیوں کا موسم تھا۔ ظہر کی نماز سکول (زمیندارہ ہائی سکول گجرات) میں ہی پڑھانی جاتی تھی۔ نماز کے بعد ہماری جماعت میں آپ کا وقت ہوتا تھا۔ آپ نے مجھے فرمایا کہ تم روزانہ اس وقت نماز کے بعد جماعت میں آتے ہی ہمیں یاد دلایا کرو کہ ہم بیماروں کے لیے دعا کیا کریں۔ لہذا میں ہر روز یاد دلانا تھا اور آپ نہایت خشوع و خضوع بیماروں کے لیے دعا فرمایا کرتے۔

۲۔ کبھی کبھی سکول سے چھٹی ہونے کے وقت آپ کے ساتھ پیدل چلنے کا اتفاق ہوتا۔ تو آپ کا قدم مبارک چھوٹا ہوتا مگر رفتار اتنی تیز تھی کہ ہر طالب علم جو ہمراہ ہوتے دوڑ کر آپ کو ملتے تھے۔ حضور نے کبھی سائیکل کی سواری نہیں کی ہاتھ میں چھڑی مبارک (کھونڈی) ہوتی تھی۔ نگاہ مبارک ہمیشہ اپنے قدم مبارک پر ہی رکھتے۔ کبھی داہنے بائیں یا آسمان کی طرف دیکھتے نہ پایا۔ آج کل کے زمانہ میں شرم و حیا میں آپ کا کوئی ثانی نظر نہیں آیا۔

۳۔ ۱۹۴۳ء میں سلسلہ ملازمت ضلع کرناں گیا۔ جہاں قصبہ شاہ آباد کے قریب مارکنڈہ ریلوے پل پر ڈیوٹی تھی۔ دل میں آپ کی محبت کا جوش پیدا ہوا تو بیعت کے لیے عرض لکھا۔ جب کچھ عرصہ بعد حاضر خدمت ہوا تو آپ نے بصد خوشی قبول فرمایا۔ یعنی بیعت سے مشرف فرمایا۔ حالانکہ آپ کا اکثر معمول مبارک تھا کہ آپ اور لوگوں کو اتنی جلدی بیعت نہیں کرتے تھے۔ بلکہ سائل کو ان کے گرد و نواح کے درویشوں کے پاس جا کر بیعت ہونے کے لیے تلقین فرماتے۔ یعنی آپ مرید زیادہ کرنے کے خواہش مند تھے۔ یہ اس شخص کی خوش قسمتی ہوتی جس کو آپ بیعت فرماتے تھے۔ حاضر ہوتے ہی آپ نے دریافت فرمایا کہ شاہ آباد کبھی سیدوں والی گلی میں بھی گئے ہیں نے عرض کیا کہ حضور گلیوں کے نام تو مجھے یاد نہیں البتہ جامع مسجد جس میں ایک بڑا پرانا درخت ہے وہاں نماز جمعہ ادا کرنے جاتا تھا۔ مجھے بہت عرصہ گزرنے کے بعد معلوم ہوا کہ آپ کا سیدوں والی گلی کا دریافت فرماتا اس وجہ سے تھا کہ آپ کے پیر کامل حضرت خواجہ محبوب عالم شاہ صاحب رحمۃ اللہ علیہ کی شادی مبارک اس گلی میں ہوئی ہوئی تھی۔ گویا اس نسبت سے آپ کو اس گلی سے محبت تھی۔

۴۔ میں چونکہ پنجاب ایڈیشنل پولیس میں ملازم تھا۔ جو عارضی محکمہ تھا۔ اس لیے میں حاضر خدمت ہوا کہ حضور میرے لیے دعا فرمائیں کہ میں اس محکمہ سے ڈسپارچ ہو جاؤں تاکہ میں کسی دوسرے محکمہ میں ملازم ہو جاؤں تو آپ نے فرمایا

کہ جب بھرتی ہوئے تھے ہم سے دریافت کیا تھا۔ میں نے عرض کیا نہیں۔ فرمانے لگے۔ لگے ہوئے رزق کو توڑنا اچھا نہیں تم روزانہ ۴۵ مرتبہ حسبنا اللہ ولنعم الوکیل پڑھ لیا کرو۔ اللہ کریم جل شانہ کوئی بہتر اسباب پیدا کر دے گا۔ میں یہی وظیفہ پڑھتا رہا۔ محوڑے عرصہ بعد ۱۹۴۵ء میں مجھے پولیس وائرلیس کورس کرایا گیا جس میں تنخواہ بھی بڑھ گئی اور پھر مستقل محکمہ پولیس وائرلیس سیکشن میں تبادلہ بھی ہو گیا۔

۵۔ ۱۹۴۷ء میں پاکستان بننے کے بعد میرا تبادلہ پولیس وائرلیس سٹیشن پتوکی میں جو تھانہ پتوکی سے ملحق تھا۔ ہو گیا تو میں نے وہاں تبلیغ کا کام نہایت سختی سے شروع کر دیا۔ زبردستی لوگوں کی دکانیں بند کرادیتا بے نماز مردہ باد کے نعرے بلند کرتا افسران کی کوٹھیوں اور مکالوں پر جا کر نہایت سخت الفاظ میں تقریریں کرتا یہاں تک کہ میرے خلاف اسی سختی کے جرم میں انکو اٹری بھی شروع ہو گئی۔ جوانی کا عالم تھا اور طبیعت میں جوش تھا نہ کوئی نوکری کی پرواہ تھی نہ قید کا ڈر تھا۔ اتفاق سے میں گجرات شریف آپ کی خدمت اقدس میں حاضر ہوا تو کچھ دیر کے بعد اجازت چاہی کچھ اور پیر بھائی صاحبان بھی تشریف فرما تھے۔ آپ نے سب کو اجازت فرمادی اور مجھے فرمایا کہ نزدیک ہو جاؤ میں نہایت ہی قریب ہو گیا۔ بڑی محبت سے آپ نے یہ تقریر بیان فرمائی۔ کہ سوہنیا۔ تبلیغ کا کام پیغمبروں کا ہے جس پیغمبر نے بھی جوش سے کام لیا اس کو ہی تکلیف پیش آئی حضرت موسیٰ علیہ السلام نے بڑے جوش سے تبلیغ فرمائی تو ان کو بھی بڑی تکلیفیں پیش آئیں تبلیغ میں سنت طریقہ علم اور حکمت کا ہے ان دو اصولوں کو سامنے رکھ کر تبلیغ کرنا چاہیے۔ آپ نے تبلیغ کے سلسلہ میں دو مثالیں دیں۔ جو ذیل میں درج ہیں۔

مثال نمبر اولم۔ ارشاد فرمایا کہ ایک سب انسپٹر پولیس جس کی دائرہی اور موچھیں منڈی ہوئی تھیں ہمارے حضرت صاحب یعنی خواجہ محبوب عالم شاہ صاحب رحمۃ اللہ علیہ کے حضور میں حاضر ہوا تو آپ نہایت ہی محبت اور محویت کے ساتھ اس سے پیش آئے۔ جب آپ گفتگو فرما رہے تھے تو ہمارے ایک پیر بھائی کو بڑی نفرت ہوئی اور اس نے ماتھے پر بل ڈال لیے تو آپ نے جب اس درویش کی طرف دیکھا تو فرمایا ہوں ہوں تو وہ شرمندہ ہو کر دوڑ چلا گیا۔ جب وہ سب انسپٹر واپس چلے گئے تو آپ نے اس درویش کو بلایا اور فرمایا کہ اگر تمہیں اتنا ہی غصہ آ گیا تھا تو توحید کی طرف خیال کیا ہوتا اور اس کے لیے دعا کی ہوتی کہ اللہ کریم اس کو نیک کر دے۔ حضرت خواجہ صاحب نے فرمایا اگر ہم اس سب انسپٹر کے ساتھ خلق سے پیش نہ آتے تو وہ سب درویشوں اور بزرگوں سے متنفر ہو جاتا اور راستے میں برا بھلا کہتا جاتا اور ہم بے ادبی کا باعث بنتے۔ تو آپ نے فرمایا کہ کچھ عرصہ کے بعد جب وہ سب انسپٹر صاحب دوبارہ آئے تو انہوں نے دائرہی بھی رکھی ہوئی تھی، اور نماز کا بھی پابند ہو چکا تھا تو حضرت خواجہ صاحب

نے پھر اسی درویش کو بلایا اور فرمایا پہچان یہ کون شخص ہے تو اس نے عرض کیا کہ یہ تو وہی سب انسپکٹر ہیں تو خواجہ صاحب نے فرمایا یہ اسی محبتِ علم اور خلق کا نتیجہ ہے اگر ہم اس سے اس طرح پیش نہ آتے تو اس کا یہ حال نہ ہوتا۔ یعنی یہ اس قدر پابند سنت نہ بنتا۔

مثال نمبر ۲ حکمت - ارشاد فرمایا کہ ایک دفعہ حضرت صاحبزادہ حکیم محمد عالم صاحب نے سمیات کے لائینس کے لیے اے۔ ڈی۔ ایم گجرات کی عدالت میں درخواست دی۔ اے ڈی ایم نے جب بلایا تو مہینہ رمضان شریف کا تھا۔ حکیم صاحب اور چند سائل اور بھی اے ڈی ایم کی عدالت کے باہر برآمدہ میں (گجرات) کھڑے تھے۔ اے ڈی ایم نے سب کو اندر بلایا۔ جب سب اندر عدالت کے کمرہ میں آگئے تو اے ڈی ایم نے اپنے چہرے کو کہا کہ پانی کا گلاس لاؤ، وہ لایا تو اے ڈی ایم نے سب کے سامنے پی لیا۔ حکیم صاحب افسر موصوف کی اس نازیبا حرکت کو برداشت نہ کر سکے تو فرمایا کہ صاحب کیا ہی اچھا ہوتا کہ ہم عدالت کے کمرہ سے باہر کھڑے تھے تو آپ نے پانی پینے کے بعد ہمیں بلایا ہوتا۔ تاکہ نہ رمضان شریف کی بے حرمتی ہوتی اور نہ ہمارے سب کے دل مجروح ہوتے۔ اے ڈی ایم گجرات نے غصہ میں آکر کہا کہ آپ باہر تشریف لے جائیں۔ میں پھر کسی وقت آپ کی درخواست پر نظر ثانی کروں گا۔ آپ نے ارشاد فرمایا کہ اب اس واقعہ کو ایک سال کی مدت ہو چکی ہے نہ تو افسر موصوف نے حکیم صاحب کی درخواست پر نظر ثانی کی ہے نہ ہی وہ ایسے لوگوں سے جو چہروں پر سنت مصطفیٰ رکھتے ہیں اچھا سلوک کرتا ہے۔ آپ نے فرمایا کہ ایسی صورت میں حکیم صاحب کو چاہیے تھا کہ اس افسر کی اس حرکت کو دل سے بُرا مناتے اور خاموش رہتے یا علیحدگی میں اس اگلیے کو محبت سے سمجھاتے کہ اسے یہ فعل سب کے سامنے نہیں کرنا چاہیے تھا۔

اس کے بعد آپ نے مجھے تلقینِ فرمان کہ آئندہ تبلیغ کے سلسلے میں حلم اور حکمت کا خاص خیال رکھو اس روز سے مجھ پر یہ اثر ہوا کہ اگر کوئی دین کی تبلیغ کے سلسلے میں مجھ پر سختی بھی کرے تو مجھے غصہ نہیں آتا۔ گویا آپ کی توجہ مبارک سے میرے اندر قوتِ برداشت اس قدر پیدا ہوئی کہ انشاء اللہ ہمیشہ رہے گی۔ اور اس کا اثر بھی ہوتا ہے۔

(۶) میں پتو کی پولیس سٹیشن میں تعینات تھا۔ غالباً ۱۹۴۹ء کا واقعہ ہے کہ آپ ہمارے پیر بھائی اللہ بخش صاحب کی التجا پر ان کے گاؤں موضع ہرچو کی تشریف لائے تو مجھے بھی اطلاع دی گئی میں ہرچو کی حاضر خدمت ہوا۔ سلام عرض کیا۔ نماز عصر کا وقت تھا۔ فرمانے لگے ہم مسافر ہیں تم نماز پڑھا دو میں نے موڈ بانہ عرض کی کہ حضور مجھ میں یہ جرات نہیں ہم سب آپ کے پیچھے ہی نماز ادا کریں گے۔ بعد ازاں میں نے پتو کی تشریف

لانے کے لیے عرض کی تو فرمایا کل انشاء اللہ واپسی پر تمہارے گھر پر تھوڑی دیر قیام فرمائیں گے۔ مگر شہر میں ہماری آمد کا چرچا نہ کرنا میں ہر چوکی سے واپس پتو کی گیا اور دوسرے روز اپنے چند کاروباری یعنی دکاتدار دوستوں کے ہمراہ اڈہ لاریاں پتو کی پر آپ کا انتظار کرنے لگا۔ جب دکاتدار انتظار کرتے کرتے تنگ آکر واپس اپنی دکانوں پر چلے گئے اور میں اکیلا رہ گیا تو آپ بھی بس پر تشریف لے آئے۔ مکان پر تشریف لارہے تھے کہ راہ میں پڑنے والے بازار میں کئی میرے دوستوں نے عقیدت مندی سے دکانوں پر چائے دودھ یا پانی کے لیے دعوت دی مگر آپ نے بازار میں قیام کرنے سے معذوری کا اظہار فرمایا۔ مکان پر تشریف لائے تو جناب میاں صاحب کے لیے چارپائی علیحدہ کمرہ میں ڈال دی گئی آپ کے حکم مبارک سے حقہ کامیاں صاحب کے لیے انتظام کر دیا گیا اور خود آپ سراپا نور باقی اہل محبت کے ساتھ فرشی بستری یعنی درمی اور اس کے اوپر چادر پر تشریف فرما ہوئے آپ نے میری التجا پر بیٹھک کے علاوہ رہائشی کمرہ میں بھی قدم رنج فرمایا اور سب گھر والوں کے لیے دعا فرمائی موسم سردیوں کا نہ تھا تاہم حضرت سنت کے مطابق اپنے اوپر سیاہ رنگ کی گرم لوٹی اورھی ہوئی تھی، ایک عورت پانی دم کرانے آئی تو آپ نے اس میں سے ایک گھونٹ پانی پی کر فرمایا اللہ تعالیٰ ایک گھونٹ تم بھی پی لو اور بقایا پانی واپس دے دو۔ اس پانی والی مانی صاحبہ نے عرض کی کہ حضور میں تو پانی دم کرانے آئی ہوں تو آپ نے فرمایا پانی دم ہو گیا۔ گویا آپ نے اس حدیث شریف پر عمل فرمایا جس میں آتا ہے کہ مومن کے جوٹھے میں شفا ہوتی ہے واپسی پر آپ میرے مکان سے اڈہ لاریاں تک تشریف لائے ہوئے بھی بازار میں کسی دکان پر نہ ٹھہرے۔ فرمایا بازار میں بیٹھنا مناسب نہیں۔

(۷) مجھے پتو کی منڈی رہتے ہوئے جامع مسجد میں دوستوں کے مشورہ سے چند مرتبہ وعظ تشریف کرانے کا اتفاق ہوا تو میں نے عالم دین منگوانے کے سلسلے میں حضرت مولانا قاری احمد حسین کا نام منتخب کر کے جناب قبلہ عالم کی خدمت میں لکھا۔ اگرچہ قاری صاحب بہت مصروف رہتے تھے۔ تاہم وہ ہمارے حضرت صاحب کا فرمان بسر و چشم قبول فرماتے تھے اور فرمایا کرتے تھے کہ حضرت مولانا صیب اللہ صاحب گلشن محبوبیہ کے خوشبودار پھول ہیں۔ لہذا حضرت صاحب علیہ الرحمۃ کی سفارش سے قاری صاحب پتو کی منڈی تشریف لائے سب لوگ وعظ سن کر بہت خوش ہوئے۔ مگر ایک مسئلہ کے اختلاف کی بنا پر جامع مسجد پتو کی کے خطیب صاحب قاری صاحب سے الجھ پڑے اور ناراض ہو گئے۔ کچھ عرصہ بعد حضرت صاحب قبلہ کی خدمت میں حاضر ہوا تو میں نے سارا واقعہ آپ کی خدمت مبارک میں عرض کیا۔ آپ فرمانے لگے کیا پھر صبح کو دوسرے روز قاری صاحب پتو کی سے واپس تشریف لائے لگے تو خطیب جامع مسجد پتو کی جناب قاری صاحب سے نہ ملے، ہمیں نے عرض کی حضور ملے تو تھے اور مصافحہ بھی کیا تھا۔ ارشاد فرمایا پھر خیر ہو گئی۔ اسی طرح سے ایک مرتبہ پھر میں

نے حضرت قاری صاحب کا وعظ شریف کرانے کے لیے پتو کی سے عریضہ لکھا تو آپ نے جواب میں ارشاد فرمایا کہ قاری صاحب نہیں ہیں ان کے علاوہ مفتی امین الدین صاحب (مرحوم) نہایت اچھے اور خوش عقیدہ عالم ہیں ان کو کہو تو بھیج دیں۔ لہذا آپ کے ارشاد کے مطابق پھر مفتی صاحب پتو کی منڈی تشریف لائے تو تمام اہالیان منڈی اس قدر خوش ہوئے کہ مفتی صاحب مرحوم کو دوسرے دن بھی وعظ شریف کے لیے رکھا گیا یہ سب آپ کی برکت تھی۔

۸۔ صاحبزادی صاحبہ سے محبت۔۔۔۔ ایک مرتبہ جب آپ پتو کی تشریف لائے تو اس وقت میں نے اپنی بیٹی کے متعلق عرض کیا کہ اگرچہ عمر میں چھوٹی ہے مگر میرے بغیر رہ نہیں سکتی کہیں جاتا ہوں تو بیمار ہو جاتی ہے۔ آپ نے ارشاد فرمایا کہ کیا کہیں۔ ہمیں بھی اپنی صاحبزادی سے کچھ ایسے ہی محبت ہے کہ وہ بھی ہماری جدائی برداشت نہیں کر سکتی اور ہمیں بھی اس سے سب اولاد سے بڑھ کر محبت ہے وہ اتنی بڑی ہو کر بھی اگر کہیں سفر کو جائیں تو رونے لگ جاتی ہے اور ہمیں پھر اس کی دلجوئی کرنی پڑتی ہے کہ جلدی واپس آئیں گے۔

۹۔ ایک دفعہ کا ذکر ہے کہ ہمارے گاؤں معین الدین پورا المعروف مومدی پور میں ہمارے پیر بھائی فیض رسول صاحب کی والدہ (بھاگے بی بی) جس پر حضرت صاحب بہت شفقت فرماتے تھے فوت ہو ہو گئی حضرت صاحب فیض رسول صاحب کے ہمراہ ان کے عرض کرنے پر بھاگے بی بی مرحومہ کے جنازے کے لیے پیدل تشریف لے گئے نماز جنازہ پڑھانے کے بعد آپ نے فیض رسول اور اس کے والد صاحب کو فرمایا کہ تم کفن دفن کا انتظام کرو۔ ہم اکیلے ہی واپس شہر گجرات اپنے آستانہ عالیہ پر جائیں گے۔ جب میں نے آپ کو اکیلے تشریف لے جانے دیکھا تو میں آپ کے ساتھ ہو لیا۔ باوجود اس کے کہ وہاں سے سواری مل جاتی تھی آپ پیدل ہی واپس تشریف لائے اور فرمایا بھاگے بی بی ہمارے پاس پیدل ہی آیا کرتی تھی کس قدر خلوص اور محبت ہے غریب مریدین کے ساتھ۔ اس زمانے میں تو ایسی مثال نہیں مل سکتی واپس تشریف لاتے ہوئے اثنائے راہ میں نوافل روزوں کا ذکر ہوا۔ تو میں نے آپ کے دریافت فرمانے پر عرض کیا کہ میں ہر چاند کی تیرہ، پودہ، پندرہ تاریخ کو اور محرم کے پہلے عاشورہ کے دس روزے رکھتا ہوں آپ نے فرمایا حج کے دن کا روزہ بھی رکھا کرو اس کا بہت زیادہ ثواب ہے۔

۱۰۔ ایک دفعہ کا ذکر ہے کہ حضرت صاحب جمعہ شریف کی نماز گجرات شہر منڈی والی اونچی مسجد میں ادا فرما کر حضرت شاہ دولہ ولی رحمۃ اللہ علیہ کے مزار شریف پر فاتحہ خوانی کے لیے تشریف لے جا رہے تھے میرے علاوہ چند اور پیر بھائی بھی ہمراہ تھے۔ اب سب کے نام یاد نہیں رہے۔ آپ اثنائے راہ میں معاکھڑے

ہو گئے ہم سب کی طرف رخ انور پھیر کر فرماتے لگے۔ سنو جو کسی کو دیکھتا ہے اس کو کبھی کوئی دیکھنے نہیں آیا۔ اور جو کسی کو نہیں دیکھتا اس کو جہان دیکھنے کے لیے آتا ہے۔ اس ارشاد میں ایک عجیب اثر تھا اور تربیت کا کیا احسن طریقہ تھا۔ مسئلہ بھی بیان فرما دیا اور کسی کا نام لے کر کسی کو نشانہ بھی نہیں بنایا۔ پھر آپ روضہ شریف پر حاضر ہوئے۔ فاتح خوانی کی اور پھر روضہ شریف سے باہر تشریف لا کر فقراء اور غریبوں کو پیسے تقسیم کئے مگر کوئی نہیں جان سکا کہ کس قدر دیئے آپ نہایت پردہ سے سخاوت فرماتے تھے۔

۱۱۔ طبیعت کتنی ہی پریشان ہوتی، جب کبھی حاضر خدمت ہو کر سلام عرض کیا تو آپ نے مسکرا کر سلام کا جواب دیا اور حالات دریافت فرما کر اکثر فرماتے ”اچھا“ تھوڑی دیر وقفہ کے بعد پھر فرماتے۔ ”بہت اچھا“ تو طبیعت کو فوراً سکون ہو جاتا۔

۱۲۔ میں ۶۴۵ء سے ۱۹۴۷ء اگست تک دہلی شریف تھا تو مجھے حضرت خواجہ باقی باللہ صاحب رحمۃ اللہ علیہ کے روضہ اطہر کی کوئی واقفیت نہ تھی۔ آپ نے مجھے وہاں خواجہ صاحب کے مزار شریف پر حاضر ہونے اور آپ کا سلام عرض کرنے کے لیے تحریر فرمایا۔ تو میں وہاں مزار پر انوار حضرت باقی باللہ صاحب رحمۃ اللہ علیہ پر حاضر ہوا تو عجیب لذت آئی اور آپ نے مجھے تحریر فرمایا کہ جب بھی مزارات مقدسہ پر حاضری ہو جس دعا میں شامل کر لیا کرو۔ آپ کی یہ چٹھی مبارک میں نے بطور یادگار قرآن مجید میں رکھی ہوئی ہے۔

۱۳۔ آپ نے جب سکول میں مدرس کی ملازمت ختم کی تو مجھے دہلی شریف میں چٹھی لکھی کہ وہاں سے یہ فتویٰ لے کر (مفتیان دہلی سے) بھجھو کہ ہم نے سکول کی طویل ملازمت کی تو ہمارا پراویڈنٹ فنڈ جمع ہوتا رہا جو تنخواہ کے حساب سے مختلف تھا پھر وہ کئی بنکوں میں منتقل ہوتا رہا۔ طویل ملازمت کے باعث معلوم نہیں کہ کتنی رقم تنخواہ سے جمع ہوئی کتنی گورنمنٹ نے دی کتنا ساتھ سود لگا۔ تو اس لیے یہ فتویٰ لے کر لکھو کہ اس رقم میں کتنی حلال ہے یا ساری حلال ہے یا ساری حرام ہے تو پہلی مرتبہ مفتی مظہر اللہ صاحب سے جو فتح پوری مسجد میں خطیب اور مفتی تھے فتویٰ لیا تو انہوں نے تمام رقم کو حلال لکھا اور مفتی کفایت اللہ صاحب نے حرام لکھا دوسری مرتبہ آپ نے مفصل چٹھی تحریر فرمائی جو میں نے دونوں مفتی صاحبان کو دکھائی تو دونوں حضرات نے تمام رقم کو حلال لکھا۔ گویا حضرت صاحب روزی کے معاملہ میں اس قدر تحقیق سے کام لیتے تھے۔

۱۴۔ آپ کے سب سے چھوٹے صاحبزادے محمود احمد صاحب جب اس جہاں فانی سے پردہ فرما گئے تو میں گجرات شریف آستانہ عالیہ پر حاضر خدمت ہوا۔ کچھ معززین شہر بھی تشریف فرما تھے ایک صاحب نے عرض کیا کہ حضور آپ کے صاحبزادے صاحب کی ناوقت موت کا بڑا افسوس ہے تو آپ نے

ارشاد فرمایا کہ وقت تو وہی رب العزت جانتا ہے اس میں ہمارا دخل نہیں وہ جو کرتا ہے اپنی حکمت کے مطابق درست ہی کرتا ہے۔ صاحبزادہ صاحب مرحوم کے جو اسرار ان کے وصال شریف سے پہلے یا بعد آپ نے بیان فرمائے وہ اہل بیت حضرات مجھ سے بہتر سمجھتے ہیں۔ اس لیے تحریر نہیں کئے۔ تاہم اتنا ضرور لکھوں گا کہ قبلہ عالم نے ارشاد فرمایا کہ اس پیارے اور نالیدار لخت جگر نے اپنے وصال کی خبر گھر سے سول ہسپتال جانے سے پیشتر ہی بیان کر دی تھی اور ہسپتال میں محض ہماری پدری شفقت اور سنت طریقہ کے مطابق یعنی علاج کے لیے داخل کرائے گئے تھے وہاں بھی آخری وقت آنے پر حضرت صاحب نے فرمایا کہ بر خوردار مرحوم نے تمام ہسپتال کے عملہ کو بلا کر ان کا شکریہ ادا کیا اور ڈاکٹر صاحب سے فرمایا کہ آپ نے نہایت تندی اور ہمدردی سے علاج کیا ہے آپ کا بہت بہت شکریہ۔ مگر اب ہمارا وقت قریب آچکا ہے۔ رحمت کے فرشتے ہمیں لینے آچکے ہیں اب اجازت دیں اور اس کے بعد ان کو گھر لایا گیا جہاں وہ واصل باللہ ہوئے انا للہ وانا الیہ راجعون۔

۱۵۔ جب صاحبزادہ صاحب حکیم محمد عالم صاحب رحمۃ اللہ علیہ نے اس دار فانی سے وصال فرمایا تو کچھ دنوں بعد آپ لاہور بھائی عزیز الدین صاحب کے ہاں تشریف لائے۔ میں بھی نار و وال سے حاضر خدمت ہوا صاحبزادہ صاحب کی فاتحہ خوانی کے بعد لفظ افسوس میرے منہ میں ہی تھا کہ آپ نے ارشاد فرمایا کہ موت نیک بندوں کے لیے وصل ہے اور یہ حکم الہی ہے۔ اس میں کلام نہیں۔ بات صرف اتنی ہے کہ نیک اولاد باقی رہنے والی نیکیوں میں شمار ہوتی ہے اور یہی خیال ہمیں کبھی کبھی سنانا ہے۔ پھر آپ نے حضرت حکیم صاحب مرحوم کے استاد صاحب دہلوی کے گجرات شریف حکیم صاحب کی بیمار پرسی کے لیے آنا اور بے بسی میں آنکھوں سے آنسو بہانا اور صاحبزادہ صاحب کی بزرگی اور قابلیت کا اظہار کرنا بیان فرمایا۔ جن لوگوں نے زیارت کی انہوں نے دیکھا ہوگا کہ ایسے پاکیزہ تابعدار اور خدا ترس اور شرم و حیاء میں نمونہ صاحبزادہ صاحب کے وصال پر آپ نے جو صبر و استقلال کا نمونہ پیش کیا اس کی مثال نہیں ملتی۔

۱۶، ایک دفعہ کا ذکر ہے۔ میری تعیناتی سیالکوٹ پولیس لائن میں تھی۔ آپ ایک شادی کے سلسلہ میں ڈھوڑہ ضلع سیالکوٹ تشریف لے گئے واپسی پر جناب مولوی عبدالحق صاحب کے ہاں قیام فرمایا اور مجھے یاد فرمایا میں سلام کے لیے حاضر ہوا تو آپ نے ارشاد فرمایا کہ آغا مظہر علی صاحب ڈپٹی سپرنٹنڈنٹ پولیس کو بھی ہمارا سلام دیں۔ میں نے ٹیلیفون پر آپ کا سلام جب ڈی۔ ایس۔ پی (صاحب کو دیا تو انہوں نے

مجھے فرمایا کہ ذرا ٹیلیفون پر ٹھہرو میں اپنی والدہ محترمہ کو آپ کا سلام دے لوں تھوڑی دیر بعد ڈپٹی صاحب نے فرمایا کہ آپ کی خدمت میں میرا اور میری والدہ کا سلام دے دو اور ساتھ ہی ہمارے گھر تشریف لانے کے لیے والدہ صاحبہ کی طرف سے التجا کرو۔ جب میں نے پیغام عرض کیا تو آپ نے فرمایا کہ وقت تنگ ہے اور ہمارا واپسی کا ارادہ ہے۔ اس لیے ہم یہیں دعا کرتے ہیں جب یہ پیغام ٹیلیفون پر میں نے ڈپٹی صاحب کو پہنچایا تو ان کی والدہ محترمہ نے جواباً عرض کیا کہ میں دائم المریضہ ہوں اور زندگی کا بھروسہ نہیں ہے اس لیے آپ ضرور تشریف لائیں مجھے زیارت ہو جائے گی۔ جب میں واپس آپ کی خدمت میں حاضر ہوا تو دیکھا دو تانگے کھڑے ہیں تمام سامان بھی لدا ہوا ہے ایک تانگے پر صاحبزادہ حکیم محمد عالم صاحب اور دوسرے پر حضور قبلہ عالم خود تشریف رکھتے ہیں اور باقی اہل خانہ بھی ہمراہ ہیں۔ میں نے ڈپٹی صاحب کی والدہ صاحبہ کا پیغام عرض کیا تو آپ نے فرمایا مائی صاحبہ سچ کہتی ہیں۔ واقعی زندگی کا بھروسہ نہیں ہے۔ آپ تانگے سے اترے اور حکیم صاحب کے قریب تشریف لائے فرمایا حکیم صاحب مائی صاحبہ یوں کہتی ہیں کیا خیال ہے حکیم صاحب نے نہایت ادب سے عرض کیا جیسے حضور کی مرضی۔ پھر سامان دونوں ٹانگوں سے اتارا گیا اور ٹانگے والوں کو پورا پورا کرایہ دیا گیا۔ پھر ڈپٹی صاحب نے اپنی کار آپ کے لیے جانے کے لیے بھیجی تو مسکرا کر فرمانے لگے اب پہلا نمبر تمہارا ہے پہلے ہم تیرے گھر چلیں گے پھر ڈپٹی صاحب کے ہاں چلیں گے تو آپ حکیم صاحب سمیت غریب خانہ پر محلہ ٹبر لگے زبیاں شہر سیالکوٹ تشریف لے گئے۔ دعا خیر فرمائی، میری سچی کچھ بیمار تھی۔ حکیم صاحب نے اس کے لیے دوا تجویز فرمائی اور پھر فرمایا اب تو تم خوش ہوتا میں کیا بیان کروں۔ خوشی سے میرا زمین پر پاؤں نہیں لگتا تھا کتنا انصاف اور غریب پروری ہے کہ امیر کے گھر جاتے ہوئے پہلے غریب کے ہاں تشریف لے جاتے ہیں تاکہ اس کا دل مجروح نہ ہو اور پھر اس عاجز پر خصوصی کرم بھی مہقا۔ میرے والد مرحوم کا انتقال اس وقت ہوا جب میری عمر ایک سال تھی۔ ایک مرتبہ میری والدہ محترمہ نے میرے متعلق میرا بیٹا کہہ کر کچھ عرض کیا تو آپ نے فرمایا یہ تمہارا ہی بیٹا نہیں ہمارا بھی بیٹا ہے۔

۱۷۔ ایک دفعہ میرے کچھ دوست جو سیالکوٹ کے دیہات کے رہنے والے تھے۔ آپ کے حضور حاضر ہوئے اور پھر میرے گھر کا پتہ پوچھا انہیں یہ معلوم نہ تھا کہ میں دیہات کا رہنے والا ہوں تو آپ نے نہایت شفقت سے جواب دیا کہ یہ اسی کا گھر ہے جہاں تم بیٹھے ہو۔ کوئی خدمت ہو تو بتاؤ۔ سبحان اللہ کتنا خلوص ہے جب میں نے یہ بات سنی تو میری خوشی کی کوئی انتہا نہ رہی اور ان حضرات پر بھی بڑا اثر ہوا۔ حقیقت میں مرید کا گھر پیر کا ہوتا ہے اور پیر کا گھر مرید کا ہوتا ہے۔

۱۸۔ دین کے سلسلہ میں ادب، میرا مشاہدہ ہے کہ اکثر مرتبہ جب بھی آپ کی خدمت مبارک

میں حاضر ہوا اور دیکھا کہ جب بھی کوئی محبان میں سے آپ کو مٹھیاں بھرتے ہوئے دین کی بات یا حدیث پاک بیان کرنے لگا تو آپ نے فرمایا کہ مٹھیاں بھرنے چھوڑ دے پہلے مسئلہ بیان کر پھر مٹھیاں بھرتا۔

۱۹۔ آپ عام دینی جلسوں میں شرکت نہیں فرماتے تھے کسی کسی خاص جلسہ میں اس حال میں تشریف لے جاتے کہ کوئی آپ کو پہچان نہ سکے اور جلسہ میں آپ کے لیے تکلف نہ کیا جائے پھر جن اہل محبت کو جلسہ میں شرکت کے لیے اجازت فرماتے ان سے واپسی پر علیحدہ علیحدہ اس طرح سے حال دریافت کیا کہ کون کون سے علماء حضرات تشریف لائے اور کیا کیا بیان کیا۔ محب یہ نہیں جان سکتا تھا کہ آپ خود بھی اس جلسہ میں تشریف لے گئے تھے یا نہیں۔ بیان سن کر داد دیتے اور اگر کوئی غلطی یا غلط فہمی ہوتی تو درستگی فرماتے۔ فرقہ و ہابیہ کے جلسوں میں شرکت سے منع فرماتے یہ میں اپنے مشاہدے کے مطابق عرض کر رہا ہوں ایک دفعہ میں نے سیالکوٹ میں فرقہ و ہابیہ کے جلسہ میں شرکت کی اور کسی وہابی عالم کی تقریر کی تعریف کرتے ہوئے آپ کی خدمت مبارک میں چٹھی لکھی تو آپ نے جواب میں تحریر فرمایا کہ فرقہ و ہابیہ کے جلسوں میں شرکت سے پرہیز کیا جائے۔ ایک دفعہ میں نے نارووال سے آپ کی خدمت میں تحریر کیا کہ میں حاجی عطا محمد صاحب سے عربی پڑھ رہا ہوں چونکہ حاجی صاحب عقائد میں سخت تھے تو آپ نے تحریر فرمایا کہ حاجی صاحب سے صرف عربی ہی پڑھنا۔

۲۰۔ ایک دفعہ میری تعیناتی بہاولپور پولیس وائرلیس سٹیشن پر تھی تو میں دوران رخصت گجرات شریف آپ کی خدمت اقدس میں حاضر ہوا عرض کی کہ دعا فرمائیں میرا تبادلہ گجرات پولیس وائرلیس سٹیشن پر ہو جائے آپ نے دعا فرمائی اور بعد دعا فرماتے کے مسکرا کر فرمایا۔ آسمان کی طرف ہاتھ مبارک اٹھا کر اللہ جل شانہ کی طرف اشارہ کرتے ہوئے فرمایا اس نے نامعلوم تم سے کہاں لو کر سی لیتی ہے کیونکہ تم ایک طرف کے ملازم نہیں بلکہ دونوں طرف کے ملازم ہو۔ جب میں واپسی پر لاہور آیا تو معلوم ہوا کہ میرے گجرات شریف تبادلہ کے کاغذات تیار ہیں صرف دستخط باقی ہیں۔ جب بہاولپور واپس گیا تو انتظار میں تھا کہ گجرات شریف تبادلہ کا حکم موصول ہوا تو تقریباً ۲ دن بعد حکم ملا کہ تمہارا تبادلہ قصور ہو چکا ہے جہاں میں نے جدوجہد کر کے ایک عالیشان مسجد بھی بنوائی جس کی امامت بھی کچھ عرصہ خود کرتا رہا۔

۲۱۔ تبادلہ پر قصور شریف پہنچ کر میں نے مکان کے لیے عرض کی کہ حضور دعا فرمائیں مجھے اچھا سا مکان کرایہ پر مل جائے آپ نے لفظ میں جواب فرمایا۔ اللہ اللہ کرتے رہو انشاء اللہ مکان کا بہتر انتظام ہو جائے گا پورا واقعہ لکھنے سے قصہ لمبا ہو جائے گا۔ مختصر یہ ہے کہ ۱۹۵۸ء میں مجھے ایک ہندو کا مکان ملا میرے نام پر

الٹ بھی ہوا قیمتاً بھی مجھے ہی ملا جس کا P.T.O میرے پاس ہے۔ مگر چونکہ مجھ میں قیمت ادا کرنے کی گنجائش نہیں اس لیے آج تک اس مکان کا بل بھی مجھے نہیں دیا گیا۔ میری رہائش آج کل اسی مکان میں ہے۔ ۲۲-۱۹۵۵ء مارچ میں میری تعیناتی نارووال پولیس وائٹریس سٹیشن پر تھی مجھے اچانک حکم ملا تمہیں اسسٹنٹ سب انسپکٹر کے عہدہ سے تنزل کر کے ہیڈ کانسٹیبل بنا دیا گیا ہے۔ جرم کوئی نہیں تھا۔ صرف جو نیٹر تصور کرتے ہوئے ایسا کیا گیا ہے۔ میں نے حضرت صاحب رحمۃ اللہ علیہ کی خدمت میں چٹھی لکھی۔ آپ نے تحریر فرمایا۔ مرضی مولیٰ ازہمہ اولیٰ اور ارشاد فرمایا فکر نہ کریں۔ اللہ اللہ کرتے رہیں۔ تین ماہ بعد مجھے تین ماہ کے لیے پھر اسسٹنٹ سب انسپکٹر ترقی یاب کر دیا گیا۔ تنزلی کے بعد میں نے پھر چٹھی تحریر کی۔ میں اس وقت منظر گڑھ تھا۔ عرض کیا کہ دوبارہ تنزلی بھی ہو گئی ہے، اور تبادلہ منظر گڑھ سے بہاولپور ہو گیا ہے۔ آپ نے پھر میری تسلی کے لیے مفصل جواب تحریر فرمایا جو حسب ذیل ہے اور یہ ۱۹۵۶ء کا واقعہ ہے۔ حضورؐ نے تحریر فرمایا۔

”اللہ تعالیٰ اجل شانہ انسان کی تمام ضروریات کا کفیل ہے اور اس کے ہر فعل میں حکمت ہوتی ہے انسان کی عقل نارسا ہوا کرتی ہے سمجھ نہیں سکتی اس لیے گھبرانے کی ضرورت نہیں اور روزانہ ۴۵ مرتبہ حسبنا اللہ نعم الوکیل پڑھ لیا کرو“

میں ایسا ہی کرتا رہا اور ساتھ ہی محکمانہ طور پر ترقی کے لیے درخواستیں دیتا رہا۔ ۱۹۶۱ء تک کچھ نہ بنا آخر کار ہائی کورٹ میں اپنے پیر بھائی میاں عزیز الدین صاحب کی معرفت محکمہ کے خلاف رٹ کر دی جس کا فیصلہ ۱۹۶۵ء میں میرے حق میں ہوا اور میں حضرت صاحب کی دعا سے اب سب انسپکٹر ہوں آپ کا ارشاد یاد آتا ہے کہ اگر میری تنزلی نہ ہوتی تو میں کسی صورت بھی اب تک اسسٹنٹ سب انسپکٹر مستقل نہ ہو سکتا تھا، اور نہ ہی سب انسپکٹر ترقی یاب ہو سکتا تھا یہ سب آپ کی دعاؤں کی برکت ہے۔ اللہ کریم حضور کے مزار پر انوار پر کروڑوں رحمتیں نازل فرمائے۔



کامل پیر محمد نجشاً لعل بنان پتھردا

حضرت قبلہ گاہی علیہ الرحمۃ کے بارے میں اپنے ساتھ بیٹے ہوئے چند واقعات درج ذیل ہیں۔

(۱) میں خیرپور میں ہوٹل کرتا تھا۔ میرے کوٹھے میں اس شدت کا درد تھا کہ مجھے اٹھا کر گاڑی میں سوار کیا گیا۔ احمد دین ساکن کوٹلی کھوہارا میرا ہم سفر تھا۔ اگلے سٹیشن پر ایک مولوی صاحب میرے والے ڈبے میں سوار ہوئے اور میرے پاؤں کی طرف میرے والی سیٹ پر بیٹھ گئے۔ میں ان روتے ادب ان کی تعظیم کے لیے اٹھنا چاہتا تھا مگر مجبور تھا پھر بھی میں نے اپنی ٹانگیں سکیر لیں۔

میں نے حضرت صاحب قبلہ کا تصور کر کے دعا کی کہ خیریت سے گھر پہنچ جاؤں اور ساتھ ہی میاں محمد صاحب کا یہ شعر پڑھا۔
مرد ملے تے درد گواوے اوگن گن کردا کامل پیر محمد نجشاً لعل بنان پتھردا
پھر یہ شعر پڑھا۔

جنہاں عشق خرید نہ کیتا اینوس گئے وگتے عشقے باجھہ محمد نجشاً کیہ آدم کیہہ کتے
یہ اشعار سن کر مولوی صاحب آپ سے باہر ہو گئے اور کہنے لگے کہ یہ تمہارے عشق اور یار کے نعرے ایسے ہی ہیں مجھ میں ایسا جوش پیدا ہوا کہ میں یک دم اٹھ کر بیٹھ گیا اور مولوی صاحب کا شانہ پکڑ کر انہیں جھنجھوڑنا شروع کر دیا اور ان کا مذاق اڑانا شروع کر دیا۔ مولوی صاحب کہنے لگے کہ عشق حقیقی کیا ہوتا ہے اور عشق مجازی کیا ہوتا ہے؟ میں نے کہا۔ آپ اگر وعظ کرتے ہیں اپنے حلوے مانڈے کے لیے تو یہ عشق مجازی ہے اگر اللہ کی رضا کے حاصل کرنے کے لیے وعظ کریں تو عشق حقیقی ہے۔ اس پر مولوی صاحب نے قرآن حکیم کی کوئی آیت پڑھی۔ جس کا جواب میں نہیں جانتا تھا مگر معامیرے حضرت قبلہ کا ہاتھ مبارک نمودار ہوا جسے حاضرین میں سے کوئی نہ دیکھ سکا۔

فقط میں نے ہی دیکھا اس ہاتھ پر اس آیت کا جواب آیت قرآن میں لکھا تھا۔ میں نے وہ آیت جواب میں پیش کر دی۔ مولوی صاحب نے اس کے بعد دو تین آیات پڑھیں جن کے جوابات میں آپ کے دست مبارک سے پڑھ کر دیتا رہا۔

اسی ڈبے میں ایک شخص ابراہیم نامی بیٹھا تھا وہ خاصا پڑھا لکھا تھا۔ اس نے کہا کہ علمی طور پر مولوی صاحب لا جواب ہو گئے ہیں مگر وہ شکست تسلیم نہیں کریں گے ساتھ ہی ابراہیم نے مجھے پندرہ روپے بطور نذرانہ بھی پیش کئے اور کہا کہ اگر اس وقت میرے پاس پانچ ہزار روپے بھی ہوتے تو میں آپ کی خدمت میں پیش کر دیتا۔ حقیقت یہ ہے کہ حضورؐ اپنے ملنے والوں کی اسی طرح غائبانہ استدعا فرمایا کرتے تھے۔

(۲) میں میلارام کے کارخانہ میں ملازم ہو کر لاہور جانے لگا۔ اجازت حاصل کرنے اور سلام کرنے کی غرض سے حضرت صاحب قبلہؒ کی خدمت میں پیش ہوا۔ آپ نے اجازت عطا کی اور ارشاد فرمایا۔ در روٹی اپنی خود پکا کر کھایا کرنا۔ سچا نچہ میں آٹا ساتھ لے گیا۔ کچھ دن تو ایک نوجوان لڑکا میرے آٹے کی روٹی پکا کر مجھے دیتا رہا اور میں کھاتا رہا۔ میں خود روٹی پکانا نہیں جانتا تھا۔ پھر ایک ماچھن نے یہ خدمت سرانجام دینا شروع کی۔ مگر جلد ہی اس نے میرے آٹے کی بجائے چنگوں گاہکوں کے جمع شدہ آٹے کی روٹیاں مجھے دینی شروع کر دیں۔ میں نے وہ روٹیاں دو تین دن ہی کھانی تھیں کہ مجھ پر عتاب ظاہر ہو گیا۔ رات کو جب میں سویا تو میرے دائیں کان پر زور کا تھپڑ سیدھا ہوا جس سے مجھے سخت اذیت پہنچی۔ میں چونک پڑا دیکھتا کیا ہوں کہ میری چار پائی کے قریب حضرت صاحب قبلہؒ کھڑے ہیں۔ میں نے چاہا کہ اٹھ کر آپ سے معانقہ کا شرف حاصل کروں مگر آپ فوراً غائب ہو گئے۔ اگلے روز میں نے رخصت حاصل کی اور خدمت اقدس میں حاضر ہوا۔ آپ تنہا ہی تشریف فرما تھے۔ مجھے دیکھ کر آپ نے اپنا چہرہ مبارک ایک لمحہ کے لیے اپنی کُملی مبارک میں چھپا کر تبسم فرمایا اور پوچھا کیا حال ہے۔ میں نے وہ کان پیش کر کے عرض کیا۔ حضورؐ ابھی تک کان سرج ہے جس پر آپ نے تھپڑ سیدھا فرمایا تھا۔ ارشاد ہوا کہ تم نے ہماری بات کب مانی تھی۔

(۳) میں جلال پور جٹاں میں بہ سلسلہ کارمقیم تھا میری اہلیہ بھی میرے ساتھ تھی جو حضرت صاحب قبلہؒ کی بڑی معتقد تھی۔ ایک دن عصر کے قریب آپ تشریف لے آئے۔ آپ نماز عصر ادا کرنے لگے تو میں نے اور میری بیوی نے آپ کے لیے کھانا پکانے کی تیاری

شروع کر دی جب خام رسد خرید چکا تو میرے والے مکان کا مالک آگیا اور بصد ہوا کہ تمہارے پیر صاحب کا کھانا میں پکاؤں گا کیونکہ آپ میرے مکان پر تشریف لاتے ہیں۔ اس لیے آپ میرے مہمان ہیں نہ کہ تمہارے۔ میں نے عرض کی۔ میں آپ سے پوچھ کر جواب دوں گا۔ جب میں نے خدمت اقدس میں عرض کیا تو حضور نے مالک مکان کی دعوت قبول فرمائی۔

مالک مکان نے میرا خریدنا ہوا سودا مجھ سے لے لیا اور قیمت ادا کر دی کھانا کھانے کے لیے آپ اس کے گھر پر نہیں گئے بلکہ میرے والے مکان پر کھانا منگوایا جب کھانا تناول فرما چکے تو فوراً آپ کو تھے ہو گئی اور سارے کا سارا کھانا من و عن باہر نکل آیا۔ میں متسرد ہوا۔ چاہتا تھا کہ آپ کی طبیعت کی بحالی کے لیے کوئی دوائی لاؤں۔ مگر آپ نے منع فرمایا۔ اور کہا یہ کھانا ہمارے لائق نہیں تھا۔ یہ ہمیں ہضم نہیں ہو سکتا تھا۔

(۵) میری بیوی کو آسیب کی شکایت ہو گئی۔ علاقے کے حکیموں طبیبوں کے علاج معالجے کے بعد حکیم اجل خان سے رجوع کیا۔ قیمتی ادویات مسلسل استعمال کرائیں افاقہ نہ ہوا۔ آخر میں نے اپنے دوست محمد شاہ امام مسجد سے ذکر کیا۔ انہوں نے بتایا کہ تمہاری بیوی پر توجن کا غلبہ ہے۔ محمد شاہ صاحب نے جن کو حاضر تو کر لیا اس کا نام بھی دریافت کر لیا جو محمد اکبر تھا مگر اسے نکال نہ سکے اور چلتے ہوئے جن نے دو تین دفعہ یہ نعرہ لگایا۔ ”محمد شاہ تے چین ہو گیا ای“

اگلے دن سویرے میں آپ قبلہ کی خدمت میں زمیندارہ ہائی سکول میں (تمہارے برن ہاسٹل) حاضر ہونے کی نیت سے گھر سے نکل کھڑا ہوا جب شاہ جہاں گھر والی نالی اور سائین کم لہی صاحب کی جھنگلی کے درمیان اونچے نیچے باجروں کے کھیتوں کے بنوں پر جا رہا تھا کہ ایک سفید ریش اور سفید سر والا معزز آدمی مجھے ملا۔ جس نے مجھے عربی انداز میں السلام علیکم کہا۔ میں نے جواب دیا اور مصافحہ کیا۔ جب ہاتھ کے پھپھے کلانی کو ٹولا تو بڑی ندراد میں آنے سن رکھا تھا کہ جنات کے جسم میں بڑی نہیں ہوتی۔ بس مجھے تو پسینے آنے شروع ہو گئے۔ اس نے مجھ سے پوچھا کہ کہاں جا رہے ہو۔ میں نے کہا اپنے پیرو مرشد کے پاس۔

حضرت صاحب قبلہ سے رات والا ماجرا بیان کیا تو آپ نے فرمایا کہ راستے میں جو شخص تمہیں ملا تھا وہی محمد اکبر جن ہے جس کا تمہاری بیوی پر غلبہ ہے۔ ایک سیاہ رنگ کی لیر اپنے گاؤں والے محمود شاہ صاحب کے پاس لے جاؤ اور انہیں کہو کہ عمل کریں۔ محمد اکبر حلا جائے گا۔

میں زنگریز سے کپڑا رنگا کر لے گیا۔ محمود شاہ صاحب سے وہ کالا کپڑا لے کر آیا ہی تھا کہ جن غائب ہو گیا اور میری بیوی بھلی چچی ہو گئی۔ اگلے دن میں حضرت صاحب کی خدمت اقدس میں حاضر ہوا اور بتایا کہ محمد اکبر چلا گیا ہے۔ آپ نے فرمایا۔ وہاں یہاں بھی آیا تھا۔ ہم نے اس سے پوچھا کہ تم کیوں اس بی بی کو تکلیف دیتے ہو۔ وہ کہنے لگا حضور! میں نے اس کو تکلیف تو کوئی نہیں دی میں تو فقط وہاں مقیم تھا۔ کیونکہ مجھے اس گھر میں آپ کے سیدے شریف والے خواجہ صاحب کی اور حضرت مجدد صاحب کی زیارتیں کرنے کا موقع مل جاتا تھا۔ کیونکہ یہ بزرگ ہستیاں اس خانہ پاک میں اکثر تشریف فرما ہوتی رہتی ہیں۔



کارساز مابہ فکر کارما

مجھے حضور علیہ الرحمۃ کی خدمت میں حاضری کی توفیق ۱۹۱۸ء سے ہوئی۔ لہذا آپ کی خدمت میں بہت وقت گزارا ہے۔ اس دوران کے چند واقعات جو مجھے اس وقت یاد آئے ہیں یہاں لکھتا ہوں۔

۱۔ ہمارے گاؤں کوٹ قطب الدین میں پاکستان بننے کے بعد ۱۹۴۷ء سے ہر سال دریائے چناب کا پانی طغیانی کی صورت میں ہمارے رقبہ میں داخل ہو کر لاکھوں روپیے کی فصلوں کا نقصان کر جاتا، باشندگان وہ فلسی فاقہ کشی کا شکار ہو جاتے۔ ۱۹۵۷ء کے بعد عرس خواجہ محبوب عالم صاحب سیدوی پر حاضر ہوا تو شب معراج یعنی عرس پاک گزرنے کے بعد جب لوگ حضور کو مل کر واپس گھروں کو جا رہے تھے اور اپنے لئے دعائیں کر رہے تھے میں بھی اجازت حاصل کرنے حاضر ہوا۔ آپ نے فرمایا۔ تم نے دعا نہیں کروائی۔ میں نے عرض کی حضور سنیں تو میں عرض کرتا ہوں۔ چنانچہ آپ کے آگے اہالیان وہ کی بے بسی، فاقہ کشی اور دریائے چناب کی طغیانی کا ذکر کیا۔ آپ چند منٹ مراقبہ کے بعد فرمانے لگے۔

”اللہ تبارک و تعالیٰ! یہ تے دس! بندیاں دی روزی داینوں بہتا فکرے یاں اونہوں جنہ پیدا کیتاے“ میں نے عرض کیا حضور فکر تو اسی خالق کو ہے جس نے پیدا کیا۔ فرمایا بس جا چوہری چلا آپے فکر والا فکر کرے گا۔ چنانچہ آپ کی دعا سے کہ ہمیں قدرت سے اس طغیانی سے نجات دلوائی۔ ہیڈ خانکے کے جن بندوں کی وجہ سے طغیانی آتی تھی گو رمنٹ نے ان کے توڑنے کا حکم دے دیا اور اب اللہ کے فضل سے ہم اہل دیہہ خوش حال ہیں۔

۲۔ ایک دفعہ حاضر خدمت ہوا حضور نے فرمایا۔ چوہری سنا کیا حال ہے۔ بے ساختہ میرے منہ سے نکلا جناب ہماری بھینس (مرض بواہیں) سخت بیمار ہے۔ فرمایا۔ اس کا کچھ علاج کرانا چاہیے۔ کسی حکیم کے پاس لے جاؤ۔ میں نے عرض کیا۔ علاج تو ہم نے بہت کئے اس کو بہت کچھ دیا ہے۔ اب تو اللہ ہی حکیم ہے۔ میری بات سن کر آپ تبسم فرما کر بہت ہنسے اور فرمانے لگے۔ چوہری جاؤ تمہارا اللہ حکیم ہے تو تم کو کس بات کا فکر۔ ہمارے پاس کسی قسم کا فکر اندیشہ لے کر نہ بیٹھا کرو۔ چنانچہ میں جب گھر واپس آیا تو بھینس درست تھی۔

(۱۳) ایک جمعہ کے روز بعد نماز آپ کی خدمت میں حاضر تھا۔ محین الدین پور کے سادات نے سوال کیا کہ حضور ہماری گندم کی فصل کو چوہا بہت نقصان پہنچا رہا ہے۔ دعا فرمائیں۔ سنس کر فرمایا۔ شاہ صاحب وہ تو اپنی ہی برکت کھاتا ہے۔ مہتارا کچھ نہیں بگاڑتا۔ تمام سادات نے عرض کی حضور دعا فرمائیں وہ اپنا چٹھہ اور کسی جگہ جانکالے اور یہاں سے چلا جائے۔ چنانچہ آپ نے تھوڑی سی ریت دم کر دی۔ کہ جا کر فصل میں پھینک دو۔ چنانچہ انھوں نے ایسا ہی کیا۔ دوسرے ہی دن چوہا کوسوں دور بھاگ گیا۔

(۱۴) ایک دن مجلس مبارک میں حاضر ہوا۔ آپ نے پوچھا چوہدری کیا حال ہے۔ عرض کی حضور ہماری بھینس نئی شیردار ہوئی ہے اور اس کا جا مر گیا ہے۔ ملتی نہیں۔ فرمایا۔ جا بھینس پی ملے گی۔ جب میں واپس آنے لگا عرض کی حضور! کوئی گٹ وغنیدہ فرما دیں۔ فرمایا۔ چوہدری کا گٹ نہیں ہوتا۔ آؤ۔ اللہ بخش دھاگا لادو۔ چوہدری کو میں گٹ کر دوں۔ میں نے عرض کیا۔ میرا گٹ آپ کے فرمانے سے ہو گیا۔ اب میں گٹ نہیں لوں گا۔ چنانچہ جب میں گھر واپس آیا اور بھینس کے نیچے بیٹھا تو وہ رینگ کر مل پڑی۔

(۱۵) حضور کے مکان کے قریب ایک گجری رہتی تھی وہ پانچ چھ دن متواتر آپ کے نماز فجر کے بعد وظیفہ پڑھنے کے وقت دست بستہ ہو کر آپ کے پاس بیٹھ جاتی۔ آپ نے پوچھا۔ مائی تم کو کیا ہے۔ عرض کرنے لگی۔ مجھے عرصہ دراز سے آسیب کی شکایت ہے۔ میں جب عشا کے بعد اپنی چار پائی پر لیٹتی ہوں وہ سفید ریش صورت میں میرے سر ہانے کھڑا ہو جاتا ہے۔ اور مجھے مارتا ہے۔ صبح تک میری ہڈیاں ٹوٹ جاتی ہیں ہوش نہیں رہتی۔ میرے مکان میں پاخانہ پھر جاتا ہے۔ سخت بدبو آتی ہے اور ٹوکری بھر غلاظت ہوتی ہے جو روزانہ باہر پھینکتی ہوں۔ میرے کوئی اولاد نہیں ہوتی۔ میرے لئے دعا فرمائیں اس مہیبت سے نجات ہو۔ آپ نے ایک تعویذ لکھ دیا۔ فرمایا۔ جاگلے میں ڈال لے۔ چنانچہ اس دن کے بعد اس عورت کو کوئی تکلیف نہ رہی نہ ہی وہ جن کبھی نہیں آیا۔ اللہ نے مصیبت سے نجات دے دی۔

غوث الاعظم کی تمناؤں کا مرکز

پہلا خط :

بخدمت جناب حضور پُر نور قبلہ و کعبہ حضرت مولانا سید حبیب اللہ دام اقبالکم۔
 السلام علیکم ورحمۃ اللہ۔ واضح ہو کہ بندہ کو آج سے پہلے حضور کی کوئی معرفت نہیں تھی۔ نہ حضور کا نام
 تک میں نے سنا تھا۔ حضور کی معرفت میری خوش قسمتی کا ایک بڑا واقفہ ہے اور وہ اس طرح ہے کہ سید علی محمد تقی
 الہاشمی عرب جو بغداد شریف کے رہنے والے ہیں اور حضور پر نور، تمام پیروں کے سر تاج دستگیروں کے
 دستگیر، محبوب سبحانی حضرت سیدنا شیخ عبدالقادر جیلانی قدس اللہ سرہ العزیز کے دربار کے پڑوسی رہے
 ہیں۔ ہماری دکان پر پریشان حالت میں آئے۔ میں نے دریافت کیا کہ شاہ صاحب! آپ کیوں پریشان
 ہیں؟ شاہ صاحب نے فرمایا کہ عرب (بیوی) کی صحت خراب ہے۔ اور ڈاکٹر لوگوں نے ہمیں مشورہ دیا ہے
 کہ اس کو جلد از جلد ٹھنڈے علاقے میں پہنچاؤ۔ میں نے کہا کہ شاہ صاحب پھر آپ کیوں نہیں لے جاتے؟
 انھوں نے کہا کہ ہمارے پاس پیسے نہیں ہیں۔ میں نے کہا کہ کتنے درکار ہیں۔ تو انھوں نے ہم سے ۱۵ روپے
 قرض مانگے۔ میں نے کہا آپ کب تک واپس دے سکتے ہیں؟ پکا وعدہ کریں۔ انھوں نے کہا کہ پیسے
 عید تک آپ کو واپس دے دوں گا۔ پھر میں نے ۱۵ روپے شاہ صاحب کو دے دیئے۔ شاہ صاحب
 پار چنار چلے گئے۔

عید کے بعد شاہ صاحب واپس آئے تو وہ خود بھی بیمار تھے۔ اور ان کی بی بی عرب بھی بیمار تھی۔
 تو جب میں نے اس پریشان حال میں ان کو دیکھا۔ تو ان سے پیسوں کا مطالبہ نہیں کیا۔ ان کی یہ
 حالت تھی کہ بیماری بھی تھی اور پاس ایک پانی بھی نہیں تھی۔ نہ کھانے پینے کے واسطے اور نہ بیماری کا علاج
 کرنے کے لئے۔ چنانچہ عرب صاحب نے مزید ایک سو روپے مانگے۔ میں نے کہا۔ میں دے دوں گا مگر آپ
 کب تک واپس کر دیں گے۔ انھوں نے دس محرم کا وعدہ کیا۔ پھر دس چھوڑ بیس محرم ہو گئی۔ اور اب وہ دو دن سے لاپتہ
 ہیں۔

۱۵ عرب قبلہ گاہی حضرت مولانا سید محمد حبیب اللہ علیہ الرحمۃ کے گھر میں مسلسل آتی رہی تھی کہ بجا رضہ ٹی بی ۱۹۶۵ میں فوت ہو گئی۔ (مرتب)

اس لئے میں نے اس واقعہ کا ذکر اپنے ایک دوست سے کیا جو میجر ہے۔ اس نے کہا "شاہ صاحب کے خلاف ہمارے مارشل لا آفس میں مقدمہ درج کرو۔ اور میں نے اس سے پکا وعدہ کر لیا کہ شاہ صاحب کے خلاف مقدمہ درج کرا دوں گا۔ مگر اس رات کو جب میں بستر پر سویا۔ اور یہ رات کے قریب دو بجے کا وقت تھا کہ میں نے خواب میں دیکھا کہ ایک بہت بڑا باغ ہے جو دنیا کے ہر قسم کے فروٹ اور ہر قسم کے پھولوں سے سجایا ہوا ہے۔ میں حیران ہو گیا کہ یہ کیسا باغ ہے۔ اندر گیا تو دیکھا کہ کئی قسم کی نہریں اور نہایت عالی شان کوٹھیاں وہاں موجود ہیں۔ ذرا اور آگے قدم رکھا تو ایک بہت بڑا دروازہ دیکھا۔ اس کے ادھر لکھا تھا۔

هذا مقام سيدنا عبد القادر جيلاني

پھر میں نے دیکھا کہ اس کے نیچے ایک شخص عربی لباس پہنے ہوئے کھڑا ہے۔ میں نے اس سے اندر جانے کی اجازت مانگی۔ اس نے اجازت دے دی۔ جب میں اندر پہنچا تو دیکھا کہ ایک کچھری لگی ہوئی ہے۔ اور آدمیوں کا نام پکارا جا رہا ہے۔ میں بہت حیران ہوا اتنے میں میرے نام کی آواز آئی کہ محمد صدیق صراف پیش ہو۔ میں پیشی کے لئے ایک کمرے میں پہنچا تو اس میں اس قدر خوشبو تھی کہ میرا دماغ بڑھتا نہ کر سکا۔ وہاں ایک شخص سبز لباس پہنے ہوئے بیٹھا تھا اور اتنا نوزانی تھا کہ اس کے نوز سے تمام کمرہ پُر نوز ہو رہا تھا۔ اس کے گرد کمرے میں ہزار دو ہزار بزرگ بیٹھے ہوئے تھے اس سبز پوش بزرگ نے فرمایا۔ "تم مجھے نہیں جانتے" میں نے کہا "حضور! میں آپ کو نہیں پہچان سکا" اور میں بہت متحیر تھا۔ اس پر اس پُر نوز صورت والے نے کہا۔ میرا نام عبد القادر جیلانی ہے۔ میں یہ جان کر بہت خوش ہوا اور آپ کی قدم بوسی کے لئے آگے بڑھا۔ بعد ازاں آپ نے فرمایا۔ کہ سید علی محمد تصفیٰ الہاشمی عرب ہمارا ہمساہی رہا ہے۔ اور اب تمہارے شہر میں آیا ہوا ہے۔ اگر تم لوگوں نے اس کی عزت نہ کی تو گویا ہماری عزت نہ کی۔ اور تم ۲۵۰/- روپے کے واسطے اس پر مارشل لا کے دفتر میں مقدمہ درج کرانے کے لئے آمادہ ہو گئے ہو۔ مجھے اس سے سخت تکلیف ہوئی ہے۔ میں نے عرض کیا۔ "حضور! ہم بال بچوں والے آدمی ہیں، مگر پھر بھی میں نے صرف آپ کی محبت، کی بنا پر انھیں ۲۵۰/- روپے قرض دیا تھا" تو حضور نے فرمایا "سید علی عرب ہاشمی کے ہمدرد ایک شخص ہیں اور وہ حد سے زیادہ ہمارے دوست ہیں۔ اور ہمارے ساتھ ان کا بہت پیار و محبت کا رابطہ ہے۔ مجھے ان سے بہت پیار ہے"

میں نے دریافت کیا کہ حضور ان کا نام کیا ہے تو حضور نے فرمایا کہ ان کا نام حضرت مولانا سید حبیب اللہ

ہے۔ میں نے پتہ دریافت کیا تو فرمایا۔ گجرات متحدہ گیان پورہ ہے۔“

پھر حضور نے مجھے حکم دیا کہ اس خواب کا واقعہ لکھ کر اپنے ملازم کے ذریعہ انھیں ارسال کرو اور ہماری طرف سے حضرت سید حبیب اللہ صاحب کو کہو کہ (عرب) شاہ صاحب کا قرض جس قدر جلد ہو سکے ادا کرو۔ یعنی مبلغ ۲۵۰ روپے۔

پھر جب میں نیند سے بیدار ہوا تو میں نے اسی وقت اس خواب کی سعادت اور حضور پر نور عوث اعظم علیہ الرحمۃ کی زیارت کی خوشی میں جناب شاہ صاحب کو پچاس روپے معاف کر دیئے، البتہ بقیہ ۲۰۰ روپے آپ کو ادا کرنے پڑیں گے۔ نیز شاہ صاحب اگر آپ کو ملیں تو انھیں کہیں کہ اب وہ مجھ سے گھبرا کر ادھر ادھر نہ پھریں۔ سیالکوٹ آکر امن سے رہیں۔

خدا گواہ ہے کہ میں نے آپ کا نام نہ شاہ صاحب سے سنا اور نہ کسی اور سے۔ بلکہ آپ کا نام اور بتہ مجھے حضرت عوث اعظم علیہ الرحمۃ نے خود بتایا ہے اور میں نے ان کے ارشاد کے مطابق آپ کو یہ خط تحریر کیا ہے۔ اور پھر اسے اپنے ملازم کو دے کر آپ کی خدمت میں بھیجا ہے۔

مجھے آپ سے ملنے کا از حد شوق ہے۔ مگر ابھی کاروباری مصروفیت کی وجہ سے حاضری سے محروم ہوں۔ لہذا میرا ملازم آپ کی خدمت میں حاضر ہو رہا ہے۔ اگر حضور کا یہ ارادہ ہو گیا ہے کہ آپ شاہ صاحب کا قرض ادا کر دیں۔ تو میرے ملازم محمد سائیں کو مبلغ دو صد روپے عنایت فرمادیں۔ اور حضور عوث اعظم کے ارشاد کی تکمیل کر کے ثواب دارین حاصل کریں۔ اور اگر میرے ملازم محمد سائیں پر اعتماد نہ ہو تو آپ اپنا کوئی آدمی ہماری طرف روانہ فرمادیں ہمارا پتہ یہ ہے۔

محمد صدیق امجد حسین صراف۔ بازار روان سوتڑی۔ متصل دو دروازہ۔ سیالکوٹ شہر۔

برائے مہربانی اس خط کا جواب جلد از جلد دیں۔ تاکہ ہمارے ملازم کا وقت ضائع نہ ہو۔ اور ہمیں اس خواب کے سچ ہونے کا ثبوت ملے۔ آپ کی دعا ہو۔

محمد صدیق امجد حسین صراف

بازار روان سوتڑی

متصل دو دروازہ سیالکوٹ شہر

جب یہ خط محمد صدیق صراف کے ملازم کے ہاتھ حضور قبلہ گاہی حضرت مولانا سید محمد حبیب اللہ علیہ الرحمۃ کو ملا۔ تو آپ نے آدمی جناب سکندر شاہ صاحب کو جو مسلم بازار گجرات میں چمڑے کا کاروبار کرتے ہیں اور آپ کی چرمین سوٹ کیس بنانے کی دکان ہے۔ ایک سو روپیہ دے کر سیالکوٹ بھیجا کہ وہ

عرب سید علی الہامی سے مل کر تحقیق احوال کریں۔ اور پتہ چلائیں کہ اس عرب نے تو حضور قبلہ گاہی کا پتہ محمد صدیق صراف کو نہیں دیا۔ جب یہ ثابت ہو جائے کہ خط میں محررہ واقعہ درست ہے تو سو روپے محمد صدیق صراف کو دیدیں۔ چنانچہ واقعہ کی تحقیق پر سکندر شاہ صاحب نے وہ روپے محمد صدیق صراف کو دے دیا۔ ازاں بعد اس کا دوسرا خط حضور علیہ الرحمۃ کی خدمت میں آیا، دھو ہذا۔

دوسرا خط:

بخدمت حضور پرنور جناب قبلہ سید حبیب اللہ سجادہ نشین! ادام اللہ لقاکم السلام علیکم ورحمۃ اللہ وبرکاتہ، قبلہ حضور عرض یہ ہے کہ کل شام کو قریباً دس بجے رات کو سکندر شاہ اگر ہم کو مبلغ ایک صد روپیہ دے گیا۔ میں بہت مشکور ہوں۔

سکندر شاہ صاحب نے ہم کو کہا تھا کہ تمہیں ہمارے حضور کو خط لکھنے کی کیسے جرات ہوئی؟ حضور قبلہ عالم عرض یہ ہے کہ میں آپ کو واقعہ کی تفصیل چند یوم قبل لکھ کر اپنے خادم کے ہاتھ بھیج چکا ہوں حقیقت یہ ہے کہ یہ ایک خواب نہیں بلکہ ایک معجزہ ہے۔ حضرت پیر پیراں غوث اعظم سیدنا شیخ عبدالقادر جیلانی قدس سرہ العزیز کا۔ چنانچہ میں نے آپ کو خط لکھنے کی جرات ان کے حکم سے کی۔

دوسری بات یہ ہے کہ میں نے عربی صاحب کو اطلاع تک نہیں دی۔ تاکہ عربی صاحب ہم سے حجت (جھگڑا) نہ کریں۔ اور اس وقت عربی صاحب کو یہ تمک پتہ نہ تھا کہ میں نے خط آپ کی خدمت میں لکھا ہے اور اسے اپنے ملازم کے ہاتھ آپ کے پاس بھیجا ہے۔ مگر کل رات جب سکندر شاہ صاحب عربی کے گھر گیا اور ان سے ہمارا نام دپتہ پوچھا تب شاہ صاحب (عربی) کو پتہ چل گیا۔ کہ آپ خواب میں دیے ہوئے حضرت پیر پیراں جناب غوث اعظم علیہ الرحمۃ کے حکم کی تعمیل کر رہے ہیں۔ باقی میں ایک ماہ تک حاضر خدمت ہوں گا۔

تیسری بات یہ ہے کہ مبلغ سو روپیہ رہ گیا ہے جو آپ نے ادا کرنا ہے۔ برائے مہربانی جس قدر جلدی ہو سکے ادا کر کے ثواب دارین حاصل کریں لے

لے حضور قبلہ گاہی علیہ الرحمۃ نے یہ رقم بھی تحقیق احوال کے بعد ادا کر دی۔ اور سید علی تقی کو جس کی مستقل خبر گیری آپ نے کی تھی آپ نے منع کیا کہ اب اس صراف سے تعلق نہ رکھنا۔ اور فرمایا "اگر محمد صدیق مذکور کو اپنے خواب پر اتنا ہی یقین ہے اور اسے حضرت غوث اعظم رحمۃ اللہ علیہ کا اتنا ہی احترام ہے جتنا کہ وہ بیان کرتا ہے تو اسے چاہیے تھا کہ کل رقم (باقی صد روپیہ)

بند اور اس کے تمام اہل خانہ اس واقعہ سے بہت متاثر ہوئے ہیں۔ والسلام



(بقیہ حاشیہ سے) سید علی نقی الہاشمی کو معاف کر دیتا۔ مگر یہ دنیا دار لوگ صرف اپنے پیسے کا احترام کرتے ہیں۔
غرضیکہ خواب کی حقیقت نواہ کچھ بھی ہو مقصود یہ واضح کرنا ہے کہ حضور قبلہ گاہی نے غریب پردری کرتے ہوئے سید علی نقی
الہاشمی کا دوسرا روپیہ قرض ادا کیا۔ اور یہ آپ کی غریب پردری کی ایک ہی مثال نہیں ایسی مثالیں سینکڑوں ہیں۔
اس ضمن میں یہ روایت بھی پیش قارئین رہے کہ ایک شخص نے آپ کی خدمت میں عرض کیا کہ حضور یہ لوگ جو آپ
کو اپنی خوابوں میں بزرگان دین سے ملاقاتوں کے قصے سنا کر آپ سے رقمیں بھرتے ہیں حقیقتاً ٹھگ ہیں تو آپ
نے جواباً ارشاد فرمایا:

ادھناں دانان لے کے میزوں کو ٹی لٹ کے دی کھا جاوے تے سو دا مہنگا نہیں :

حقیقت یہ ہے کہ حضور قبلہ عالم کو حضرت غوث پاک سے بے پناہ عشق تھا اور خود آپ کا وجود اطہر بھی غوث اعظم
علیہ الرحمۃ کی خصوصی توجہ کا مرکز تھا۔ اس کا ثبوت یہ ہے کہ تربیت کے ابتدائی ایام میں حضور خواجه سیدوی علیہ الرحمۃ نے
بھی ایک مرتبہ آپ قبلہ عالم کو مخاطب کر کے فرمایا تھا کہ مولوی صاحب! آپ حضرت غوث پاک کی تہنوں کا مرکز ہیں۔
میں آپ کی تربیت میں اس عظیم البرکت ہستی کی توجہ خاص کو شامل دیکھتا ہوں۔
یہاں یہ کہنے کی ضرورت نہیں کہ ایثار پیشگی صداقت عشق کی دلیل محکم ہے۔ محبت سود و زیاں سے ماوراء حقیقت ارفع ہے۔

۵ زیاں ہے عشق میں یہ ہم بھی جانتے ہیں مگر
معاملہ ہی کیا ہو اگر زیاں کے لئے

(مرتب)

حبیب اکیڈمی اسلام کے دینی، صوفی اور تحقیقی لٹریچر کی اشاعت کا عزم رکھتی ہے۔ پہلے مرحلہ میں اس کے پیش نظر مندرجہ ذیل بارہ کتابوں کی اشاعت ہے۔

- ۱۔ سعید ازل - حالات سراپا کرامات قطب الارشاد حضرت مولانا مولوی سید محمد حبیب اللہ قدس سرہ
- ۲۔ ملفوظات شریفہ - قطب الارشاد حضرت مولانا مولوی سید محمد حبیب اللہ قدس سرہ۔
- ۳۔ آخری وعظ شریف - قطب الارشاد حضرت مولانا مولوی سید محمد حبیب اللہ قدس سرہ۔
- ۴۔ مناقب شریف - مجموعہ مدائح و مناقب قطب الارشاد حضرت مولانا مولوی سید محمد حبیب اللہ قدس سرہ
- ۵۔ خیر النصیب فی خصائص الحبيب - قطب الارشاد حضرت مولانا مولوی سید محمد حبیب اللہ قدس سرہ کی شخصیت، تعلیمات اور افکار کا تحقیقی مطالعہ۔
- ۶۔ حضرت مولانا مفتی محمد مصطفیٰ محبوب عالم سیدویؒ: احوال و آثار، مرتب: سید محمد کبیر احمد منظر۔
- ۷۔ آثار ثلاثہ - مجموعہ دو مکاتیب اور ایک فتویٰ حضرت خواجہ محبوب عالم سیدویؒ، مرتب: سید محمد کبیر احمد منظر
- ۸۔ حضرت مولانا سید محمد عظیم معروف بہ بابا اللہ لوک قادری قدس سرہ۔
- ۹۔ شجرۃ العلوم حضرت مولانا حافظ سکندر شاہ معروف بہ حضرت نکتہ شاہ صاحب قادری سہروردی
- ۱۰۔ حضرت مولانا محمد نصیر الدین نصیر نقشبندی مجددی حبیبیؒ - احوال و آثار - مرتب: سید محمد کبیر احمد منظر۔
- ۱۱۔ اردو ترجمہ در المعارف - ملفوظات حضرت شاہ غلام علی دہلوی - مرتب: حضرت شاہ رؤف احمد رافت خلیفہ مجاز حضرت شاہ غلام علی دہلوی، مترجم و حاشیہ نگار: سید محمد کبیر احمد منظر۔
- ۱۲۔ رسالہ العروۃ لأصل الخلوة والجلوة - تصنیف ابی المکارم رکن الدین علاء الدولہ سمنانی۔ تقدیم و تحقیق: سید محمد کبیر احمد منظر۔

حبیب اکیڈمی،

۶۷۔ بی سیٹلاٹ ٹاؤن - گوجرانوالہ



کتاب گنجینه
تالیف: مولانا محمد رفیع